

Luku

Yesu hala ukuwa dowa Lukukafo lufuwa ibo

Homu Ha

Yesu fuliguti sinoito okulumau liwila oto wito, aliga buku me ya Giliki we ma huliya Lukukafo lufuwa ibo ne. Wewa ya lusa we minoto, Giliki weninagi eito feka wenina ma muki yagi Yesu hala ukuwa holiti, holi hikito munigilae, loto buku me ya lufuwa ibo ne. Ido buku ma huliya Aposolo yagi lufuwa ibo ne. Lufuwa igu yau Yesu ya li nomude wanowe, loto aiye, loto api itibibo ne.

Lukukafo Yesu hala ukuwa ya Tiyofilusidoka ya lufuwa i fulo edaibo ha

1 ¹⁻²Wenabane Tiyofilusiyo, nemo lufuwa me ya lufuwa i fulo hedowe. Hito. Lemo minonigu ya idafa oloto pi lumibo idafa ya hana apito oloto pido akaisati ya wenina nomudinakafo wati ha monolo houba-naba onona liyabo wenina lo oloto lomabo ha ayawa ya wenina muki hawa ukuwa wife loto lufuwa inune, loti holiyabo ya moda holiyane. ³⁻⁴Feto loto holiyaninako, nemo moda ayaidana oto idafawa muki hana apito oloto pidoti ya mama oto holimo yowoboma nenako, loto ya hemogunu holito li fefe-fefe loto lufuwa iyobo ya hitoto holito ha mono api hilibiyabo ya ona hula ne, loto holifefe lanane, loto hane kito ya lufuwa me ya iyowe. Wao.

Enisole makafo Sekalaiya lomuibo ha

⁵Ena Yudia wenina hiyabatina we wenaba Heloti hamenalalo yalo Goti sokila hi muwabo wenina ma onona hulitina naba ya Abiya wenina yauti we ma nebo huliya Sekalaiya ya olonafa huliya Elisabeti yagi ya Goti sokila hi muibo we wenaba Aloni yufa fibo yauti wena ne. ⁶Feito minaibo ya olonafa wanafo loiti ya Goti nomunalo ya lutina-hatina dowa lotiko minoti, Wenaba lo molaibo ha muki ya li meyalo molo-molo o minaito,

lifimatina minámiye. ⁷Feto fe minaifa, ido Elisabeti ya heni-wena nenako, olufotina minámito, we kilofo wena kilofo molaiye.

⁸Ena wewa Sekalaiya sokila hi muwabo weninalagi onona hamenatina aito, Goti nomunalo onona li ne. Onona li neto, sokila hiyabo weninawa yasi hi-hi abo monatina li meyalo moloti, ⁹ido ladanuwa aibo hinaibo we huliya li oloto pinune, loto li mebe-maba oto noka hedogeto huliya oloto pinaibo we yamo ya ononawa linaiye, loti hedabo ya Sekalaiya huliya oloto piye. Oloto pito, ladanuwa aibo idafa hinowe, loto Wenaba fele huliyasi numuna nabau yau lulau yoiye. ¹⁰Lulau yoto ladanuwa aibo idafa hinaibo hamena yalo ya wenina muki nuba minabo wenina ya feka minoti Goti lomuti minae.

¹¹Feto fe minato, ladanuwa aibo idafa hi-hi abo folomo onaleka yalo ya Wenaba enisolela ma oloto pi muiye. ¹²Oloto pi muito Sekalaiyakafo wa edoto ula ololo oto holi naba-naba muiye. ¹³Holi naba-naba muito, enisolekafo fetu lomuibo, Sekalaiyao, holi homámaneyo. Goti ha lomuwanibo ha ya holi nenako, ologafo Elisabeti ya hipa ma hedanogolaiye. Hedageto ya huliya Yoni ne, loto molo. ¹⁴Ido oloto pinaibo yagunu luka-haka moda yowageto ake iyageto wenina muki ake naba-naba inigilae. ¹⁵Feto ato, Wenaba nomunalo wenaba minoto, no wainife ido li nomudina moninaibo no mafe ya námo, loto lo fuko edo. Emo ya olafo houmalau minanigu ya Goti Weuna Fele mino edoto lula-halau faitoto mino edanogolaiye. ¹⁶Feito minageto yakafo aliga Isilaeli wenina abi loti ya liwila oto li Wenaba Gotitinaloka idipinogolaiye. ¹⁷Ido Weuna Felekafo Elaiya mino edoto li auba i edaibo yaidana oto emo ya mino edageto, Wenaba u homu molo edanaibo we minanogolaiye. Wewa ya wenina lutina-hatina li elepa i betiyageto olufotinagi lutina-hatina mako molanigilae. Ido ha holiti holámoti abo wenina yagi lutina liwewe o betiyageto ya wenina mona fefe liboko molabo yaidana oti ha mono mona ya fefe loti molo minanigilae. Feto ya wenina lifefe lo betiyageto ya moda fefe loti minoti Wenaba hiyabala o minanigilae, loto lomuiye.

¹⁸Fetu lomuito, Sekalaiyakafo ha liwila oto fetu lomuibo, Igaidana oto ha ona lane, loto holinowe? Nemo we kilofo moloto olonefogi ayaidana oto moda kilofo molainao, loto liye.

¹⁹Enisolekafo ha liwila oto lomuibo, Nemo ya Gebiliyeli, Goti nomunalo sinoito mino-mino owe. Fetu feyoto, emo yakafo, hawa ukuwa dowa loto lomuwo, loto hemodoka nilifi molaito, lumuto lohomowe.

²⁰Ya holi mino. Hawa lohomobo hamenala ageto ya moda hulawa anaibo ne. Nefa, hawa lohomobo ya holi hiki ladámanibo yagunu onesa melokati ha ladámoto minanogolane. Ha ladámoto minageto ya hawa hulawa anaibo hamenalo ya hofa ha lanogolane, loto lomuiye.

²¹Feti lo neto, feka nuba minoti Sekalaiya hiyabala minabo wenina yasi fele huliyasi numuna naba lulau yau hamena fana ne, loti hatina loiti-loiti ki

minae. ²²Feto fe minato, aliga lumuto, ha lanaibo ogofuwámiye. Ha lanaibo ogofuwámoto mebe-maba yako o binako, weninawa ya feto loti holiyabo, Fele huliyaigi numuna nabau yau idafa ma oloto pi muiye, loti holiyae.

²³Ena sokila hibo onona hamenala hulito ya eimola numunalaloka liwila oto wiye. ²⁴Uto minaito, aliga olonafu Elisabeti olufola houmalau nebo ne. Olufola houmalau neto ya igana faifu (5) yalo faluku oto minoto feto loto libo, ²⁵Nemo heni-wena minobo yagunu wenina nomudinalo unelo holi minofa, onesa ya Wenabakafo wa nedaibo hamenalo ya unelo holiyobo ha ya li fulo nedanowe, loto ya feto fe nedaibo ne, loto liye.

Enisolekafo Malia oloto pi muibo ha

²⁶Ena iganala sikisi (6) yalo ya Gotikafo enisolela Gebilyeli ilifi molaito, Galili mikalo Nasaleta numudo wiye. ²⁷Uto yalo ya olu we liyámabo olu huliya Malia ya aidena wehudi Defiti yufa fibo we ma huliya Yosefe wa molo edabo olu nedo lo fediye. ²⁸Loto oloto pi muto feto lomuiibo, Dowae, Wenabakafo lula-halau dowa loto naba wa hedoto mino hedaiye, loto lomuiye. ²⁹Feto loto lomuito, ha libo yagunu ya lula-halau hena naba-naba aito, Nena hama ne? loto hala loiti-loiti kiye.

³⁰Hala loiti-loiti kito, enisolekafo feto loto lomuiibo, Maliao, holi homámaneyo. Goti lula-halau dowa loto naba wa hedaiye. ³¹Ena ha ma lohumunowe. Holi mino. Aliga ya olufoka houmakau minageto ya hipaka hedananibo ya huliya Yesu ne, loto molo. ³²Emo ya huliyaigi we minanaibo ya akaisa nebo we Hipala ne, loti lanabo ne. Ido Wenaba Gotikafo awalafo holofala Defiti hiyaba we ononalama munogolaiye. ³³Ido Yekopu yufa fibo wenina hiyabatina we wehudi minowa-minowa oto minoto hiyaba omo yonaibo ya ma huladámanaibo ne, loto lomuiye.

³⁴Lomuito, Maliakafo ha liwila oto feto loto lomuiibo, Nemo we makafo li uno nedámito minoboma nenako, ha lanibo ya igaida oto gedanaiye? loto loga o edaiye.

³⁵Loga o edaito, enisolekafo ha liwila oto feto loto lomuiibo, Weuna Felekafo hemodoka ageto ya akaisa nebo we aubala yakafo hamamuna yaidana oto li fito hedanogolainako, olufoka hedananibo ya Gotikafo fele ne, loto ido Hipane ne, loto lanogolaiye.

³⁶Ido yako minámiye. Weninaka Elisabeti wena kilofu molotaibo ya heni-wena ne, loti lo edaboma nefa, onesa hipala houmalau nebo ya iganala sikisi (6) ya utaiye. ³⁷Yagunu Goti yakafo idafa-adafa muki feto feyanaibo ya moda ogofunaibo ne, loto lomuiye.

³⁸Feto loto lomuito, Maliakafo ha liwila oto feto loto lomuiibo, Nemo Wenaba houba-nabala olu minobo ya wa nedane. Yagunu ha lanibo ya feto fe nedanaiye, loto lito ya enisolekafo fulu edoito wiye.

Malia ya Elisabeti nedo wibo ha

³⁹Ena hamena yalo ya Malia sinoito obulalo Yuda wenina numunatina meya yalo aloko uto ⁴⁰fedoto Sekalaiya numunalau yoto ya, Dowae, loto

Elisabeti lomuiye. ⁴¹Feto loto lomuito, Elisabeti holibo hamenalo ayalo ya houmalau olufola nebo ya sato molaito, Weuna Felekafo Elisabeti lula-halau faitoto mino edaito ⁴²Elisabetikafo su aubawagi fetoto loto fibo, Aiyo, wena, wenipa muki yauti hemo Gotikafo wa hedoto li dowalo hedaibo ne. Ido olufoka houmakau nebo hedananibo yagi li dowalo edanaibo ne. ⁴³Ido Wenabane olafokafo nemo minodo anibo ya nemo aifa wena ma minonako, neidafaito loto fetoto fe nedane? ⁴⁴Yagunu holiyo. Hemo siyane, loto lonomanibo ya noka fefeluma holiyodo ayalo ya houmaneu olufone ake ito sato molaiye. ⁴⁵Ido hemo Wenabalokati ha lohumiho ha ya hulawa anaiye, loto holi hikito muwanibo wena ya moda dowalo ake i-i anibo ne, loto Elisabetikafo fetoto lomuiye.

Maliakafoto loto libo ha

⁴⁶Ena Maliakafoto loto libo,

Neimo weune-lune-hane yakafoto Wenaba huliya li fakafoto ebolalo minowe. ⁴⁷Ido Goti ya li nomune waibo we nenako, yagunu weune ya ake i-i minowe. ⁴⁸Nemo ya aifa idafoto houba-nabala olu efoma ya minofa, ido wa nedo dowalo molainako, yagunu onesa meloto wenina muki hofawalo minabogi ido oloto pinabogi yasi nemogunu holito ya wenawalo dowalo holi minomo unaibo mona ya Gotikafo muiye, loti lo-lo o nedanabo ne.

⁴⁹Aubafoto yawalo yakafoto idafoto naba nemodoka li oloto pito, huliya fele nebo ne.

⁵⁰Wenina muki hofawalo minabogi ido aligafoto oloto pinabogi ya wewalo holiya holinefote milumatina holi-holi anaibo ne. ⁵¹Ido wewalo anagunu aubafoto onona lito ya wenina weudina-lutina-hatinawalo eimotina hulinawalo li fakafoto labo wenina ya li upatofoto betitofoto uwabofoto ne. ⁵²Hulinawalo wenina minotifoto wenina hiyabafoto o betiyabofoto we ya hulinawalo li wakafoto o betitofoto, ido hulinawalo minámibofoto wenina efoto yakafoto hulinawalo li fakafoto lo betitofoto ne.

⁵³Ido inagunu fuliyabofoto wenina ya idafoto dowalo bitofoto houmatina aifa, ido idafoto wafoto nabofoto wenina ya emodokafoto idipifoto molaito, adinawalo idafoto mafoto liyámotifoto uwabofoto ne. ⁵⁴Isilaelifoto wenina houba-nabala wenina minonibofoto ya ade li fakafoto loto milumate holibo ya minowafoto-minowafoto otofoto halafoto molámibofoto ne.

⁵⁵Feitofoto milumate holitofoto Abalahamufoto yagi, yufafoto fibofoto weninalafoto yakafoto hafoto lo molo ledafoto yagunu u ayalo ibofoto ya minowafoto-minowafoto otofoto nebo ne,

loto fetoto libo ne.

⁵⁶Ena iganafoto loitigifoto-makogifoto (3) yalofoto Malia ya Elisabetite mainafoto minotifoto eimolafoto numunalalokafoto liwilafoto otofoto wiye.

Yonifoto olotofoto pibofoto ha

⁵⁷Ena Elisabetifoto hamenafoto aitofoto ya hipalafoto hedaiye. ⁵⁸Hipalafoto hedaito, selofoto kelotifoto minabofoto wenina, ido weninalafoto malekama minabofoto holitofoto ya, Aiyo,

Wenabakafo milumala naba-naba holibo mona emodoka li oloto piye, loti emogi ake naba iyae.

⁵⁹Ena yaloti fo hamena eiti (8) wito yalo ya hipa ulau Goti anela fukanune, loti nuba oti melafo Sekalaiya huliyalo abalafo ne, loti molanune, loti lafa, ido ⁶⁰olafokafo libo, E'e, huliya Yoni ne, loti molalo, loto lobiye. ⁶¹Lobito, emotinasi ha liwila oti feto loti lomuwabo, Aiyo, weninatina yauti ma hulitina yaidana ma minámima ne, loti ⁶²melafo Sekalaiya ya mebe-maba oti hipala huliya molanaibo yagunu loga o edae. ⁶³Loga o edato, emokafo lufuwa inaibo idafa numunae, loto mebe-maba aito liti muwato, Huliya ya Yoni ne, loto lufuwa ito ya hatina abi kiyae. ⁶⁴Ido ayalo wela huluma li hotito ha loto Goti ebola liye. ⁶⁵Ido selo keloti minabo wenina muki ya wetina lauwa opaiye. Ido Yudia eba naba obulalo-obulalo yalo idafawa yagunu loyolalo-melo omo uwae. ⁶⁶Feto fe minabo ya hawa holiyabo wenina muki yasi lutinau holiyabo ya Wenaba aubala mino edaibo ne, loti holiyabo yagunu feto loti labo, Hipa yakafo naba lito igaida we minanaiye? loti feto lo minae.

Sekalaiyakafo Wenaba ebola libo ha

⁶⁷Ido melafo Sekalaiya ya Weuna Felekafo lulau mino faitito ya Goti welaloti ha feto loto ya libo,

⁶⁸Wenaba ya Isilaeli wenina Gotite ebola lokelo. Emokafo ya weninalaloka loto meina fi ledoto nalauti wina ledaiye. ⁶⁹Feto fe ledoto houba-nabala we Defiti yufa fibo yauti li nomude wanaibo we auba ibo we ya li oloto pi ledaibo ne. ⁷⁰Feto fe ladanowe, loto eimola hala ya aidenati polofetila fele we wetinau ya molaito feto loti labo, ⁷¹Goti yakafo li nomudina wanowe, loto uwotefo-mota adinau yauti, ido

wenina lutina-hatinau nosámibo holi lumunabo adinau yauti li nomude wanaibo ne, loti labo ne.

⁷²Feito Gotikafo awatefo holofate-mota ya milumatina holito, emogi li hutifina ledaibo hala fele nebo ya hala molámibo ne. ⁷³Gotikafo awatefo Abalahamu ya auba ito lo gedibo hawa ya feto libo, ⁷⁴⁻⁷⁵Uwotinafo-mota adinaloti li nomudina wa oto holitina holámoti, huline li faka loti lutina-hatina numuti, mikalo minabo hamenalo yalo mona fefe lotiko molanabo ya fele wenina mino-mino anae, loto lo molaibo ne.

⁷⁶Ido heimo, olufone ya hemogunu akaisa nebo we polofetilae, loti lanabo ne. Hemokafo Wenaba moninaibo hanu ya wili edanowe, loto homu molanane. ⁷⁷Homu molananibo ya Wenaba lifimate hilili o ledoto li nomude wanaiye, loto weninala lobi-lobi anogolane. ⁷⁸Feito Gotite weuna-lula-halau yau milumate holibo ya fo yaidana oto lamena lumunaibo we ya okulumalo akaisati

lemodoka ya ilifi molanaiye. ⁷⁹Wewa yakafu lemo wenina midipu igu minoto fulinubo hamena yagunu holi holiyonibo ya lamena o ledoto, you amena mona ya api lilibinaiye, loto ilifi molaiye, loto Sekalaiya libo ne.

⁸⁰Ido hipawa naba lito, weuna-lula-hala ya auba ibo yoito, uto hafali mikau yau minomo uto, aliga Isilaeli wenina nomudinalo oloto pi betibo ne.

Yesu hedaibo ha

(Mt 1:18-25)

2 ¹Ena Yoni namuna nebo hamena yalo ya Lomu mikalo hiyaba we wehudi Sisa Ogasitusi welaloti ha ma fetu loto lo molaibo, wenina mikau-mikau minabo Lomu gamanikafo hiyaba aibo wenina ya hulitina lufuwa iyalo, loto lo molaiye. ²Fetu loto lo molaibo ya Silia ebalo we naba Kuiliniusi yakafu wenina hiyaba o betibo hamenala yalo hulitina iyabo ononawa yaidana homu ma liyámabo nefa, ido aya hamenalo yati apiti ononawa liti hulitina iyabo ne. ³Hulitina iyato, wenina muki hulite inae, loti eimotina numunatina meya yaloko uwae. ⁴Uwato, Defiti yufa fibo we ma Yosefe ya ayaida oto Galili ebalo numuna meya Nasalete yalo minaibo yaloti Yudia ebalo Defiti numunala meya Betelehemu yalo wiye. ⁵Uto ya wa molo edabo olu Malia olufola mulunau nebo yagi maina hulite inae, loti uwaiye. ⁶Uti yalo ya minaito, olufola hedanaibo hamenala aito hedaiye. ⁷Hedaifa, ido wenina numuna meyalo ya liti linako, numugu eba ma minámito, hana hipala hedaibo ya lafo-lafogunu wase ito bulumakau wela-idafa molabo ebau yau uno edaiye.

Enisole makafo sipisipi hiyaba abo we lobibo ha

⁸Ido eba ayalo ya wenina ma lubuka yalo suwa fafato ma sipisipitina hiyaba oti minae. ⁹Hiyaba oti minato, Wenaba enisolela makafo haita oloto pi bito, Wenaba lamenala yakafu lamena o beti fulitaito, holi naba-naba biye. ¹⁰Holi naba-naba bito, enisolemakafu fetu loto lobibo, Hemotina holi biyámaneyo. Nemo wenina muki dowu holiti ake naba-naba inabo idafa oloto pi bibo ya hawa ukuwa dowu lobiyowe. ¹¹Eletifo ya Defiti numuna meyalo yalo ya li nomudina wanaibo we ya hemotinagunu oto hedaiye. Emo ya Gotikafo ilifi molaibo we Kilisto minoto ya Wenaba ne. ¹²Nebo ya wa edanabo mebe-mabala ya feito ne. Hipa namunama lafo-lafogunu wase iyabo ya bulumakau wela-idafa molabo ebau yau uno minanaibo ya hemotina wa edanabo ya uti li oloto pinigilae, loto lobiye.

¹³Fetu loto lobito, ayalo Goti okulumau himiwela enisole nuba naba-naba oloto piti ya homu aibo wema li keloti ya Goti ebola fetu loti labo,

¹⁴Yoisau okulumau minabo ya Goti lamena huliya ya li faka lomo yowae. Ido wenina Goti dowu wa betibo wenina mikaleka minabo ya you amena mona ya oloto pi betiye,

loti lae.

Sipisipi hiyaba abo we yasi uti hipa namuna Yesu li oloto piyabo ha

¹⁵Ena enisole yasi fulo betiti okulumau yowato, sipisipi hiyaba abo we yasi fetu loti loyolalo-melo abo, Betelehemu numudo uto ya Wenaba welaloti lo oloto lumibo idafa ya hulawa wanune, loti lae. ¹⁶Fetu loti loyolalo-melo oti aloko uti Maliate Yosefete hipa namuna bulumakau wela-idafa molabo ebau yau uno nebo ya li oloto pi betiti ya wa minae. ¹⁷Wa betiti uti ya hipa hefola hala ukuwa yagunu lobito, hawa holiyaboma ya lo oloto molomo uwae. ¹⁸Lo oloto molato, wetinaiti hawa holiyabo wenina muki holiti, elegiti muludina yoiye. ¹⁹Ido Malia ya idafawa muki yagunu lula-halau ya metolito holito ne. ²⁰Ido sipisipi hiyaba abo we ya ononatinalo liwila oti uti, idafa-adafa muki holiyabo idafa yamagi, ido wa edabo idafa yamagunugi Goti huliya li faka loti ebola lo-lo minae. Idafa-adafa muki lobidoma ya moda ibo ne.

Yesu huliya molabo ha

²¹Ena hipawa oloto pito neto, fo hamena eiti (8) wito ya ulau Goti anela fukanabo hamenalo ya huliya Yesu ne, loti molabo ne. Ya huliyawawa ya homu Malia houmalau olufola minámito enisolekafo lomuibo huliya yama molae.

Maliate Yosefete fele huliyasi numuna nabau Yesu ilimiti wibo ha

²²Ena Wenaba lo molaibo ha Mosesekafo lufuwa i molaibo ha yalo ya li meyalu moloti li hiluwa lanaibo hamena alili aito ya hipawa ilimiti Wenaba nomunalo li oloto piti ya sokila hi munoiye, loti ya Yelusalemuka yowaiye. ²³Fetu aibo ya Wenaba lo molaibo ha lufuwa igu fetu libo,

Hana olufotina hipatina oloto piyatoma, Wenaba fele we wa molo edalo,

loto ha mono lufuwau (Kis 13:2, 12, 15) nebo ha meyalu moloti fetu fe edaiye. ²⁴Ido ha ma ya feito nebo,

Nama mulu loitifemo, ido nama mulu mofola loitife ya liti uti hofoto hinaiye, loti sokila hi munaibo we ya muna,

loto ha mono lufuwau (*Wkp 12:8*) nebo ha holiti yagi liti uwaiye.

²⁵Ena Yelusalemuka we ma nebo huliya Simeyoni ya mona fefe libo moloto, mono li hiki lo minoto, Isilaeli wenina lutina-weudina li you lo betinaibo hamena oloto pinaiye, loti hiyaba o ne. Fetu fe neto ya Weuna Fele lulau mino edaiye. ²⁶Mino edoto ha fetu lotu lo oloto muibo, Hemo fuliyámageto Wenaba ilifinaibo we Kilisto oloto piyageto wa edanogolane, lotu lo oloto muiye. ²⁷Ena Weunakafo ilimito fele huliyasi numuna naba hilala yau yoiye. Yoito, hipa namuna Yesu olafote melafote yasi ilimiti uti ya Goti lo molaibo hala yamalo li meyalu molo edanoiye,

loti ayau yowaiye. ²⁸Yowaito Simeyonikafo hipawa namuna lito abusa ito Goti ebola feto loto libo,

²⁹⁻³¹Wenabao, onesa meleka ya hemo li nomude wanaibo we ya wenina mikau-mikau minonibo wenina muki nomudelo li oloto piyanibo ya nomune hulagunu wa edowe. Wa edonako, houba-nabaka we nemo ha lo molo nedoto ya moda meyalo molotaninako, yagunu dowo loto holito fulinogolowe. ³²Emokafo ya eito feka wenina ha ona hula li oloto pi betinowe, loto sutina lamena o betiyageto ya emodokati Isilaeli weninaka hulitina ya faka lanaiye,

loto liye.

³³Ido hipawa yagunu hawa feto lito ya olafo melafo holiti elegi minaiye. ³⁴Feto o minaito, Simeyonikafo Goti li dowo lo betinaibo ne, loto emogunu holito Goti lomuiye. Goti lomutoto ya hipawa olafo Malia feto loto lomuiibo, Ena ha ma lohomowe. Gotikafo feto loto holibo, Hipawa yamo Isilaeli minabo wenina malekama ya li lumu fou lo betito, ido malekama ya li faka lo betinaiye. Ido emo ya Goti holibo idafa itibinaibo we minageto wenina muki ha nosámibo lo edanabo ne, loto weuna fi edaibo ne. ³⁵Feito weuna fi edaibo ya wenina muki ha lutina-hatinau nebo ha ya li oloto pinogolaiye, loto ya feto fe edanaibo ne. Ido hemo luka-hakau ya mikafo fukaito ogofu aibo yaidana oto miluma nosámibo holinanibo ogofu oloto pi humunogolaiye, loto lomuiye.

³⁶Ena polofeti wena ma nebo huliya Ana ya Aseli yufa figuti we Fanuweli oluwa ya ne. Ena wenawa ya olu nedoti we uto keloto minaibo ya melege seweni (7) yaidana wibo wena wanafo fulito, ³⁷wena-hiyona minomo yoibo melegela eiti-fo (84) ya li fulitoto wena kilolo molaiye. Ena wenawa mabuli yakafo ya fele huliyagi numuna nabau yau hamena-hamena yauko minoto, leda lunaga Goti lomutoko minoto, hamena ma wela-idafa moi ito minoto Goti lomutoko ne. ³⁸Aya hamenalo ya wenawa yakafo olafo melafo minado lo fedoto, Goti ebola lomuto, uto Yelusalemu wenina wina betinaibo hamena hiyaba o minabo wenina muki ya hipawa yagunu lobi-lobi aiye.

Nasalete numudoka liwila oti uwabo ha

³⁹Ena olafote melafote Wenaba lo molaibo ha yama meyalo molo hulo iti ya liwila oti Galili mikalo uti, eimotina numunatina meya Nasalete yalo uwaiye. ⁴⁰Uti yalo minaito hipawama auba ito ha mananau faitito ya Goti aifa li dowo lo ledaibo monala mino edaiye.

Hipa Yesu ya fele huliyagi numuna nabau yoibo ha

⁴¹Ena melegelo-melegelo Goti Uta O Betibo folilo yalo olafote melafote ya Yelusalemu numudo yoi-yoi aibo ne. ⁴²Feto fe-fe minaito ya hipawama melegela tuwelu (12) ya li fulaito, foli monawa meyalo moloti ya yowae.

⁴³Yoti minato, foli hamena hulito ya hipa Yesu Yelusalemuka nebo ya olafote melafote holámoti, fulo edoiti liwila oti uti uti, ⁴⁴aliga ya hatina kiyai, Maina onibo wenina magi moda homu wife? loti hatina kiti, uti uti fo hamena mako ya li fulitoti hanudo weninatina loga-miga oti moni witala omo uwaiye. ⁴⁵Moni witala omo uwaifa, ido li oloto pi edámoti fulitoti hofa Yelusalemuka liwila oti witala omo yowaiye. ⁴⁶Moni witala omo yowaito, fo hamena loitigi-makogi utaito, fele huliyagi numuna nabau yau li oloto piye. Li oloto piti wa edaibo ya emokafo mono api itibiyabo we minagu yau minoto, ha labo ya holito loga-miga o beti ne. ⁴⁷Feito loga-miga o betito, holifefe libo hala yagi ido ha liwila oto lobibo hala yagi muki ya holiyabo yagunu elegiyabo ne. ⁴⁸Feto fe minato, olafote melafote ya wa edoti weudina wito olafokafo fetoto lomuibo, Hipane, hemo neidafaito fetoto ledane? Mekafote lute-hateu ogofu naba-naba holito witaka o minoibo ya ma wagámabe? fetoto lomuiye. ⁴⁹Lomuito, emokafo ha liwila oto fetoto lobibo, Aiyo, wena, hemotina ya nedafaito nemo witane aiye? Nemo Menefo numunalau minobo ya fefeto fetoto minowe. Yama holiyámaife? fetoto lobiye. ⁵⁰Ido lobibo hawa ya holito holifefe ladámaibo ne.

⁵¹Fetoto fetoto emotinagi maina Nasaleta numudo liwila oti lumuti, yalo ya olafo melafo ha laibo ha ya holito meyalo molo ne. Meyalo molo neto, olafo ya idafawa muki yagunu lula-halau ya metolito holito ne. ⁵²Ido Yesu ya naba lito, ha mananau onu ito naba nebo ya Gotigi ido weninagi maina wa edo dowa molomo yowabo ne.

Yoni noku i beti-beti aibo we hala

(Mt 3:1-12; Mk 1:2-8; Yo 1:19-28)

3 ¹Ena Lomu wenina mikau-mikau muki hiyabatina wehudi Taibeliyasi Sisa hiyaba omo yoibo ya melege fiftini (15) utaito hamena yalo ya Pontiusi Pailatikafo ya Yudia mikalo minabo wenina hiyaba o beti ne. Ido Helotikafo ya Galili minabo wenina hiyaba o beti ne. Ido Heloti yalafo Filipikafo ya Itulia ido Tilakonitisi eba loiti ya hiyaba o beti ne. Ido Abilene ebalo ya Lisaniyasikafo ya hiyaba o beti ne. ²Gamani hiyabatina wewa fetoto minomo uwato, ido Goti sokila hi muwabo we hiyabatina we wenabatina hulitina ya Anasite ido Kaiyafasite ya mono onona liyai ne. Ido aya hamena yalo ya Sekalaiya hipala Yoni ya mika hafali mikalo neto, emodoka Goti hala ya lo fedoto mino edaibo ne. ³Feito Yonikafo no naba Yodani meleka, yolaleka monito ha fetoto lobibo, Hemotina Gotikafo lifimate hilili o ledanaiye, loti lutina-hatina li elepa inabo ya nemo noku i betinogolowe, fetoto lo oloto molaiye. ⁴Yagunu polofeti Aisaiyakafo ha mono lufuwau ya fetoto libo,

Hafali mikau yalo we ya welauti ha auba ito fetoto fetoto lo oloto molanaibo, Wenaba moninaibo hanula ya lifefe loti wili edalo.

⁵Obula ebalo ha muki ya guniti li faitalo. Ido obula naba-naba muki yoibo lumibo ya eba muki lumuto yoto aibo ya li hunomu alo. Ido hanu losa aibo ya lifefe lalo. Ido hanu nosámibo ya li dowo loti lifefe lalo.

⁶Feto ato, wenina muki mikau-mikau ya Goti li nomuna wanaibo mona ya wanigilae, loto lo minanaiye, loto ha mono lufuwau (*Ais 40:3-5*) nebo ha yama Yonidoka gedibo ne.

⁷Ido wenina nuba naba ya mono noku i ledanaibo ne, loti Yoni nedo ato, emokafo fetoto lobibo, Hemotina hosofa olufola minabo, ha naba oloto pi lumutanaiye, loti holi holiti wilo, loto hemakafo fuka ha lobito ya ae? ⁸Yagunu hemotina lutina-hatina li elepa iyabo wenina yaidako mona hula li oloto pilo. Ido Abalahamu yufa fibo weninama minoninako, Gotikafo dowo wa ledaibo ne, loti holiyámilo. Yagunu nemo ha ma lobiyowe. Gotikafo hefana-afana yakafo Abalahamu ouwamela-mota lifefe lanowe, lanaibo aifa lifefe lanogolaiye. ⁹Ido onesa me ya ya lona ya yá monalo molaibo ne. Yagunu yá ma ilawa dowo iyámanaibo yá muki monalo lufawalo fukoto soku hinogolaiye loto lobiye.

¹⁰Lobito, wenina nuba minabo ya, Aiyo, fetoto feyanaibo neidafa feyanune? loti loga o edae. ¹¹Loga o edato, emokafo fetoto lobibo, Wenina masi utinalo owo loiti wa nanabo ya hona moloti, we ma ulalo owo wa námanaibo ma ya muilo. Ido wetina-idafa wa nanabo ya ayaidana feyalo, loto lobiye.

¹²Lobito, hefana takisi li-li abo we yagi ayaidana oti mono noku i ledanaiye, loti ya emodoka loti, loga o edoti labo, Api lilibiyaniwo we, lemo yagi neidafa feyanune? lato ¹³liwila ototo fetoto lobibo, Wenina hefana takisi feti molanae, loto lo molaibo halo ya hefana takisi ma homi iti ugele liyámilo, loto lobiye. ¹⁴Lobito, himiwe malekamagi ayaidana oti ya, Ena lemo yagi neidafa feyanune? loti loga o edato, fetoto lobibo, Hemotina hefanatina ipoti linune, loti, ido sugi-namagi ha loti, sigiyamagiya ha sugi-idafa oti lobiyámilo. Moda onona meinatina liyabo ya moda dowo ne, loti holilo, loto lobiye.

¹⁵Fetoto lobito, wenina muki holiti idafa ma hiyaba o minabo ya Yoni ya Gotidokati ilifi molaibo we Kilisto nefemo? loti lutina-hatina loiti-loiti ki minato, ¹⁶Yonikafo ha liwila ototo fetoto lobibo, Neimone ya no yakafoko noku i beti-beti feyofa, ido we ma aubalakafo li fulo nedaibo we ya anaibo ne. Nemo efo ya emo yaidana we ya minámonako, hinalo idafala li fulo edanobo ya fefe ladámanogolaiye. Anaibo wewa ya Weuna Fele ido so yakafo ya noku i betinogolaiye. ¹⁷Ido emo ya suwa witi lilika inaibo ebala ya fefe loto hililito hula ya li nuba ototo numugu molanofa, ido mouta idafa ya so fiyámanaibo soku hinogolowe, loto anau ya lilika inaibo idafala li ne, loto lobiye.

¹⁸Feito ya api itibibo ha ma muki ya lito Goti hala ukuwa dowo ya wenina lo oloto biye.

Helotikafo Yoni nalalo fulo edaibo ha

¹⁹Ena Yonikafo wenina hiyaba o betibo wenabatina Heloti monala nosa naba ámibo yagunu hanu muiye. Wewa yakafo yalafo olonafo Helotiyasi ya ika oto wena lito, ido nosámibo mona malekama muki yagi o moloto, ²⁰ido mulalo onu ito Yoni yagi nala numugu fulo edaibo ne.

Yonikafo Yesu noku i edaibo ha

(Mt 3:13-17; Mk 1:9-11)

²¹Ena (homu nala numugu ámibo hamenalo ya) wenina muki Yonidoka uwato, mono noku i betibo hamenalo ya Yesu ayaidana oto wito, noku i edaito, Yesukafo Goti lomu minoto okuluma eya lito ²²Weuna Felekafo nama mulu yaidana hilibo emodoka lumiye. Lumito, ya okulumauti nola ma holiyabo feto libo, Hipane lune-hane homobo we minanibo ya dowa ona wa hedowe, loto liye.

Yosefe awalafa holofala hulitina ha

(Mt 1:1-17)

²³Ena Yesu melegela teti (30) yaidana oto li fuloto ya mono ononala apiye. Ido wenina yasi melafo Yosefe ya ne, loti hatina ki minae. Ido Yosefe melafo Heli ya ne.

²⁴Ido Heli melafo Matati ya ne. Ido Matati melafo Lifai ya ne. Ido Lifai melafo Meliki ya ne. Ido Meliki melafo Yanai ya ne. Ido Yanai melafo Yosefe ya ne.

²⁵Ido Yosefe melafo Matatiasi ya ne. Ido Matatiasi melafo Amosi ya ne. Ido Amosi melafo Nahamu ya ne. Ido Nahamu melafo Esili ya ne. Ido Esili melafo Nagai Ya ne.

²⁶Ido Nagai melafo Mati ya ne. Ido Mati melafo Matatiasi ya ne. Ido Matatiasi melafo Semeni ya ne. Ido Semeni melafo Yoseke ya ne. Ido Yoseke melafo Yoda ya ne.

²⁷Ido Yoda melafo Yowanani ya ne. Ido Yowanani melafo Lesa ya ne. Ido Lesa melafo Selubabeli ya ne. Ido Selubabeli melafo Sealitiyeli ya ne. Ido Sealitiyeli melafo Neli ya ne.

²⁸Ido Neli melafo Meliki ya ne. Ido Meliki melafo Adi ya ne. Ido Adi melafo Kosamu ya ne. Ido Kosamu melafo Elimadamu ya ne. Ido Elimadamu melafo Eli Ya ne.

²⁹Ido Eli melafo Yosuwá ya ne. Ido Yosuwá melafo Eliyeseli ya ne. Ido Eliyeseli melafo Yolimu ya ne. Ido Yolimu melafo Matati ya ne. Ido Matati melafo Lifai ya ne.

³⁰Ido Lifai melafo Simeyoni ya ne. Ido Simeyoni melafo Yuda ya ne. Ido Yuda melafo Yosefe ya ne. Ido Yosefe melafo Yonamu ya ne. Ido Yonamu melafo Eliyakimu ya ne.

³¹Ido Eliyakimu melafo Melea ya ne. Ido Melea melafo Mena ya ne. Ido Mena melafo Matata ya ne. Ido Matata melafo Natani ya ne. Ido Natani melafo Defiti ya Ne.

³²Ido Defiti melafo Yesi ya ne. Ido Yesi melafo Obeti ya ne. Ido Obeti melafo Bowasi ya ne.

Ido Bowasi melafo Salimoni ya ne. Ido Salimoni melafo Nasoni ya ne.

³³Ido Nasoni melafo Aminadapu ya ne. Ido Aminadapu melafo Atimini ya ne. Ido Atimini melafo Alani ya ne. Ido Alani melafo Hesiloni ya ne. Ido Hesiloni melafo Pelesi ya ne. Ido Pelesi melafo Yuda ya ne.

³⁴Ido Yuda melafo Yekopu ya ne. Ido Yekopu melafo Aisaka ya ne. Ido Aisaka melafo Abalahamu ya ne. Ido Abalahamu melafo Tela ya ne. Ido Tela melafo Naholi ya ne.

³⁵Ido Naholi melafo Seluku ya ne. Ido Seluku melafo Leu ya ne. Ido Leu melafo Peleki ya ne. Ido Peleki melafo Ebeli ya ne. Ido Ebeli melafo Sela ya ne.

³⁶Ido Sela melafo Kainani ya ne. Ido Kainani melafo Alipakisati ya ne. Ido Alipakisati melafo Semu ya ne. Ido Semu melafo Nowa ya ne. Ido Nowa melafo Lameki ya ne.

³⁷Ido Lameki melafo Metusela ya ne. Ido Metusela melafo Enoku ya ne. Ido Enoku melafo Yaleti ya ne. Ido Yaleti melafo Mahalaleli ya ne. Ido Mahalaleli melafo Kenani ya ne.

³⁸Ido Kenani melafo Enosi ya ne. Ido Enosi melafo Seti ya ne. Ido Seti melafo Adamu ya ne. Ido Adamu melafo Goti ya ne.

Satanikafo Yesu hepa molo edaibo ha

(Mt 4:1-11; Mk 1:12-13)

4 ¹Ena Yesu ya Weuna Felekafo lulau mino faito edaito, Yodani no nabaloti liwila oto Weunakafo ilimito u mika hameto wiye. ²Uto yalo ya fo hamena foti (40) ya unoto sinoito neto, Satanikafo hepa molo edo-edo o ne.

Ido aya hamenawa yau ya Yesu wela-idafa námoto minomo yoito, hamenawa ya hulito inagunu fuliye. ³Inagunu fulito, Satanikafo fetoto lomuibo, Ena, hemo Goti Hipalama minotoma, hefana me ya nebo ya lomuwageto weka-idafa oloto piyaneyo, lomuiye. ⁴Lomuito, Yesukafo ha liwila oto fetoto lomuibo,

Wenina mino holinabo ya wetina-idafa nanabo yako minámiye, lototo ha mono lufuwau (*Lo 8:3*) ya nebo ne, lototo lomuiye.

⁵Fetoto lomuuito ya Satanikafo ilimito yoto wenina mikau-mikau hiyabatina we hudi hiyaba o betiyabo ebatina muki ya haita ilibi huliye. ⁶Ilibi huloto ya fetoto lomuibo, Ena ebawa muki yagi, ido hulitina ukutina-hatina mino betibo yagi ya hemo humu hulanogolowe. Idafawa muki numutaito, litobo ya we ma munowe, lototo holinobo ya aifa

munogolowe. ⁷Yagunu huline li faka loto weuga-luka-haka nomagetoma, idafawa muki ya hemo idafaka anaiye, loto lomuiye. ⁸Feto loto lomuito, Yesukafo ha liwila oto feto loto lomuibo, Ena ha ma feto libo,

Wenaba Gotitina huliya li faka loti weudina-lutina-hatina muti, eimolako houba-naba o edalo,

loto ha mono lufuwau (*Lo 6:13*) ya nebo ne, loto lomuiye.

⁹Feto loto lomuito, Satanikafo ilimito Yelusalemu uto fele huliyagi numuna naba holalo fulo edoto ya feto loto lomuibo, Hemo Goti Hipalama minotoma, meloti sato moloto mikalo youma iyo. ¹⁰Ha mono lufuwau ya feto libo,

Hemogunu ya enisolela lobiyageto, hiyaba o hedoti ¹¹higa ya

hefanagunu hofotanaiye, loti ya adina mulalo li faka lo hedanigilae, loto ha mono lufuwau (*Sng 91:11-12*) ya nebo ne, loto lomuiye. ¹²Feto loto lomuito, Yesukafo ha liwila oto feto loto lomuibo, Ena ha ma libo,

Wenaba Gotitina ya hepa molo umámilo,

loto ha mono lufuwau (*Lo 6:16*) ya nebo ne, loto lomuiye.

¹³Feto loto lomuito, Satanikafo hepa molo muibo ha muki lo fulitoto ya emodokati uto hamena malo ne, loto hiyaba o ne.

Yesukafo Galili minoto ononala apito libo ha

(Mt 4:12-17; Mk 1:14-15)

¹⁴Ena Yesu ya Weuna Fele aubala mino edaito, Galili mikalo liwila oto wiye. Liwila oto uto hala ukuwa numudo-namado Galili selo nebo numudo ya u huliye. ¹⁵Feito yalo ya mono numunatinau negu-negu ha mono api itibito, holiti ebola lo minae.

Nasalete minabo wenina yasi metina Yesu muwabo ha

(Mt 13:53-58; Mk 6:1-6)

¹⁶Feito monimo uto Nasalete numudo eimola hipa hefola minoto u naba libo numudo Sabati foliku mono numugu yoi-yoi aibo yamaidana yoiye. Yoito mono lufuwa hito binowe, loto sinoito, ¹⁷polofeti Aisaiya lufuwa ibo lolokuto ya li muwae. Li muwato ataloto ha ma li oloto pibo hawa ya feto loto nebo,

¹⁸Wenaba Weunakafo idafa wa námoti minabo wenina hala ukuwa dowo lo oloto biyo, loto mino nedaibo ne. Mino nedoto ya feto loto lonumibo,

Uto ya nala i betiyabo wenina ya nala yauti wina betiyageto minanae, loto feito lo oloto biyo. Ido nomudina likaibo wenina ya nomudina hofa falatageto wanae, loto lo oloto biyo. Ido uwotinafo-mota yasi li nosámibo o beti minabo wenina ya wina betiyo.

¹⁹Ido Wenaba li dowo lo betinaibo hamena ya moda alili aiye, loto lo oloto biyo, loto feto loto lonumuto nilifi molaibo ne,

loto ha mono lufuwau (*Ais 61:1-2*) nebo ha ya hito biye.

²⁰Hawa ya hitoto lufuwa ya lolokuto, hiyaba we li muto, amedoto ne. Amedoto neto ya wenina mono numugu minabo wenina muki emodoka wenu wa edae.

²¹Wenu wa edato, ha apito lobibo, Mono hawa hitobo me ya ya eletifo hemotina hatina holiyado ya moda hulawa oloto pibo ne, loto lobiye.

²²Feto lobito, emotina yasi ha dowo lo edato, welauti ya aifa li dowo lo ledaibo ha libo ya dowo holiti muludina yoito, fetu loti lo minabo, Aiyo, emo Yosefe hipala nefe? Olo, loti lae.

²³Feto lo minato, emokafo fetu loto lobibo, Hemotina ya ha ma lo-lo abo ha ya fetu loti lonumunabo, Lusa we, hemo lusa hi beti-beti anibo yamaidana oto heimokagunu hiyo. Aubaka Kapeneyamu numudo itibiyaniyo yagunu holiyonibo aya aubakawa yama melo heimo numunakalo yagi lilibiyageto wanune, loti lonumunigilae. ²⁴Yagunu nemo ha ona lobiyowe. Polofeti ya eimola numunala melo yako weninala yasi huliya li faka ladámanigilae. ²⁵Ido ha ma ona lobiyowe. Elaiya hamenalalo ya melege tili hafugi (3 1/2) yalo ho iyámito, inagunu naba-naba mikau-mikau oloto pito huloto nebo hamenalo ya Isilaeli mikalo ya wena-hiyona muki minabo ne. ²⁶Fetu minafa, aya wena-hiyona muki minado Gotikafo Elaiya ilifi molámiye. E'e, eito wenina Saidoni mikalo Salefata numudo wena-hiyona mako ma nedoka yako ilifito wiye. ²⁷Ena Polofeti Elisa nebo hamenalalo ya Isilaeli mikalo ya okola i hiliyabo wenina muki minagu yauti Gotikafo ma holuto betiyámifa, eito Silia mikaloti we Namani yako holuto edaiye, loto lobiye.

²⁸Fetu loto lobito, mono numugu minabo wenina muki holiti ya sebatina hala-kala naba-naba lito, ²⁹ya sinoiti uti numudo yati ilifi feka itifu-natifu oti, numuna meya obulalo holalo ilimiti yoti, fulo edogeto lumunaiye, loti lowa anawaleka ilimiti uwae. ³⁰Fetu fe edafa, emokafo minagu ya felele kito wiye.

Yesukafo Kapeneyamu numudo onona libo ha

(Mk 1:21-28)

³¹Ena lumuto Galili mikalo numuna ma Kapeneyamu yalo fedoto, Sabati foliku ya ha mono api itibi ne. ³²Api itibibo ya ha mono hula yawalakafa api itibinako, holiti elegiyae.

³³Ido mono numugu yau we ma Satani himiwela ma mino edaibo we ma nebo yakafo Yesu wa edoto, hai naba moloto fetu loto libo, ³⁴Yae, Nasaleta numudoti we Yesuwo, neidafa fe ledanogolo ane? Li hopa o ledanogolo abe? Hemo Gotidokati Fele we ya minanibo ya nemo wa hedofefe lowe, loto liye.

³⁵Fetu lito, Yesukafo fetu loto lo fuko edoto libo, Hemo ha hedámoto wewa ya fulo edoto yoto uwo, lito Satani himiwela wenina nomudinalo wewa mikalo

li lumu fou lo edoto, lula-halauti feka loto wiye. Feto fe edoto wewa ula li hopa o edámiye. ³⁶Ido wenina muki wetina lauwa opaitaito, loyolalo-melo oti feto loti labo, Aiyo, ha me ya ya nena hama ne? Emo auba yawala yaidana oto aubala naba nebo wekafo ya Satani himiwela ya ha lobito, yoti u-u abo ne, loti lae. ³⁷Feto lato, aya ebawa yau hala ukuwa numudo-namado upatoto wibo ne.

Pita ola-kilofo li faka lo edaibo ha

(Mt 8:14-15; Mk 1:29-31)

³⁸Ena Yesu mono numuguti lumuto Saimoni numunalau yoito, ayau Saimoni ola-kilofo wena idafa i hilito ula hala-kala libo ha ya holiti Yesu lomuwa. ³⁹Lomuwato, emodoka loto yalo sinoi minoto, ya ula hala-kala liboma lo fuko edaito, ya fulu edoito wito, ayalo ya wenawamakafo sinoito wetina idafa hofu hi betiye.

Yesukafo wenina abi loti li faka lo betibo ha

(Mt 8:16-17; Mk 1:32-34)

⁴⁰Ena fo sapinogolaito wenina muki weninatina idafa eito-eito i hiliyabo ya Yesudoka idipiti ato, ya muki utinalo anagunu lito li faka lo betiye. ⁴¹Feto fe betibo yako minámiye. Wenina malekama lutina-hatinau yauti Satani himiwela yoti hai naba moloti ya, hemo Goti Hipala minane, loti lae. Feto labo, ya emo Goti ilifi molaibo we Kilisto ne, loti holiyabo yagunu ya emokafo, Ha hedámilo, loto lo fuko betiye.

Yesu numudo-namado monibo ha

(Mk 1:35-39)

⁴²Ena ho lito Yesu numudokati lumuto, wenina minámabo eba yalo uto ne. Neto, wenina witala edoti ya wa edoti emodoka loti feto lomuwabo, Lemo fulu ledoito aguwámo, loti ika o edae. ⁴³Ika o edafa, emokafo feto loto lobibo, Goti wehudi weninala hiyaba o ledaibo hala ukuwa dowá ya wenina numudo-namado minabo yagi ya lobiyo, loto nilifi molainako, uto lo oloto binogolowe, loto lobiye. ⁴⁴Feto loto Yudia mikalo mono numunatina minomo wigu yau monito mono lobimo wiye.

Yesu welalo noku laefa abi loti liyabo ha

(Mt 4:18-22; Mk 1:16-20)

5 ¹Ena hamena ma ya Yesu Genesalete momeno anawalo sinoi neto, wenina nuba naba ya Goti hala holinune, loti li lulau o edo minabo ne. ²Li lulau o edo minato, emo ya sipi loiti momeno anawalo waito laefa li-li abo we ya sipiku minámoti laefa li-li abo owotina noku iti minae. ³Minato, emo ya sipi ma, Saimoni sipilau ya yoto feto lomuibo, Sipika ya no sesepalo nedo yaloti hefolama itifuo, loto lomu itoto ya sipi ayau amedoto ha mono api itibimo wiye.

⁴Api itibimo uto huloto Yesu ya Saimoni feto loto lomuiibo, Laefa linune, loti momeno lusaku uti otina ya noku fulalo, loto lomuiye. ⁵Feto loto lomuito, Saimonikafo liwila oto lomuiibo, Api lilibiyanibo weyo, lemo ya moda lubuka onona naba lito monimo uto molomo uwoba-uwoba, ido laefa ya liyámonibo ne. Nefa, hemo wekalo hofa molanowe, lito uti ⁶ya otina fuloti laefa ya abi loti ika ato, owo fukanowe, loto aibo ne. ⁷Feto fe minoti, onona mako liyabo we ma sipi nuba minabo ya, hemotina loti ade li faka lalo, loti adina mebe-maba ato ya maina laefa liyabo sipi loiti faitoto li yoima itanowe, loto aiye.

⁸Feto fe minato, Saimoni Pitakafo idafawa wa edoto ya Yesu hinalo hina obula fito feto lomuiibo, Aiyo, Wenabao, nemo lifima nebo we ma minowe. Fulo nedoto uwo, loto lomuiye. ⁹Feto loto lomuiibo ya eimolagi ido weninala maina minabo muki yagi laefa muki liyabo yagunu holiti wetina lauwa opaibo ne. ¹⁰Wetina lauwa opaibo ya Saimonigi onona mako liyabo we Yemusite Yonite, Sebedi hipala loiti ya ayaida oti wetina lauwa gediye. Feto fe minato, Yesukafo Saimoni feto loto lomuiibo, Hemo holi homámaneyo. Onesa melokati wenina li-li anane, loto lomuiye. ¹¹Feto lito, emo ya sipi ika ato no sesepalo wito ya idafa-adafatina muki fulitoti Yesu ege uwae.

Yesukafo okola i hilibo we ma li holuto edaibo ha

(Mt 8:1-4; Mk 1:40-45)

¹²Ena hamena ma Yesu ya numuna meya malo ya neto, we ma okola ulalo muki i hilibo we yakafo loto Yesu wa edoto ya hola-wela mikau fito feto loto wako lo edaibo, Wenabao, hemo feto anowe, loto holinanibo ya okola hiliyobo ya holuto nedo, loto lagetoto une ya moda holutanaiye, loto lomuiye. ¹³Lomuito, Yesukafo ana sino loto wewa ulalo li minoto lomuiibo, Feto feyanowe. Okola i hiliyanibo holuto, lito ayalo okola ya fulito edaiye. ¹⁴Feto fe edoto ya feto loto lo fuko edaibo, Hemo hawa ya wenina lobiyámoto, aifa uto sokila hi muibo we ya uka ilibiyageto wanaiye. Wato ya uka holutibo yagunu Mosesekafo ha lo molaiboidana oto idafa muwageto wenina muki yasi okola hiliyaniboma yagunu holutane, loti holinigilae, loto lomuiye. ¹⁵Feto loto lomuiifa, ido hala ukuwa ya numudo-namado ba loto wito, wenina nuba naba-naba loti hala holiti idafa hiliyonibo li faka lo ledanaiye, loti nuba oti minae. ¹⁶Nuba oti minafa, ido hamena-hamena Yesu ya u mika huwopa mikalo uto Goti lomu-lomu o ne.

Yesukafo hebilisibo we ma ya li faka lo edaibo ha

(Mt 9:1-8; Mk 2:1-12)

¹⁷Ena hamena ma Yesukafo wenina mono lobi neto Falisi we ido lo molaibo ha api itibiyabo we Galili numudo-namadoti, ido Yudia mikaloti,

ido Yelusalemu numudoti muki loti ya wenina minagu amedoti minae. Amedoti minato, Wenaba aubalakafu wenina idafa i hiliyabo li faka lo betibo auba ya Yesugi mino edaiye. ¹⁸Mino edaito, ena hebilisibo we ma ya weninalasi hunulo moloti, oti ya numugu liti yoti, Yesu hinalo limo fulanune, loti feyafa, ¹⁹ido wenina nuba minabo yagunu liti yonabo eba minámito, numuna mulalo liti yoti menefa ya li fuloti wewa hunulo uno nebo fulato, wenina minagu Yesu nomunalo ya lumiye.

²⁰Feto feyabo ya Yesu holi hikito muwabo monatina wa betito, wewa fetoto lomuibo, Weninane, lifimaka moda hilili otaiye, loto lomuiye. ²¹Feto lito, Goti lo molaibo ha api itibiyabo we ido Falisi we hawa ya holiti fetoto loti hatina holiyabo, Aiyo, Goti hamana hibo we ya hema? Lifima hilili o-o aibo we ya Goti eimolakoma nenako, loti holiyae. ²²Feto loti holi minato, Yesukafo holito ya ha liwila oto fetoto lobibo, Hemotina ya idafawa yagunu nedafaito ya lutina-hatinau ya hatina ligi-ligi ki minae? ²³Ido hebilisito nebo we, lifimaka ya hilili otaibo ne, loto lomunabo hemotina hulawa ya wa edámanako, sugi lifemo, ido ona liye, loti holiyámanigilae. Ido, sinoito moniyo, loto lomuwo hula wa edanabo, sugi lifemo, ido ona liye, loti holiyámanigilae. ²⁴Yagunu nemo we Hula mikaleka me ya ya lifimatina hilili o betinobo auba mino nedaibo ya holiyámanigilae, loto hebilisibo we fetoto lomuibo, Nemo ha lohomowe. Sinoito, hunuka lito numunakaloka uwo, loto lomuiye. ²⁵Feto lomuito, wewa ayalo nomudinalo sinoito idafalo unaibo idafa ya lito, Goti ebola lomo-lomo numunalaloka wiye. ²⁶Feto feyaito, wenina muki wati hatina abi kiti holi holiti fetoto labo, Onesa idafa eito ma oloto pito wa one, loti Goti ebola lae.

Yesukafo Lifai sula fibo ha
(Mt 9:9-13; Mk 2:13-17)

²⁷Ena yaloti ya hanu uto, hefana takisi li-li aibo we ma huliya Lifai ya hefana takisi li-li abo ebalo amedoto nebo ya wa edoto, Nege ano, loto lomuito, ²⁸emo ya sinoito idafa-adafala muki fulitoto ege wiye.

²⁹Ege uto, numunalauka wela-idafa naba-naba hofu hi edoito ya hefana takisi li-li abo we muki ido wenina maleka magi li nuba o betito loti maina nae. ³⁰Maina no minato, Falisi weninagi ido lo molaibo ha api itibi abo we lusangu minabo weninagi holi nosámiboti Yesu ege-ege moniyabo we fetoto lobiyabo, Igaidana oti hemotina takisi li-li abo we yagi, ido lifimatina nebo we yagi wetina idafa no minae? loti loga o betiyato, ³¹Yesukafo holito ha liwila oto fetoto loto libo, Idafa i hiliyámanigilae wenina ya lusa numugu ya aguwámafa, ido idafa ona i hiliyabo wenina yako ya lusa numugu ya u-u ae. ³²Ido nemo obo ya wenina mona fefe liboko molabo wenina ya sutina finowe, loto ámowe. E'e, lifimatina nebo wenina ya sutina fito lutina-hatina ya li elepa iti molalo, loto lobinowe, loto obo ne, loto lobiye.

Yesukafo wetina idafa moi inabo mona lobibo ha

(Mt 9:14-17; Mk 2:18-22)

³³Ena emotina yasi fetu loti lomuwabo, Yoni ege-ege molabo we ya hamena-hamena wetina idafa moi iti minoti, Goti lomuwabo onona li-li o minama ne. Ido Falisi we egetina molabo wenina yagi ayaidana oti o-o ama ne. Fetu o-o ama nefa, ido hemo hege moniyabo we ya wetina idafa ido no-ano no-no o minae, lato, ³⁴Yesu ya fetu loto lobibo, We ma wena linaibo we ya yolawe weninagi minanaibo hamenalo ya hemotina yasi weninawa wetina idafa moi iti minalo, loti lobinafe? ³⁵E'e, feito minámiye. Aliga emotinadokati wena linogolaibo wewa ya ipoti linabo hamena yalo ya wetina idafa moi iti minanabo ne, loto lobiye.

³⁶Fetu lobito, ido wase ibo ha ma yagi fetu loto lobibo, We makafo ulalo owo hofawaloti ma fekalito lilalo hifinaibo we ma minámiye. E'e, fetu feyanaibo ya hofawa ya fekalito, ido lilagi hofawagi u mako aguwámanaibo ne. ³⁷Ido makafo no waini hofawa ya meme etuwa lilau yau lekinaibo we ya minámiye. E'e, fetu feyanaibo ya no waini hofawakafo meme etuwa ya fokiyageto no waini nogi, ido meme etuwa yagi maina u hopa anogolaiye. ³⁸Yagunu ya no waini hofawa ya meme etuwa hofawa yauko lekinabo ne. ³⁹Ido makafo no waini lila nototo ya hofawa nanowe, loto holinaibo we ya ma minámiye. E'e, lila ya la fuliye, loto holibo ne, loto lobiye.

Sabati foli ha

(Mt 12:1-8; Mk 2:23-28)

6 ¹Ena Sabati foli malo ya suwa witi hifiyagu yau uti, ege-ege moniyabo we ilawa ma doliti adinagunu hululu iti nae. ²Fetu feyato, Falisi we masi wa betiti ya fetu loti labo, Sabati foliku ya fetu feyámilo, loto lo fukaibo idafa ya nedafaito fetu feyae? lato ³Yesu ha liwila oto lobibo, Defitigi mako moniyabo weninagi inagunu fuliti idafa abo ha ya mono lufuwau yau hemotina hitoti holiyámafe? ⁴Defiti ya Goti numunalau yoto, beleti Goti nomunalo molo edabo ya lito loto beletiya noto weninala bito, maina naboma ne. Beletiya ya wenina aifa wenina námanae, loto lo fukabo idafa ya Goti sokila hi muwabo we eimotina yako no-no abo beleti yama ya Defiti sokila hiyabo we yauti ma minámifa, lito naibo ne, loto lobiye. ⁵Fetu lobito ha ma onu i moloto fetu libo, We Hula nemo ya Sabati foli yawala minowe, loto lobiye.

Yesukafo we ma ana galidibo we ya li faka lo edaibo ha

(Mt 12:9-14; Mk 3:1-6)

⁶Ena Sabati foli malo mono numugu yoto ha mono api itibi nedo yalo we ma ana onaleka galidibo ya ne. ⁷Fetu fe neto, Falisi we yagi, ido lo

molaibo ha api itibiyabo we yagi sigiya lo edanune, loti ha ma wita oti, Sabati foliku yau wewa li faka lo edanaifemo, ido li faka lo edámanaiye? loti wenu wa minae. ⁸Wenu wa minafa, Yesukafo lutinau ya wa beti huloto ya wewa ana galidibo ya lomuibo, Hemo wenina nomudinalo ya sinoito mino, loto lomuito, emo sinoito yalo ne. ⁹Yalo neto, Yesukafo feto lobibo, Nemo ha ma loga o betinowe. Lo molaibo ha ya Sabati foliku yau li dowa lo betiyalo, loto lifemo, ido li nosámibo o betiyalo, loto liye? Ido wenina li nomudina walo, loto lifemo, ido li hopa o betiyalo, loto liye? loto loga o betiye. ¹⁰Feto loto loga o betito, li hona oto wa betito ya wewa feto lomuibo, Aga sinolo, loto lito ya ana sino lito hofa dowa liye. ¹¹Ana hofa dowa lifa, ido emotina yasi sebatina hala-kala lito, Yesu li yaidana-meidana o edanune, loti ha loyolalo-melo ae.

Yesukafo aposolo we ya weuna fi betibo ha

(Mt 10:1-4; Mk 3:13-19)

¹²Ena hamena malo ya Yesukafo Goti lomunowe, loto obulalo yoiye. Yoito lubuka ya Goti lomu neto, ho liye. ¹³Ho lito ege molabo wenina sutina fito, ato minagu yati we tuwelu (12) ya haka oto, hilitina naba ya aposolo ne, loto molaiye. ¹⁴Ido wewa hilitina feito ne. Saimoni huliya hofawa Pita ne, loto molaibo, ido unalafo Adulu, ido Yemusi ido Yoni, ido Filipi, ido Batolomiu, ¹⁵ido Matiu, ido Tomasi, ido Alifiusi hipala Yemusi, ido Saimoni huliya ma Seloti ne, loti molabo, ¹⁶ido Yemusi hipala Yudasi, ido abalafo Yudasi Isikaliyoti ya Yesu uwolafo adinalo molaibo we ya ne.

Yesukafo wenina li faka lo betibo ha

(Mt 4:23-25; Mk 3:7-12)

¹⁷Yesugi emotinagi maina lumuti ya lumu omunalo fedoti yalo ya ege molabo wenina muki ya minae. Minato, wenina nuba naba Yudia mikalo numudo-namadoti, ido Yelusalemu numudoti, ido ho no anawalo Taiya numudo ido Saidoni numudo eba yaloti ya o-o abo, ¹⁸Mono lanaibo ya holinune, loti, ido idafa hiliyonibo ya li faka lo ledanaiye, loti ya o-o minae. O-o minato, lutina-hatinau Satani himiwelasi mino betiyabo wenina ya li faka lo beti-beti aiye. ¹⁹Ido emodokati aubala ya uto muki li faka lo beti-beti ainako, wenina nuba naba muki ya adegunu ulalo linune, loti holiti ya ae.

Ake inabo ha ido hufo anabo ha

(Mt 5:1-12)

²⁰Yesukafo wa faka loto ege-ege moniyabo wenina wa betito feto lobibo, Hemotina idafa wa námabo wenina ya okulumau nebo we wehudi weninala hiyaba o ledaibo monala ya moda mino betima nenako, yagunu moda holi dowa loti minomo uwae.

²¹Ido hemotina onesa inagunu fuliti minabo wenina ya houmatina anogolainako, yagunu moda dow a holi minomo uwae.

Ido hemotina hamena meleka hufo o minabo wenina hiya anaboma nenako, yagunu moda holi dow a loti minomo uwae.

²²Ido hemotina ya We Hula nemo nege molabo yagunu wenina masi holi nosámibo biti, fulo faiga o betiti, hamadina hiti hulitina li hopaiti anabo yagunu hemotina moda holi dow a loti minomo uwae.

²³Weninawa awatinafo holofatina-mota yasi polofeti ayaida o betiyato, hemotina ya idafa yaidana oloto pi betiyagetoma, okulumalo lifimatina dow a li we fito molo betinako, lutina-hatina dow a loti holiti sato moloti ake ito alo.

²⁴Feti minanigilafa, ido idafa wa nabo weninao, aiyo, hemotina ya li ake ito o betibo idafatina ya moda litanako, aliga hena ha naba-naba holinigilae.

²⁵Ido onesa me ya idafa naba noti houmatina aibo weninao, aiyo, aliga hemotina inagunu fulinigilanako, hena ha naba-naba holinigilae.

Ido onesa meleka hiya o minabo weninao, aiyo, aliga hemotina ya miluma holiti hufo nama anigilanako, hena ha naba-naba holinigilae.

²⁶Ido hemotina ya wenina muki yasi ebotina loti hulitina ito yoti dow a o betinabo yagunu aiyo, hena ha naba-naba holinigilae.

Awatinafo holofatina-mota yasi ayaidana oti ha sugi labo Polofeti ya luwatina loti, lo dow a betiyabo ne, loto lobiye.

Uwotinafo-mota lutina-hatina biyabo mona ha

(Mt 5:38-48)

²⁷Ena ha ma onu ito feto loto lobibo, Ena hemotina hane holiyabo wenina ha ma lobiyoue. Hemotina uwotinafo-mota lutina-hatina bilo. Ido holi nosámibo binabo wenina ya hemotina liwila oti li dow a lo betilo.

²⁸Ido wenina masi li hopa o betinune, loti hudawatina hi minanabo weninagunu holiti ya li dow a lo betiyo, loti Goti lomuilo. Ido li hopa o betinabo wenina ya emotinagunu holiti Goti lomuilo.

²⁹Ena makafo wanaga filigaleka hofanaibo ya filiga yagi hofa nedo, loto wanaga ilibiyo. Ido makafo ukalo owo mulalo iyanibo linaibo ya ukalo owo lulau iyanibo yagi linowe, lanaibo ya, E'e, lomuwámo. ³⁰Ido makafo idafa magunu wako lohumunaibo ya aifa umo. Ido makafo idafaka ipoto linaibo ya liwila oto linowe, loto auba ito lomuwámo. ³¹Ido wenina masi feitiko o molo ledole feyanae, loti holiyabo ya hemotina yagi mona ayaidana oti molo beti-beti alo.

³²Hemotina ya wenina lutina-hatina bi minabo wenina yako liwila oti lutina-hatina binabo ya igaidana oti meina linae? Mono holiyámabo weninagi ya weninatina lutina-hatina bi minabo wenina ya liwila oti lutina-hatina bi minaboma ne. ³³Ido hemotina li dow a lo beti minabo

wenina yako liwila oti li dowā lo betinabo ya igaidana oto Goti ya ebotina lanaiye? Mono holiyámabo wenina yasi ayaidana oti fetō fe minabo ne. ³⁴Ido liwila oti binabo wenina yako idafa lifima li bi minanabo hemotina ya igaidana oto Goti ya ebotina lanaiye? Mono holiyámabo wenina yasi weninatina mono holiyámabo wenina ya ayaidana oti muki idafa biyonibo li liwila oti lumunae, loti ya lifima li bi-bi abo ne. ³⁵Feto fe minaboma nefa, ido hemotina uwotinafo-mota lutina-hatina biti, mona dowā moloti, ido liwila oti lifima lomámanae, loti holiti ya aifa li bi minalo. Feti minanabo ya lifima dowā we fi betibo ya naba liti yoisa yoto nebo we olufola oti minanigilae. Emo ya wenina emogunu holiyámabo wenina ido lutina gedibo wenina ya aifa li dowā lo beti-beti aibo we ne. ³⁶Metinafokafo wenina milumatina holibo ya hemotina ayaidana oti milumatina holilo.

Sigiya lobiti li halo molo betiyabo ha

(Mt 7:1-5)

³⁷Hemotina wenina li halo molo betiyámato, Gotikafo moda hemotina li halo molo betiyámanaiye. Ido we ya lifimala ne, loti ladámilo. Feto feyámatoma, Gotikafo moda hemotina lifimatina ne, loto ladámanaiye. Ido weninatina lifimatina hilili o betinabo, Gotikafo hemotina lifimatina hilili o betinaiye. ³⁸Ido idafa binabo, Gotikafo hemotina binaibo ya ito yoto mi ito, nuba naba o betito, fitoto fululu kaito binogolaiye. Idafa bi-bi anabo mona yaidana oto binogolaiye, loto lobiye.

³⁹Feito ya wase ibo ha ma fetō loto onu ito lobibo, Nomuna likaibo we makafo nomuna likaibo we ma hanu ilibinowe, loto anaibo nefe? E'e, hale nabau loitiwa ya lumu fou lanigilaiye.

⁴⁰Ena ege molaibo we yakafo api ilibibo we li yoima o edámibo ne. Feto nefa, api ilibiyageto ya monawa wa hulanaibo yamo api ilibibo we yaidana oto minanogolaiye.

⁴¹Ido hounakafo nomunau huwopa hefola efoma nebo ya igaidana oto waba, ido heimoka nomugau yá lana ya wafefe ladámane? ⁴²Ido yá lana ya heimoka nomugau nebo wagámanibo hounakafo nomunau huwopa hefola efoma nebo ya igaidana oto li fulo hedanowe, loto lomunanibo ne? Monona loiti iyanibo we, hemo heimoka nomugau yau yá lana nebo ya homu li fulitoto, wafefe loto minototo hounakafo huwopa nomunau nebo ya li fulo edo.

Yá nosámibokafo ilawa nosámibo inaibo ha

(Mt 7:16-20, 12:33-35)

⁴³Holilo. Yá dowā yamo igaidana oto ilawa nosámibo inaiye? Ido yá nosámibo yamo igaidana oto ilawa dowā ya inaiye? Feto feyámanogolaiye. ⁴⁴Yagunu wenina ya yá ilawa wafefe loti wa

edanigilae. Holiyafe? Sigolo ilawa ya agina hasuwalau yauti liyámanigilabo ne. Ido adi ya yá menifa yauti liyámanigilabo ne. ⁴⁵We dowa yakafu idafa dowa weuna-lula-hala neguti ya idafa dowa li oloto piye. Ido we nosámibo yakafu idafa nosámibo weuna-lula-hala neguti ya idafa nosámibo ya li oloto piye. Feto ya lutinau faitoto nebo ha yauti wetinauti ha lo feka o minae.

Numuna huibo we loiti hatina

(Mt 7:24-27)

⁴⁶Hemotina wetina etuwalo Wenabao, Wenabao, loti lonomafa, ha lobiyobo li meyalu molámabo ya nedafaito fetu ae? ⁴⁷Makafu nemodoka lotu ya ha lobo holito, li meyalu molo nebo we mona ya itibinogolowe. ⁴⁸Wewa ya we makafu numuna hunogolowe, lotu hale lito, fulu yoima uto, hefanalo numuna huibo we yamaidana otu ne. Fetu hu hulo itotu ya aliga ho ibo hamenalo no wilito numuna itifuifa, numuna ya yá gedibogunu huinako, yagunu auba ito ne. ⁴⁹Feitu nefa, makafu ha lobo ya holito holi fulitaibo we ya we makafu ya numuna hunogolowe, lotu aka ma sugi idafa otu mika mulaloko fitu huibo we yamaidana otu ne. No wilito numuna itufuuto ayalo mofulito lumutu upa-napa libo ne.

Yesukafu himiwe houba-nabala we ma idafa i hilibo li dowa lo edaibo ha

(Mt 8:5-13)

7 ¹Ena Yesu ya mono ha wenina lobi hulototo ya Kapeneyamu numudu yotu wiye. ²Witu yalo ya himiwe wani hadeti (100) hiyaba o betibo we houba-nabala we ma holi dowa muibo we ya idafa hilito fulinogolo aibo ne. ³Neto, wenabala himiwe hiyabatina wekafu Yesu hala ukuwa holito, Yuda wenina hiyabatina we ma fetu lobibo, Hemotina Yesu nedoka uti, lotu houba-nabane we li faka lo edanane, loti lomuilo, lotu lobito idipi molaiye. ⁴Idipi molaito, Yesudoka uti, ha auba iti fetu loti wako lo edabo, Wewa ya monala dowa nebo nenako, hemo fetu fe edananibo ya dowa feyanaiye. ⁵Emokafu lemo Yuda wenina lula-hala lumutu ya mono numunate hu ledaibo ne, loti lomuwa.

⁶Fetu wako lo edato, ya Yesu ya holito emotinagi maina uwa. Uti numuna li alili molatu himiwe hiyabatina wekafu weninala ma Yesu nedo idipi molotu ya ha fetu lotu lobito uwabo, Wenabao, nemo Yuda we minámonako, numunaneu yonanibo fefe ladámanogolaiye. ⁷Ido hemodoka anowe, lotu holiyofa, ido nemo yagi ya hemo yaidana we ya minámonako, hena holiyowe. Yagunu hemo aifa wekafu ha lagetou houba-nabane we ya moda faka lanaiye. ⁸Feitu nemo yagi hiyaba o nedabo we wetinalo meyalu molotu ya onona lito ido nemo ya himiwe hiyabatina we minobo hiyaba o betito feitu we ma uwo, lomuwo, tomo,

moda wiye. Ido we ma ano, lomuwoto ya moda aiye. Ido houba-nabane we, onona ya liyo, lomuwtoma, ononawa ya li-li o ne, loto lomuiye.

⁹Lomuito, Yesukafo hawa liboma ya holito, elegito wenina nuba ege uwabo weninaloka liwewe oto feto lobibo, Nemo ya lobiyowe. Muki Isilaeli wenina yauti we ma holi hikila naba nebo wewa yaidana we ma wa edámowe, loto lobiye. ¹⁰Feto lito, idipibo wema ya liwila oti uti numugu yowato, houba-naba we moda faka lito wa edae.

Yesukafo hipa ma fuliguti li sinoi edaibo ha

¹¹Ena aliga hefola Yesukafo numuna meya naba ma huliya Naini yalo unowe, loto wito ege-ege moniyabo we ido wenina nuba naba ya ege uwae. ¹²Ege uwato, numuna meya hanudo ya u fedito, wenina ma hono ula ya yaofalo moloti liti lomae. Lomato, ido wenina muki ya wena-hiyona ma hipala mako ya fulito molo edanune, loti wena-hiyonagi numudoti maina lomae. ¹³Lomato, Wenabakafo wena-hiyona wa edoto lula-halau milumala holito, Hufo ámo, loto lomuiye. ¹⁴Feto lomuto u selo anagunu ya yaofalo lito, hono yaofa molabo we hanudo sinoi minato, emokafo feto loto libo, We hofawe, hemo lohomowe. Sinoiyo, loto lomuiye. ¹⁵Feto lomuito, fulibo we hofawe ya sinoito ha liye. Feto fe neto, Yesukafo olafote minanaiye, loto li muiye. ¹⁶Feto fe betito, wenina muki ya wetina lauwa opaitaito, Goti ebola loti feto labo, Ei, polofeti naba ma minonigu oloto pibo ne, lato, ido malekamasi feto labo, Gotikafo weninala adina li faka lanowe, loto aibo ne, loti lae. ¹⁷Ido aya hala ukuwa ya Yudia ebalo ido eba oka waka yau upatoto wibo ne.

Yonikafo ege moniyabo we Yesudoka idipi molaibo ha

(Mt 11:2-6)

¹⁸Ena Yoni ege-ege moniyabo we yasi Yesu hala ukuwa ya lomuwa. ¹⁹Lomuwato, holito, ege monibo we loiti ya aliyo, lobito ya aito feto lobibo, Wenabadoka uti ya feto loti loga o edaliyo, anaiye, loti lufuwa iyaboma ya wema minabemo, ido we eito hiyabala anune? loti loga o edaliyo, loto lobito idipiye. ²⁰Idipito, we loiti ya Yesudoka uti feto laibo, Yoni noku i beti-beti aibo wekafo feto loto hemodoka lilifiye. Anaiye, loti lufuwa iyaboma ya wema minabemo, ido we eito hiyabala anune? loti loga o edaiye.

²¹Feto loti loga o edaito, Yesukafo aya hamenalo ya wenina idafa-adafa naba i hiliyabo li faka loto, ido lutina-hatinau Satani himiwela mino betiyabo idipi feka fulaiye. Ido nomudina likaibo muki ya nomudina li falato betiye. ²²Feto fe betito we loitima ya ha liwila oto feto lobibo, Hemotina liwila oti uti, idafa muki holiti, ido nomudinagunu wati ya Yoni feto loti lomui. Nomudina likaibo wenina ya nomudina falato ae. Ido hidina nosámibo wenina ya hanu moni-moni ae. Ido okola i hiliyabo

wenina ya gululudo beti-beti aiye. Ido hatina molaibo wenina ya ha holi-holi ae. Ido fuliyabo wenina ya fuliyaguti sinoi-sinoi ae. Ido idafa wa námabo wenina ya masi hala ukuwa dow a lo oloto bi-bi ae. ²³Ido wenina masi nemogunu holiti holi fulitámanabo wenina ya dow a holi minomo uwae. Feito lomuilu, loto lobiye.

Yesukafo Yoni yagunu libo ha

(Mt 11:7-19)

²⁴Ido Yoni idipibo we loiti liwila oto uwaito, Yesukafo wenina nuba minabo ya Yoni yagunu fetu loto lobibo, Hemotina mika hafali mikalo nena idafa wanune, loti uwabo ne? Honofa ma asigunu lito uto oto aibo wanune, loti wanigili uwafe? ²⁵E'e, latoma, we ma ulalo owo lali-idafa ibo ya wanigili uwafe? E'e, moda utinalo owo lali-idafa iti, idafa-adafa wa noti minabo wenina ya mikalo hiyaba we wehudi numunatinau yau minae. ²⁶Yagunu nena idafa wanune, loti uwabo ne? Ido polofeti ya wanigili uwafe? O, wanigili uwabo wewa yagunu ha ma lobiyowe. Wewama wa edabo ya polofeti malekama li fulu betito nebo we ne.

²⁷Emogunu ya mono lufuwau ya fetu libo,

Moda hane lo oloto molanaibo we ilifiyoto u homu molo hedoto hanuka wili hedanogolaiye,

loto ha mono lufuwau (*Mal 3:1*) ya nebo ne. ²⁸Yagunu nemo ha lobiyowe. Wenipasi hedabo wenina muki yauti makafo Yoni li fulu edaibo we ma minámiye. Minámifa, ido Goti we hudite weninala hiyaba o ledaibo hilalau we ma huliya minámibo we efoma nebo we yamakafo Yoni li fulu edo nebo ne, loto lobiye.

²⁹Lobito, Yesu hala holitabo wenina muki ido hefana takisi li-li abo we yagi Yoni mono noku i betinako, Goti monala moda fefe liye, loti holiyae. ³⁰Fetu holiyato, ido Falisi we ido lo molaibo hala holi hulabo we Yonikafo mono noku i betiyáminako, Gotikafo, li yaidana-meidana o betinowe, loto hala dow a kibo ya fulitae.

³¹Ena Yesukafo nuba minabo wenina fetu loto lobibo, Hamena onesa me ya minabo wenina ya hemaidana oto li mako o betinowe? Ido igaidana wenina minae? ³²Weninawa ya olufu hefola yaidana oti minae. Olufowa hefola ya maketilo amedoti minoti hounatinafo-mota sutina fiti ha naba loti lobiyabo, Oka hofoto nama loba, ido hemotina melege liyámae. Ido fuliyabo nama lo fi molo betito loba, ido hemotina hufo ámae, loti lobiyabo ne. ³³Feito Yoni noku i beti-beti aibo we ya loto, wela-idafa ido no waini námoto moi ito hemotina fetu lo edabo, Satani himiwela mino edaiye, loti lo edae. ³⁴Ido nemo We Hula ya loto wene-idafagi nogi ya no minoto hemotina fetu lo nedabo, Ake, we ya wela-idafagi ido nogi yagunuko holi minoto hefana takisi li-li abo wegí lifimatina nebo weninagi yowo molaiye, loti lo nedae. ³⁵Fetu lo minato,

Gotidokati ha manadinau nebo ya liyabo wenina muki ya ha mananau nebo ya ona hula ne, loti itibi-itibi ae, loto lobiye.

Wena nosámibo makafo Yesu hinalo wili edaibo ha

³⁶Ena Falisi we ma huliya Saimoni ya nemogi wete-idafa maina nanube? loto Yesu loga o edaito, numunalau yoto, amedoti wetina idafa maina no minae. ³⁷Maina no minato, numuna meya yaloti wena nosámibo makafo holito ya no ladanuwa aibo ma nomu hefana pana hibo nomuku nebo ya lito numunalau yoto ³⁸egeka minoto hufo oto, nomuna nowalagunu hinalo wili edoto, manana opalagunu hilili o edoto, hina mudoto, ladanuwa aibo no yalo leki edaiye.

³⁹Feto fe edaito, Falisi we Yesu li numunalau edaibo wewa yakafo wato ya lulau fetoto holibo, Wewa ya polofeti nebo neko, wenawa idafa fetoto fe edaibo ido monala yagunu lifimala nebo wena ne, loto holifefe ladi ne, loto holiye.

⁴⁰Fetoto holito, Yesukafo ha liwila ototo fetoto lomuibo, Saimoniyo, nemo ha ma lohumunowe, loto lomuito, emokafo ha liwila ototo libo, Api lilibiyaniyo we, moda lonomo, loto lomuiye. ⁴¹Lomuito, Yesukafo fetoto libo, Hefana onodoto libo we makafo we loiti ma lifima munaibo hefanawa Yuda hefana huliya denaliyasi faifu hadeti (500) ya ma muto, ido ma fifti (50) ya muiye. ⁴²Feitoto bito aliga ya lifimawa uma finowe, loto hefanala wita aifa, liwila ototo ogofuwámoto feyámoto aifa hilili o betiye. Hilili o betiyageto, loitiwa ya lutina-hatina munigilafa, ido makafo loto yoto lula-hala munogolaiye. Ya hemagunu lowe? loto loga o edaiye.

⁴³Feitoto loga o edaito, Saimonikafo ha liwila ototo fetoto lomuibo, Lifimala naba nebo hilili o edaibo we fetoto anaibo ne, lito ya Yesukafo fetoto lomuibo, Moda fefe loto haka hiyane, loto lomuiye.

⁴⁴Fetoto lomuto ya wena nedoka liwewe ototo ya Saimoni fetoto lomuibo, Wenawa ya wa abe? Nemo numunakau yowobo ya hine noku inobo no fi nomámaba, ido emo yakafo nomuna nowalagunu hinelo lekito atala opalagunu hilili o nedaiye. ⁴⁵Idoto hemo numunakau yowodoto yalomati ototo onesa melo aito, hemoma mudo nedámanima nefa, emo yakafo hine mudomo wiye. ⁴⁶Idoto hemokafo atanelo yá nowala wili nedámanima nefa, emokafo hinelo ladanuwa aibo nogunu wili nedo ne. ⁴⁷Yagunu ha ma lohomowe. Emokafo lula-hala naba-naba numibo yagunu lifimala naba-naba nebo ya hilili otaiyo ne. Fetoto nefa, ido we ma lifimala hefolako nebo we hilili o edaibo ya lula-hala hefolo efomako muibo ne, loto lomuiye. ⁴⁸Fetoto lomuibo ido wena ya fetoto lomuibo, Lifimaka moda hilili otaiye, loto lomuiye. ⁴⁹Fetoto lomuito, wetina idafa maina nototo minabo wenina yasi loyolalo-meloto fetoto labo, Ake, wewa ya lifima yagi hilili aibo we ya hema ne? loti holiyae. ⁵⁰Idoto Yesukafo wenawama ya fetoto lomuibo, Holi hikika yakafo moda li nomuga wa hedotaiye. Hemo uwageto you amena mona ya mino hedanaiye, loto lomuiye.

Yesu ege moniyabo wenipa ha

8 ¹Ena Yesu ya numudo-namado monimo uto, Goti we hudite weninala hiyaba o ledaibo hala ukuwa dowa ya lo oloto moloto lobimo wiye. Lobimo wibo ya ege-ege moniyabo we tuwelu (12) yagi maina uwae. ²Ido wenipa malekama ya Satani himiwela lutina-hatinau mino betiyabo ya li fulo betito idipi moloto ido idafa i hiliyabo li faka lo betibo wenipa yagi maina minae. Maina minabo wenawa ya feito ne: Ma ya Madala numudoti wena huliya Malia ya lula-halauti Satani himiwela seweni (7) ya li fulo betito idipi molaibo ya ne. ³Ido ma ya Yowana Heloti houba-nabala we hiyabatina we huliya Kusa olonafo ya ne. Ido ma ya huliya Susana ido wenipa malekama muki ya maina minae. Ido wenipawa idafa-adafatina wa nagu yauti adina li faka loti bi-bi ae.

Yufa itili aibo ha

(Mt 13:1-17; Mk 4:1-12)

⁴Ena numudoti-namadoti wenina muki uti u Yesudoka nuba naba o minato ya emokafo wase ibo ha ma fetu loto lobibo, ⁵Idafa hifi-hifi aibo we makafo yufa idafa ma itili anowe, loto migu wiye. Uto itili aito, ya yufa idafa ma hanudo limo ibo wenina yasi lala iti hululu iyato, nama yasi oti no hulae. ⁶Ido yufa idafa ma ya hefana mulalo limo ito, fokito yoifa, mika nowala mináminako, yagunu yufa fou loto yoibo ya megunibo ne. ⁷Ido yufa idafa ma ya hasuwala aibo idafa yoigu yau limo ito, fokito yoito, hasuwala idafa yakafo ayaida oto yoto, yufa ya li fitoto hofu fulibo ne. ⁸Ido yufa idafa ma ya mika dowu negu limo ito fokito yoto ilawa ibo ya u wani hadeti (100) ibo ne, loto lobiye. Fetu loto wase ibo ha ya lo huloto ya fetu su loto libo, Hemotina hatina nebo wenina yasi hawa ya holifefe loti holilo, loto lobiye.

⁹Fetu loto lobito, ege-ege moniyabo we yasi wase ibo ha monawa yagunu loga o edae. ¹⁰Loga o edato, fetu loto lobibo, Goti we hudite weninala hiyaba o ledaibo ha faluku aibo ya hemotina oloto pi biyoto moda holiyae. Holiyafa, masi

Wa-wa o minafa, idafa wafefe loti wagámanigilae. Ido holi-holi o minafa, holifefe loti holiyámanigilae, loto ha mono lufuwau (*Ais 6:9*) ya nebo ne. Fetu nenako, wase ibo ha yako lobiyowe, loto lobiye.

Yufa idafa wase ito ha libo monala ha

(Mt 13:18-23; Mk 4:13-20)

¹¹Fetu loto lobibo, Ena wase ito ha lobo ya monawa feito ne. Yufa ya Goti hala ya ne. ¹²Ido yufa idafa ma hanudo limo ibo yaidana oti wenina masi Goti hala holiyafa, ayalo Satanikafo loto, Goti holi hikito muwato, li

nomudina watanaiye, loto ya hawa ya lutina-hatinauti ipoto li fulo betiye. ¹³Ido yufa idafa ma hefana mulalo limo ibo yaidana oti wenina masi Goti hala holiti, ayalo ake naba iyafa, ido lufawatina minámiye. Minámito, hamena foumako holi hiki muti ya hepa molo bibo hamenalo ya Goti hala fulitoti u hopa uwae. ¹⁴Ido yufa idafa ma hasuwala yoigu yau limo ibo yaidana oti ya wenina masi Goti hala holiyafa, ido uti ya mikaleka hena holiyabo idafa-adafa yagi, ido idafa wa nabo idafa-adafa yagi, ido ake inabo idafa-adafa yagi idafa-adafawa yakafu hawa holiyabo yama li fito betinako, weninawadoka hulawa fedo biyámiye. ¹⁵Ido yufa ma limo mika dowu negu ibo yaidana oti wenina ma lutina-hatina ona dowu nebo yasi Goti hala holiti li hiki loti auba iti minomo yowato, emodoka hulawa oloto pi bi ne.

Lamu wase ibo ha

(Mk 4:21-25)

¹⁶Holilo. Wenina yasi lamu hiti liti masa lulaufe, ido folomo feumau ya molámanabo ne. E'e, wenina numugu yonabo ya lamena wanae, loti lamu molo-molo abo ebalu yalo ya molanigilae. ¹⁷Ido ayaidana oto idafa-adafa muki onesa faluku nebo ya aliga li oloto pinogolaiye. Ido idafa-adafa muki li momona-amona oto li mi i minabo idafa ya muki oloto pi hulageto, wenina holi hulanabo ne.

¹⁸Yagunu hemotina ha holinabo monatina yagunu hatina kifefe lalo. Idafa wa nabo wenina ya ma onu ito biyageto, ido wenina ya moda idafa wa nonibo wenina minone, loti hatina kiyabo weninalokati idafawa ya ipoto linogolaiye, loto lobiye.

Yesu olafogi unalafu-motagi lo fedabo ha

(Mt 12:46-50; Mk 3:31-35)

¹⁹Ena Yesu olafogi unalafu-motagi emodoka unune, loti afa, wenina nuba naba minoti li lulau o edanako, ogofuwámae. ²⁰Ogofuwámato, masi wa betiti uti Yesu fetu loti lomuwapo, Okafogi unakafu-motagi wa hedanune, loti feka youma minae, loti lomuwapo. ²¹Fetu loti lomuwapo, emokafu liwila oto fetu loto lobibo, Goti hala holiti li meyalo molabo wenina ya onefo unanefo-mota ya minae, loto lobiye.

Asi yagi ido no halafu ibo yagi ya Yesu welalo hololibo ha

(Mt 8:23-27; Mk 4:35-41)

²²Hamena ma ya Yesu ege-ege moniyabo we ya fetu loto lobibo, Momeno anawa filiga yolaleka ya uwokelo, lito holiti sipiku yoti uwae.

²³Fetu uwado ya Yesu nomuna fifi aito uwo unaito, asi naba-naba loto, no ya li nosámibo itaito, no halafuto sipi lulau yoito, noku lumunune, loti ae.

²⁴Fetu o minato, ege-ege moniyabo we minaidoka loti ilimikuti oti fetu

loti lomuwabo, Wenabao, wenabao, lemo no lulau lumuto fulinogolone, lato, ya emo sinoito asigi no halafugi ya hanu muito, ya asigi no halafugi fulitito holoto neto ²⁵ege-ege moniyabo we fetu loto loga o betibo, Hemotina nedafaito holi hikito nomámae? loto libo ya holiya holiti, elegiti ya fetu loti loga-loga abo, Aiyu, we ya igaidana we neto, asi yagi ido no yagi ha lido ya hololiye? loti lae.

Yesukafo Satani himiwela we ma mino edabo ya idipibo ha

(Mt 8:28-34; Mk 5:1-20)

²⁶Ena sipiku monimo uti no momeno filiga yolaleka Gelasa ebalo u fedae. ²⁷Yalo u fedato, Yesu mikalo yoito we ma Satani himiwela mino edaibo wema ya numuna meya yolaleka yati aito ya hatula aiye. Hatula aibo wewa ya aidenati ulalo owo holoiyámoto, numugu unámoto, hono molado yalo hu unoto moni-moni aiye. ²⁸Wewa yakafo Yesu wa edoto hai moloto hinalo hina obula fito ha naba loto libo, Yesuwo, Goti akaisa nebo we Hipala, neidafa-neidafa fe nedanogolo ane? Une ogofu li nomámo, loto auba ito lohomowe, loto lomuiye.

²⁹Fetu loto lomuibo, Ya Yesukafo Satani himiwela ya wewa lula-halau yauti lumuto uwo, loto lomuibo yamagunu ya fetu loto lomuiye. Ido aidena yoimalokati wewa ya analo-hinalo liti nala ainigunu nala i edoti hiyaba o edafa, ido Satani himiwelawa yakafo hamena-hamena ya wewa lito nala-idafa fuko-nako o fulitaito, henito eba hameto holi u-u aiye.

³⁰Ido Yesukafo wewa, Hulika lo, loto lomuito, lula-halau yau Satani himiwela mukisi yoti minabo yagunu, huline Lisiyoniye, loto lomuiye. ³¹Lomuito, Satani himiwela yasi, Lowau lilifiyageto lumutanune, loti ya fetu fe ledámo, loti wako lo edae.

³²Ido obulalo selo yaleka yalo safu nuba naba noti minabo yagunu ya Satani himiwela yasi, Safu lutinau yonune, loti wako lo edato ya, O, liye. ³³O, lito wewa lula-hala yauti lumuti safu lutinau yowato, safuwa holi lumuti lowau hotinalokati luwa fiti momenoku yau no noti moda fuliyae.

³⁴Fuliyato, safu hiyaba abo we ya wati holi oluloti uti wenina numuna meya nabaloti hefolaloti minabo ya hawa lobiyae. ³⁵Lobiyato, wenina masi idafawa wanune, loti Yesudoka lo fedoti, wewa lula-halauti Satani himiwela fulu edabo we ya ulalo owo holoito, hala-manana fefe loto neto minoto, ya Yesu hinalo amedoto nebo ya wati ya holi holi minae. ³⁶Holi holi minato, idafawa holiti wati abo wenina yasi Satani himiwela mino edaibo we li dowo lo edaibo monawa eteme o biyae. ³⁷Hawa eteme o biyato, Gelasa mikalo minabo wenina muki ya holi naba binako, Yesu mikate fulitoto unaiye, loti lomuwa. Fetu loti lomuwa to ya liwila oto unowe, loto sipiku yoto fulu betito wiye. ³⁸Ido fulu betito wido wewa Satani himiwela fulu edabo we yakafo, Nemote unoifao? loto wako lo edaifa, Yesukafo fetu loto lomuibo, ³⁹E'e, hemo numunakaloka liwila oto

uto ya Gotikafo hemodoka onona naba libo hawa ya weninaka lo oloto biyo, loto ilifito, wewa ya uto Yesukafo li dowo lo edaibo idafa naba ya wenina muki lo oloto biye.

Yesukafo olu ma fuliguti li sinoi edaibo ha

(Mt 9:18-26; Mk 5:21-43)

⁴⁰Ena Yesu liwila oto aito, wenina nuba naba hiyabala o minabo ya wa edoti aiyo-weiyo lo edae.

⁴¹Ena mono numuna hiyaba we ma huliya Yailusi ya loto Yesu hinalo hina obula fito, Nemo numunaneu ano, loto wako lo edaiye. ⁴²Wako lo edaibo wewa ya oluwa makoko nebo melegela ya tuwelu (12) yaidana oto nebo olu ya fulinowe, loto uno nebo yagunu feito wako lo edaiye.

Yesu ya wewa wako lo edaibo hala ya holito, maina uwaibo ya wenina yasi li lulau o edo minae. ⁴³Feto fe edabo wenina minagu wena ma nebo ya lunula leki-leki aibo melege tuwelu (12) yalo ya idafawa i hiliye. Idafawa i hilibo wenawa ya lusa we yasi li faka lo edanune, loti afa, ogofuwámae.

⁴⁴Ena wenawa ya Yesu egeka uto, ulalo owo onuwalo lito ya ayalo lunula hapaiye. ⁴⁵Lunula hapaito, Yesukafo, Hemakafo unelo liye? Lito ya wenina mukisi, E'e, lemo fetó feyámone, lato ya Pitakafo fetó loto lomuibo, Wenabao, wenina nuba naba yasi li lulau o hedoti liti-liti lanako, ido itifu-natifu o minae, loto lomuiye. ⁴⁶Feto loto lomuito, Yesukafo fetó loto libo, E'e, eito makafo unelo lito nemodokati aubane ma ibo ya holiyowe, loto liye. ⁴⁷Feto lito, wenawamakafo monane poliye, loto ula ololo oto lo fedoto, Yesu hinalo hina obula fito ya wenina muki nomudinalo ya idafa i hilibo ha ya loto, ido ulalo lito ayalo moda faka libo ha yagi lo oloto molaiye. ⁴⁸Lo oloto molaito, Yesukafo fetó loto lomuibo, Olune, hemo holi hikitanibo yakafo li faka lo hedaibo ne. Luka-haka you lagetó uwo, loto lomuiye.

⁴⁹Ena fetó lomu neto, ayalo ya Yailusi mono hiyaba we numunalauti makafo loto ya fetó loto lomuibo, Oluwa moda fulitaiye. Yagunu api lilibibo we ya hosa aifa fitanaiye, loto ya ámanaiye, loto lomuiye. ⁵⁰Feto loto lomuibo ha ya Yesukafo holito ya Yailusi ha liwila oto fetó lomuibo, Holi homámaneyo. Holi hikito numuto minageto ya oluka faka lanogolaiye, loto lomuiye. ⁵¹Feto lomuto u numudoka fedoto ya yonowe, loto wenina maleka lo fuko betito, Pitale, Yonile, Yemusile, ido oluwa olafote melafote yako idipito yowae. ⁵²Yowato, wenina mukisi hufo-nama oti ei-ai, loti feyafa, Yesukafo fetó loto lobibo, Hemotina hufo ámilo. Olu ya fuliyámoto aifa uwo uno ne, loto lobiye. ⁵³Feto loto lobito, weninawa yasi oluwa ya moda fulito, wa onima nenako, loti ya hiya o edae. ⁵⁴Feto fe edafa, emokafo analo lito ya fetó loto sula fito libo, Oluwo, sinoiyo, loto lomuiye. ⁵⁵Feto loto lomuito, weuna liwila oto aito ayalo ya sinoiye.

Sinoito, Yesu feto lobibo, Wela-idafa muilo. Nanaiye, loto lobiyē. ⁵⁶Lobito, olafote melafote elegi minaito, emokafo hawa wenina ma lobiyámilo, loto auba ito lo fuko betiye.

Yesukafo ege-ege moniyabo we onona ha lobibo

(Mt 10:5-15; Mk 6:7-13)

9 ¹Ena Yesukafo ege-ege moniyabo we tuwelu (12) emodoka li nuba o betito Satani himiwela li fulo betiti idipi molanabo auba ido idafa i hiliyabo li faka lo betinabo auba ya biye. ²Auba bito, feto lobibo, Uti Goti wehudi weninala hiyaba o ledaibo ha ya lo oloto biti ya ido idafa i hiliyabo ya li faka lo betilo, loto idipi molaiye. ³Idipi molanogolo ya ha ma onu ito feto loto lobibo, Hemotina unabo ya hanudo idafa-adafa owotinafe, ido holobofe, ido beletife, ido hefanafe ya li minámoti aifa wilo. ⁴Ido numugu yonagu ayau yako unoti sinoiti oti minomo uti numuna meya malo unigilima aya hamenalo ya numunawa fulitoti wilo. ⁵Ido u fedato houna i betiyámanabo, numunawa ya fulitoti hidinalo huwopa kelaibo ya hululu iti, fulitoti monatina holinae, loti fulo betilo, loto lobito idipi molaiye. ⁶Idipi molaito, uti numudo-numudo eba nedo-nedo moniti Goti hala ukuwa dowo lo oloto biti, idafa i hiliyabo li faka lo betimo uwae.

Helotikafo Yesu hala ukuwa holibo ha

(Mt 14:1-2; Mk 6:14-16)

⁷Ena gamani wenabatina Helotikafo Yesu idafa-adafa aibo ha ya holito, hala ligi-ligi kiye. Wenina masi ya Yoni fuliguti li sinoi edaito ne, loti lo-lo ae. ⁸Ido masi ya Elaiya hofa oloto pito ne, loti lo-lo ae. Ido malekamasi ya aidena polofeti minagu ma fuliguti sinoito ne, loti lo-lo ae. ⁹Feto lo minabo yagunu Helotikafo hala ligi-ligi kito ya feto libo, Nemo weneloti ya Yoni henobala fukabo ne. Wewa yamagunu ha yaidana lo minabo holiyobo yagunu hema ne? loto ya wa edanaibo hanu ma wita ne.

Yesukafo wenina faifu tauseni wetina-idafa li bibo ha

(Mt 14:13-21; Mk 6:30-44; Yo 6:1-13)

¹⁰Ena aposolo we yasi moniyadoti liwila oti loti onona liyabo ha ya Yesu lomuwaē. Lomuwato, Yesukafo idipito, leimoko minanune, loto numuna meya huliya Betesaida wiye. ¹¹Idipito wito, wenina nuba naba-naba ya holiti egetina uti ya Yesudoka lo fedae. Lo fedato, houna i betito Goti wehudi weninala hiyaba o ledaibo ha ya lobito, idafa i hiliyabo wenina ya li faka lo betiye.

¹²Ena fo sapinowe, loto ito ya ege-ege moniyabo we tuwelu (12) ya emo nedoka loti feto loti lomuwabo, Melo ya hameto mikalo minonibo yagunu holito wenina nuba naba ya uti numudo-numudo ido midina

numunatina selo nedo yalo ya wetina-idafagi ido unanabo eba ya moni wita anae, loto idipi molo, loti lomuwa. ¹³Feto loti lomuwafa, ido emokafo, Heimotina wetina-idafa ma bilo, loto lobito, liwila oti lomuwabo, Lemo beleti faifu (5) ido laefa loiti (2) yagiko li minone. Yagunu neidafa feyanune? Uto weninawa muki wetina-idafa meina finubogunu labe? loti lae.

¹⁴Feto loti labo ya wemoli ya faifu tauseni (5,000) yaidana oti minabo yagunu lae.

Feto lato, emokafo ege-ege moniyabo we ya fetu loto lobibo, Hemotina wenina lobiyato we fiti nuba fifiti-fifiti (50-50) oti amedoti minomo unae, loto lobiye. ¹⁵Feto loto lobito, emotinasi uti fetu fe betiyato, muki amedoti minomo uwae. ¹⁶Feto feyato, Yesukafo beleti faifu (5) yagi ido laefa loiti (2) yagi lito okulumalo wa faka loto, Dowae, lalowe, loto ya lekoto ege-ege moniyabo we yasi hona moloti, wenina nuba naba ya binae, loto biye. ¹⁷Bitu, muki wenina nato houmatina aito ya luma nebo onuwa-fanawa minomo wibo ya haka oti owo egepisa naba ya tuwelu (12) holiyato faitiye.

Pitakafo Yesu ya Goti ilifi molaibo we Kilisto ya ne, loto libo ha
(Mt 16:13-19; Mk 8:27-29)

¹⁸Hamena ma Yesugi ege-ege moniyabo wegi eimotinako minoti, Yesu eimolako Goti lomu nedo yalo ya fetu loto loga o betito libo, Wenina nuba naba yasi nemogunu labo ya hema ne, loti lo minae? loto loga o betiye. ¹⁹Loga o betito, ha liwila oti fetu lomuwabo, Masi hemo Yoni noku i beti-beti aibo we ya minane, loti lae. Ido masi Elaiya ya minane, loti lae. Ido masi ya aidena polofeti minaguti ma ya fuliguti hofa sinoibo we ya minane, loti lo minae, loti lomuwa. ²⁰Fetu lomuwato, emokafo, Feito lafa, ido hemotina ya nemogunu ya hema ne, loti lo minae? loto loga o betito, Pitakafo ha liwila oto fetu loto lomuibo, Gotikafo hilifi molaibo we Kilisto ne, loto lomuiye. ²¹Lomuito, ido hawa ya wenina lobiyámilo, loto auba ito lo fuko betiye.

Yesu fulito sinoinaibo ha
(Mt 16:20-28; Mk 8:30-9:1)

²²Ido ha ma onu ito lobibo, We Hula nemo ya hena naba-naba holiyoto Yuda wenina hiyabatina wegi, sokila hi muwabo we hiyabatina wegi, ido lo molaibo ha api itibiyabo we yalekate metina numuti hofa nedato fulito ya fo hamena tili (3) uwageto hofa sinoinogolowe, loto lobiye.

²³Ena Yesukafo ya muki fetu loto lobibo, Ma nege molanune, lotima, eimotinagunuko holiyabo ha ya fulitoti, hamena-hamena yá yofotina mofuti nege molanae. ²⁴Ido we makafo eimola ula etuwagunuko holi minoto fulinaibo we ya u hopa unogolaiye. Ido makafo nemogunu holito

monimo uto nomuna hofawa minaibo monala ya fulitoto fulinaibo we ya nomuna hofawa minowa-minowa anogolaiye. ²⁵Ido masi ya mikaleka idafa-adafa muki ya wa noti monimo uwafa, ido eimotina u hopa unabo ya igaidana oti dowa lanabo ne?

²⁶Ido makafo nemogunu ido ha lobo yagunu holito ulalo holinaibo we ya nemo we Hula lamenane yagi, ido Menefo ido fele enisole lamenatina yagi lo fedanobo hamenalo ya wewa yagunu holito ayaidana oto unelo holinogolowe.

²⁷Ena ha ona lobiyowe. Hemotina eletifo melo minagu yauti malekama fuliyámoti aifa minato, Goti wehudi weninala hiyaba o ledaibo hamena li oloto pi biyageto wa edanabo ne, loto lobiye.

Yesu ula u eitoma bulibo ha

(Mt 17:1-13; Mk 9:2-13)

²⁸Ena Yesukafo hawa lobi huloitoto neto ya fo hamena eiti (8) utaito yalo Goti lomunowe, loto Pitale, Yonile, Yemusile idipito obulalo yoiye. ²⁹Yoto, Goti lomu nedo ya hola-wela u eito ito ido ulalo owo u lamena loto hiyoba ho sili ge-ge fulaibo yaidana oto feyaiye. ³⁰Feto fe neto, we loiti Mosesete Elaiyate ³¹okuluma lamenagi oloto piti, emogi ha loyolalo-melo abo ya Yesu Yelusalemu ya huloto fulinaibo ha ya lo minae. ³²Lo minato, ya Pitagi maina nebo we loitigi nomudina fifi aito uwo unadoti sinoiti Yesu lamenala yagi ido we loiti maina minaibo we yagi wa betiyae. ³³Wa betiyato, we loiti Yesudokati uwaido ya Pitakafo Yesu fetoto lomuibo, Api lilibiyaniibo we, lemo melo minonibo ya dowa ne. Leimo numuna holo-hala loitigi-makogi huto ma ya hemo numunaka minanaiye. Ido ma ya Mosese numunala minanaiye. Ido ma ya Elaiya numunala minanaiye, loto lomuiye. (Feto lomuto ha libo monala ya holifefe ladámiye.)

³⁴Feto lo neto, limu makafo oloto pito wase i betito ege-ege moniyabo we ya holi biye. ³⁵Holi bito, limuku yauti nola ma holiyabo fetoto libo, Meya ya Hipane wa molo edobo wema ne. Hala ya lutina-hatinau holilo, loto liye. ³⁶Ha lo hulito ya Yesu eimolako nebo ya wa edae. Ena hamena yalo ya idafawa wa edabo ya wenina ma lobiyámoti aifa holiti minae.

Yesukafo hipa ma lula-halauti Satani himiwela ilifibo ha

(Mt 17:14-21; Mk 9:14-29)

³⁷Ena leda obulaloti lomado ya wenina nuba naba ato hatula ae. ³⁸Hatula ato, ayalo wenina minagu yau we makafo fetoto loto su fibo, Api lilibiyaniibo weyo, hipane olufone mako ma nenako, wao, loto wako lo hedowe. ³⁹Holabe? Satani himiwela makafo li hiki lo edaito, haita hai-hai nosámibo molaito ido li ipili-napili i edaito etefu hala-kala welau yati yoi-yoi aibo ne. Feto feyaibowa ya alo fulo edámoto hamena fana-

fana feito ula li hopa o edomo yoiye. ⁴⁰Feto fe edaito, nemo hege-hege moniyabo we yasi lula-halauti li fulo edoti ilifinae, loto wako lo betiyofa, ido ogofuwámae, loto lomuiye.

⁴¹Feto loto lomuito, Yesukafo ha liwila oto feto loto libo, Ake, hemotina holi hikitina minámito monatina lekesa ibo molabo weninao, hamena nenaki ya hemotinagi minanowe? Ido hamena nenaki hemotina henatina mofu betinowe? Hipaka ilimito ano, loto lomuiye. ⁴²Feto loto lomuito, hipawa ya Yesu nedo o neto ya Satani himiwelakafo li mikalo fulo edaito, hululu-hululu monito, etefu welauti hala-kala loto yoiye. Feto fe edaito, ya Yesukafo Satani himiwela, feto feyámo, lo fuko edoto, ya hipa li faka lo edoto melafo liwila oto li muiye. ⁴³Feto fe betito, muki yasi Goti aubala naba ya wati elegiyae.

Yesukafo fulinowe, loto lo oloto bibo ha

(Mt 17:22-23; Mk 9:30-32)

Ido wenina muki ya Yesu idafa-adafa oto moloto o-o nebo yagunu elegi minato, emokafo ege-ege moniyabo we ya feto loto lobibo, ⁴⁴Ha me ya lobinobo ya holiti feto loti holifefe lalo. We Hula nemo ya hofu nedo fulinabo wenina adinalo binogolaiye, loto lobiye. ⁴⁵Feto loto lobifa, hala ya holifefe lotanae, loto Gotikafo hala monawa li faluku betinako, yagunu hatina ligi-ligi kiti loga o edanune, loti holiyafa, ido holi bito loga o edámae.

U homu moloto nebo ha

(Mt 18:1-5; Mk 9:33-37)

⁴⁶Ena ege-ege moniyabo we yasi moliya fiti feto loti labo, Lemodokati ya hema homu moloto huliya nebo we minanogolaiye? loti lae. ⁴⁷Feto loti lafa, ido lutina-hatinau holiyabo ha ya Yesukafo holito ya olufo hefola ma ilimito selo sinoi moloto ⁴⁸feto loto lobibo, Holilo. Wenina masi nemo hulinelo olufo hefola yaidana ma houna i betinabo wenina ya nemogi houna i nedanigilae. Ido houna i nedanabo wenina ya nilifi molaibo we yagi houna i edanigilae. Yagunu hemotina yauti we ma hidinalo lumuto minanaibo we ya maleka muki ya li fulo betito u homu molanaiye, loto lobiye.

Uwotinafo minámabo wenina ya weninatina ne, loto libo ha

(Mk 9:38-40)

⁴⁹Ena Yonikafo feto lomuiyo, Api lilibiyaniyo weyo, we makafo hemo hulikaloo Satani himiwela idipito wa onibo ya lemodoka onu ito hege moláminako, yagunu lo fuko edone, loto lomuiye. ⁵⁰Lomuito, Yesukafo feto loto libo, Lo fuko edámilo. Hemotina uwotinafo buli betiyámibo we ya hemotina yotinawe ne, loto lobiye.

Samalia wenina yasi Yesugi houna i edámabo ha

⁵¹Ena Yesu okulumau yonaibo hamenala alili aito ya Yelusalemu numudo unowe, loto auba ito holito ⁵²wenina idipito homu moloti uti Samalia wenina numunatina malo u fedoti, Yesu unanaibo numuna ma li oloto pi edanune, loti yowafa, ⁵³ido Yesu ya Yelusalemu numudo unogolaibo yagunu weninawa emogi houna i edámae. ⁵⁴Emogi houna i edámabo monatina ya ege-ege moniyabo we Yemusite Yonite wati fetu loti lomuwaibo, Wenabao, lemo ya okulumau su fiyoito okulumauti so lomage to lo ludo hulanae, loto holabe? loti laito ⁵⁵emokafo liwewe oto hanu betito ⁵⁶u numuna malekama uwae.

Yesukafo ege-ege moninabo mona yagunu ha lobibo

(Mt 8:19-22)

⁵⁷Ena hanudo uwato, we makafo fetu loto lomuibo, Eba muki unanidoka ya nemote maina unoiye, lito, ⁵⁸Yesukafo fetu loto lomuibo, Liye-hula yasi mika hofuti hu unato ido nama okulumalo moniyabo ya numunatina neto minafa, nemo We Hula ya uwo uno-uno obo ebane ya minámiye, loto lomuiye.

⁵⁹Fetu loto lomuitoto ena we ma wa edoto, loto nege molo, loto lomuifa, wewa yakafo liwila oto lomuibo, Wenabao, homu ya uto menefo hale li edoto hege moninofe? loto lomuito, ⁶⁰Yesukafo fetu loto lomuibo, Fulinabo wenina fulo betiyageto emotina yasi ya fuliyabo weninatina molo betinigilae. Ido hemo ya uto Goti wehudi weninala hiyaba o ledaibo ha ya lo oloto biyo, loto lomuiye.

⁶¹Ena we makafo fetu loto lomuibo, Wenabao, nemo ya hege molanofa, homu ya uto numunanelo minabo wenina ya aiyo-weiyo lo betito minalo, loto lobitoto ya hege molanofe? loto lomuito, ⁶²Yesukafo liwila oto lomuibo, Wenina ma ya onona hila linune, loti liyafa, idafa magunu holiti fulitanube? loti lutina-hatina loiti molanabo ya Goti wehudi weninala hiyaba o ledaibo hilalau yonabo ya ogofuwámae, loto lomuiye.

Yesukafo ege molabo sewedi-tu (72) ya mono onodo idipi molaibo ha

10 ¹Ena aliga Wenabakafo ege molabo wenina sewedi-tu (72) ma weuna fi betito ya numuna meya muki ido eba muki eimola unowe, loto holibo ebalo ya we loiti loiti u homu molo nedoti unae, loto idipi molaiye. ²Idipi molanogolo ya onona ha fetu loto lobibo, Hobahobina migu ya naba-naba hula lifa, onona linabo wenina ya naba minámae, loti hemotina onona yawala lomu wato ya onona linabo wenina ma ya ononalau ya idipi molanaiye, loti lomuiilo.

³Hemotina wilalo. Nemo idipi molobo hemotina ya sipisipi mofola yaidana oti liye-hula minagu yau idipi molowe. ⁴Unabo ya hefanafe, ido

owofe, ido hidinalo inabo idafa mafe ya ma liyámoti aifa wilalo. Ido hanu unado ya wenina ma wa betitima, aifa minoti ha-ha lobiti loyolalo-melo ámilo.

⁵Ena uti u fedoti numuna mau yonabo homu ya, numuna meu ya you amena mona ya mino betinaíye, loti lobilo. ⁶Feto loti lobiyato, we ma you amena mona emodoka mino edaibo numugu minanaíbo, hemotina you amena mona yagunu lomuwabo ya wewadoka ya mino edanogolaiye. Ido ma minámanaíbo, monawa yagunu lomuwabo ya hemotinaloka hofa liwila oto anogolaiye. ⁷Ido onona liyabo wenina yasi meinatina linabo nenako, yagunu yonabo numugu ayau yako unoti sinoiti oti, hoba-idafa muki binabo ya nalo. Numuna mauka-mauka yowámilo.

⁸Ena numuna meyalo malekama lo fedato ya wenina yasi houna i betiti ya wetina-idafa binabo ya nalo. ⁹Noti ya ayau idafa hiliyabo wenina ya li faka lo betiti fetu loti lobilo, Goti wehudi weninala hiyaba o ledaíbo hamena ya hemotinaloka alilito betiye, loti lobilo.

¹⁰Ido u numuna meyalo malekama lo fedato, wenina ya hemotinagi houna i betiyámanabo, hanutinalo moniti ya fetu loti lobilo, ¹¹Hemotina numunatalokati fulu betitoto unune, lotima, huwopatina yagi hidelo kelaíbo ya pu loto itili oto fulu ebatinauka fulito betiyone. Fetu fe betiyoba, ido hemotina ya fuka ha lobiyoníbo ya holilo. Goti wehudi weninala hiyaba o ledaíbo hamenala ya moda alili aíbo ne, loti lobilo. ¹²Ha ona lowe. Hamena nabalo ya Sodomu minabo wenina lifima ha ito lumuto binogolaiya, ido numunawau minabo wenina lifima ha ya ito yoto binogolaiye.

Hena naba holinabo ha

(Mt 11:20-24)

¹³Aiyo, Kolasini weninao, Betesaida weninao, hemotina u hopa unigilabo ya holiyámafe? Hemotinaloka Goti aubala oloto pi betíbo idafa-adafawa ya Taiya weninagi ido Saidoni weninagi numunatalo oloto pi betíbo neko, aidenati lutina-hatina li elepa iti utinalo owo lilapa-alapa holoiti so lana wiliti minadi ne. Fetu nefa, hemotina lutina-hatina elepa iyámoti aifa gedito minae. ¹⁴Fetu fe minafa, ido lifima ha binaíbo hamenalo ya Taiya ido Saidoni minabo wenina lifima ha ya ito lumuto bito, ido hemotina lifima ha ya ito yoto binogolaiye. ¹⁵Ena Kapeneyamu weninao, heimotina hulitina ya li yoisa okulumalo yoto minanaíye, loti hatina kiyafe? E'e, fetu feyámanogolaiye. Ya lowau fulu betito yau lumuti minanigilae, loto liye.

¹⁶Ena ha ma onu ito lobíbo, Hemotina ha lanabo ha ya holinabo wenina ya nemogi holinigilae. Ido holi fulu betinabo wenina ya nemogi holi fulu nedanigilae. Ido nemo holi fulu nedanabo wenina ya nilifi molaíbo we yagi holi fulu edanigilae, loto lobito idipi molaíye.

Sewedi-tu (72) wenina liwila oti abo ha

¹⁷Ido sewedi-tu (72) weninawa monititi liwila oti loti ya lutina-hatinau dowa lito feto loti lomuwabo, Wenabao, hemo hulikalo Satani himiwela yasi wetelo hololae, loti lomuwa. ¹⁸Lomuwato, Yesukafo feto loto lobibo, Satani ya okulumauti hopana yaidana oto limo ito wa edobo ne. ¹⁹Nemo hemotina auba biyonako, hosofa ido hamuke mulalo lala iti, uwotefo aubala muki ya li yoima o edato, idafa makafo li hopa o betinaibo ya ma minámiye. ²⁰Feito nefa, hemotina Satani himiwela wetinalo meyalo molabo yagunu ake iyámilo. E'e, hulitina okulumau lufuwa itaibo nenako, yagunu ake iyalo, loto lobiye.

Yesukafo Melafo lomuibo ha

(Mt 11:25-27, 13:16-17)

²¹Ido aya hamenalo ya Weuna Fele Yesu lula-halau mino edaibo yakafo ake ito naba-naba muito ya feto libo, Menefo, okulumau mikaleka Wenabala, ha manadinau nebo wenina ya idafawa ya li faluku betito, ido aifa wenina olufo hefolaidana oti minabo ya li oloto pi biyanibo yagunu heboka lo minowe. Hemo luka-hakau feto feyanowe, loto dowa holiyanibo ya moda feto fe betiyane, loto lomuiye.

²²Lomutoto, ido wenina feto loto lobibo, Menefokafo idafa-adafa muki ya moda anelo molotaibo ne. Ido Hipala nemo ya we makafo wa nedofefe loto wa nedaibo we ma minámiye. E'e, Menefo yako wa nedofefe loto wa nedaiye. Ido ayaidana oto we makafo Menefo wafefe loto wa edaibo we ma minámiye. E'e, nemogi ido wenina li oloto pi binowe, loto holiyobo wenina yagiko Menefo wafefe lonibo ne, loto lobiye.

²³Feto lobito ege-ege moniyabo wegí eimotinako minoti ya feto loto lobibo, Wenina nomudinakafo hemotina idafa wa edabo yaidana oti wati ya ake i-i anigilae. ²⁴Ha lobiyouwe. Polofeti muki ido mikalo hiyaba we wehudi muki yasi hemotina idafa wa edabo yaidana oto wa edanune, loti holiyafa, ido wa edámabo ne. Ido hemotina ha holiyabo yaidana oto holinune, loti holiyafa, ido holiyámabo ne, loto lobiye.

Samalia we yakafo uwolafo li dowa lo edaibo wase ibo ha

²⁵Hamena ma lo molaibo ha holifefe lo hulibo we makafo Yesu hepa molo edanowe, loto sinoito feto loto loga o edaibo, Api lilibiyanibo we, nemo hofawa minomo yonobo mona linowe, loto holinobo, ya nena mona molanobo ne? loto loga o edaiye. ²⁶Loga o edaito, Yesukafo feto loto loga o edaibo, Lo molaibo ha lufuwa igu yau nedafaiye liye? Hemo ya hitoto nedafaiye loto holiyane? loto lomuiye. ²⁷Lomuito, liwila oto lomuibo,

Luka-haka muki ido weuga muki ido aubaka muki ido haka-managa muki ya Wenaba Gotika ya umo. Ido heimokagunu holiyanibo yamaidana oto weninaka muki ya luka-haka bi-bi o mino,

loto ha mono lufuwau (*Lo 6:5, Wkp 19:18*) ya nebo ne, loto lomuiye. ²⁸Lomuito, Yesukafo feto lomuibo, Onesa ya ha fefe loto liwila oto lonomane. Hawa ya meyalo molananibo, minowa-minowa oto hofawa minomo yonane, loto lomuiye.

²⁹Feto lomuiya, wewa yakafo monane fefe libo ya oloto pinaiye, loto liwila oto loga o edaibo, Hemagunu ya holiyoto weninane minanaiye? loto lomuiye. ³⁰Yesukafo liwila oto lomuibo, Holiyo. We ma Yelusalemu numudoti Yeliko numudo monimo lumido ugele we yasi haita hofoti ulalo owo wakoti idafala muki liti hofoti fulinaiye, loti fulo edo itoti uwae.

³¹Uwato, Goti sokila hi muibo we ma aya hanudo monimo lumuto wewa ya wa edoto hanuma fulitoto u filigaleka hanu anawaleka yola uto wibo ne. ³²Ido ayaidana oto we ma Lifai yufa figu yauti we ya aya eballo loto wa edoto hanu anawa filigaleka yola uto fulo edoito wibo ne.

³³Fulo edoito wifa, Samalia we ma hanudo monimo loto ya wewa uno nebo eballo lo fedoto wa edoto milumala holiye. ³⁴Milumala holito emo nedo uto ula hofu fukado ya no wainigi ya ilawa nowalagi yakafo noku ito wase i edaiye. Wase i edoto eimola safula-dogi meyalo ya li moloto numuna naba ma hanudo moniyabo lubu itoma uti uno-uno abo numugu ya ilimito yoto hiyaba o edaiye. ³⁵Hiyaba o edoto, leda hefana loiti holibo ya lito numuna yawala muto feto loto lomuibo, Wewa ya hiyaba o edo. Ido hefana homobo ogofuwámagetoma, liwila oto anobo hamenalo ya hefana ma yalo humunogolowe, loto lomuiye.

³⁶Ena wema loitigi-makogi yauti hema ya ugele we yasi hofabo we weninala ne? loto loga o edaiye. ³⁷Loga o edaito, lo molaibo ha hitoto holifefe libo wekafo ha liwila oto lomuibo, Milumala holibo we ne, loto lito, Yesukafo, Hemo ya uto mona molaibo yaidanako oto molo, loto lomuiye.

Yesu ya Maliate Matate numunatinau minaibo ha

³⁸Yesugi ege-ege moniyabo wegí hanu monimo uti numuna malo fedato, wena ma huliya Matakafo aifa li dowá lo betito, ³⁹unalafu huliya Malia Wenaba hinalo amedoto ha libo ya holi ne. ⁴⁰Holi nefa, atolafo Mata idafa hofu hibo ononakafu nala i edaito, uto loto minoto Yesu nedo loto fetu loto lomuibo, Wenabao, unanefu ya fulu nedoito wito houba-naba onona ya neimoko liyobo ya wa nedanibo dowá life? Hemo lumuwageto ane li faka lanaiye, loto lito, ⁴¹Yesukafo fetu loto lomuibo, Matao, Matao, hemo idafa-adafa mukigunu holito haka abi kito luka-hakau hena holi minane. ⁴²Fetu fe minaba, ido mona dowá makoko ma mino hedámiye. Ido Malia mona dowá molanowe, loto mona molaibo yamamo ya hemo monaka li fulu edainako, masi emodokati monala ya ipoto liyámanigilae, loto lomuiye.

Goti lomunubo mona ha

(*Mt 6:9-15, 7:7-11*)

11 ¹Hamena ma ya eba malo Yesukafo Goti lomu ne. Lomu hulito ya ege-ege monibo we makafo emo nedo loto fetu loto lomuibo,

Wenabao, Yonikafo ege-ege moniyabo we Goti lomunabo mona api itibibo yaidana oto hemo ya api lilibiyo, loto liye. ²Lito, Yesukafo feto lobibo, Hemotina Goti lomunune, loti ya feti lomuilo,

Metefo, wenina yasi hulika li faka lomo yoto fele ne, loti minanabo ne, loto holiyone. Ido hemo hiyabate we wehudi hiyaba o ledanibo hamena lo fedanogolaiye, loto holiyone. ³Ido hamena-hamena wete-idafa ya lomo. ⁴Ido lemo yagi wenina muki li nosámibo o ledabo lifimatina hilili o betiyonibo yagunu hemo lifimate hilili o ledo. Ido mona nosámibo hepa molo lumunaibo nedo ya lilimito aguwámo,

loti Goti lomunabo ya feto loti lomuilo.

⁵Ena hatina kiyalo. Hemotinadokati makafo luwaila yalo uto hounalafu sula fito feto lomunaibo, Hounanefo, hemo beleti loitigi-makogi ma nomo. ⁶Yonewe ma hanu monidoti nemo minodo lo fedito wela-idafa munowe, loto feyofa, hoba-idafa ma numunaneu minámiye, loto lomunaiye. ⁷Ido numunalau nebo we yamo liwila oto feto lomunaibo, Nilimiku ámo. Numuna hanu huto li hiki lo itoto, nemogi olufonegi folomolo uwo unoto minone. Yagunu folomonelo yati sinoito idafa ma ogofuto homámanogolowe, loto lomunaiye. ⁸Ha lobiyowe. Numuna yawala ya wewa yonewema ne, loto holito folomoloti sinoito beleti umámifa, wewa ya ilalu huto loga o edainako, yagunu folomoloka yati beleti moda ogofuto li munogolaiye.

⁹Yagunu ha lobiyowe. Hemotina ya idafa ma lumunabe? loti Goti lomu minanabo ya idafawagunu holinabo ya binaibo ne. Ido idafa moni wita minanabo ya li oloto pi betinaibo ne. Ido hanudo hesoba inabo ya hanu si betinaibo ne. ¹⁰Feito idafa lumunabe? loti lomu minanabo wenina ya moda linabo ne. Ido idafa moni wita minanabo wenina ya li oloto pinabo ne. Ido hanudo hesoba i minanabo wenina ya hanu si betinaibo ne.

¹¹Ido hemotinadokati ya we ma hipalakafu laefa yagunu loga o edanaibo, ya salopaina li munaife? ¹²Ido okolofo mulagunu loga o edanaibo, hamuke li munaife? ¹³Feti hemotina ya wenina nosámabo minafa, olufotina idafa dowa loto aifa bi-bi abo mona ya holi minae. Monawa holi minato, ido Metinafo okulumau nebo we yakafo loto yoto wenina ya Weuga Fele lomo, loti lomunabo ya moda binaibo ne.

Yesu ya Belesebuligi maina onona liye, loti labo ha

(Mt 12:22-30; Mk 3:20-27)

¹⁴Yesukafo Satani himiwela we ma mino edoto li nei molo edaibo ya lula-halauti ilifi molaito fulo edaito wito wewa homu nei molaibo yakafo ha lito wenina mau minabo ya elegi minae. ¹⁵Elegi minafa, maleka yasi feto labo, Emo ya Satani himiwela wenabatina Belesebuli aubala yakafo Satani himiwela ya li fulo betito idipi molaiye, loti lae. ¹⁶Ido ma yasi,

Hepa molo edanune, loti holiyabo, Okulumalo mebe-maba li oloto pi ledageto wanune, loti lomuwa. ¹⁷Lomuwato, Yesukafo hatina kiyabo ya holi huloto fetoto loto lobibo, Mako wenina eimotina foki filiga-filiga oti fina fi minanabo ya eimotina ebatina li hopa itanigilae. Ido afu mona mako yau wenina minabo eimotina foki filiga-filiga oti fina finabo ya afu monatina ya li hopa itanabo ne. ¹⁸Ido Satanigi ido weninalagi eimotina foki filiga-filiga oti fina fi minanabo, igaidana oto auba i minanaibo ne? Hemotina ya nemogunu holiti, Satani himiwela wenabatina Belesebuli aubala libokafo Satani himiwela li fulo betito idipi molaiye, loti lo-lo abo hawa yagunu lobiyowe. ¹⁹Ido nemo ya Belesebuli aubala liyobo yakafa Satani himiwela ya li fulo betito idipi molotoma, ya hemotina egetina molabo weninatina ya hemakafo auba bito li fulo betiti idipi molo-molo ae? Yagunu egetina molabo wenina yasi ya wa betiti hona molo betinigilae. ²⁰Ido nemo ya Goti aubala liyobokafo Satani himiwela ya li fulo betito idipi molobo yagunu Goti wehudi weninala hiyaba o ledaibo monala ya hemotinaloka mino betibo ne.

²¹Holilo. Auba ibo wekafo huwalagi hiyalagi nebo eimola numuna ebalahiyaba ageto ya idafa-adafala muki aifa minanogolaiye. ²²Aifa minanogolaiya, ido aubala li fulo edaibo we makafo loto hofoto hiya huwala li auba i edaibo idafawa ipoto lito huwamenala ya hona molanogolaiye.

²³We ma nemodo kelámibo ya uwonefo ne. Ido we makafo nemogi maina onona lito li nuba o betiyámibo we ya li upato beti ne.

Satani himiwelakafo we ma fulo edoto wibo nefa, hofa liwila oto aiboha

(Mt 12:43-45)

²⁴Ido Satani himiwela nosámibo we ma lula-halau mino edaibo lulauti lumuto fulo edo itoto uto hameto mikau yaleka monimo uto foli minanowe, loto yaidana eba ma moni wita omo wifa, eba ma oloto piyámiye. Oloto piyámito fetoto loto libo, Hofa liwila oto homu minobo numunaneu unowe, loto holito liwila oto wiye. ²⁵Liwila oto lo fedoto wa edaima numunala hilili oto, feke loto, idafa-adafa muki lulau fefe lotoko ne. ²⁶Feito wato hofa feka uto, Satani himiwela nosámibo seweni (7) ya hasuwala nosámibo fiyabo emo hasuwalala li fulo edoti minabo ya idipito aito numunawa yauma yoti unoti sinoiti minae. Feti minato wewa homu ya Satani himiwela makoko lula-halau neboma nefa, ido aliga ya Satani himiwela muki lula-halau minabo yasi li nosámibo naba-naba o edanabo ne, loto lobiyowe.

²⁷Yesu hawa lobi nedo ya wenina mau minagu yauti wena ma sula fito libo, Hemo houmalauti hedoto amina humibo wena ya dowaloto holi minomo wiye, loto lomuito, ²⁸eimola liwila oto lomuiwo, Ona laba, ido

Goti hala holiti hololabo wenina ya dowa loti holi minomo uwae, lanubo ya moda fefe lanaibo ne, loto liye.

Yesukafo Yona mebe-mabala ha libo

(Mt 12:38-42; Mk 8:12)

²⁹Ido wenina nuba naba abo yasi Yesu li lulau o edo minato feto loto lobibo, Onesa minabo wenina monatina nosámibo-asámibo molo minae. Mebe-maba ma li oloto pi ledanaibo, wa edanune, loti lafa, Goti aubala itibibo idafa ma li oloto pi biyámanaibo ne. E'e, polofeti Yona ulalo Gotikafo aubala ilibibo mebe-maba yako li oloto pi betinaibo ne. ³⁰Yona monala molaibo yakafo mebe-maba Ninife numudo wenina oloto pi betibo yaidana oto We Hula nemo monane molobo yakafo hamena onesa me ya minabo wenina mebe-maba oloto pi betinobo ne. ³¹Ido lifima ha binaibo hamena nabalo ya Seba wenina hiyabatina wenahudi yakafo sinoito hamena onesa me ya minabo wenina ya sigiya lo betinaiye. Emo ya Solomoni ha mananau nebo we nenako, uto hala dowa loto holinowe, loto mika faigalekati aibo nefa, ido onesa moda Solomoni li fulo edobo we ya meu minowe. ³²Ido lifimatina binaibo hamena nabalo ya Ninife numudo minabo wenina yasi sinoiti hamena onesa me ya minabo wenina ya sigiya lo betinigilae. Ninife numudo minabo wenina yasi Yona hala holiti, lutina-hatina elepa iyafa, ido onesa me ya moda Yona li fulo edobo we meu ya minowe.

Ute lamula ha

(Mt 5:15, 6:22-23)

³³We makafo lamu hito li faluku anaibo ebau molanaibofe, ido masagunu li fitanaibo we ya ma minámiye. E'e, wenina numugu yonabo lamena wanae, loto lamu molo-molo abo ebalalo molanaibo ne. ³⁴Ido nomuga ya uka lamula ne. Yagunu nomuga dowá minagetoma, lamena ya uka muki ya li faito hedanogolaibo ne. Ido nomuga nosámagetoma, midipu ya uka muki li faito hedanogolaibo ne. ³⁵Ido lamenawa lukau nebo ya midipu itanaiye, loto wato hiyaba oto mino. ³⁶Feito uka muki lamenakafo faito hedageto, midipu i hedanaibo eba ma minámageto, lamu ya lamena o hedanaibo yaidana oto uka muki lamena o hedanaiye, loto liye.

Yesukafo Falisi we monatina nosámabo molabo ha libo

(Mt 23:1-36; Mk 12:38-40; Lu 20:45-47)

³⁷Yesu ha lo huloto neto, Falisi we makafo wela-idafa nanaiye, loto numunalau ilimito wiye. Ilimito wito numunalau yoto wetina-idafa nabo folomolo amediye. ³⁸Amedoto nanogolaifa, ana homu noku iyámibo yagunu Falisi wekafo wa edoto hala abi kiye. ³⁹Hala abi kito,

Wenabakafo feto loto lomuibo, Aiyo, hemotina Falisi we yasi kapugi lapegi etuwalo feka yako noku iyafa, lutinau yau wenina idafatina ipoti idafa-adafa magi magi linubolae, loti holiyabo monagi, ido nosámibo hatina kiyabo monagi ya faitiye. ⁴⁰Hemotina hatina-manadina minámibo weninao, etuwa li oloto pibo we ya lulau yagi li oloto piyámife? ⁴¹Feito nefa, idafa lape lulau nebo idafa ya wa námabo wenina binabo ya muki idafa li hiluwa lo betinaibo ne.

⁴²Aiyo, hemotina Falisi we ya lifima ha naba-naba liwila oti linabo ne. Hemotina yasi idafa teni (10) ya liyagu yauti fokiti mako Goti muwabo ya henenafena lobofena miguti hobina li la fulinaibo idafa-adafa mona-mona ya muwafa, ido idafa hula nebo, fefe libo mona ido lutina-hatina Goti munabo mona ya fulitae. Fefe libo mona ido lutina-hatina Goti muwabo monagi molabo neko, ido idafa Goti muwabo mona molabo yagi fulitámabo neko, ya aifa u yalo fefe ladi ne.

⁴³Aiyo, hemotina Falisi we yasi mono numugu yonabo ya folomo homu nedo minanune, loti holi-holi o minoti, ido maketilo ya wenina wa ledoti aiyo-weiyololumunae, loti holiyanako, yagunu lifima ha naba-naba liwila oti linabo ne.

⁴⁴Aiyo, hemotina ya hono auba mika lulau faluku oto neto wenina holiyámoti mulalo moniyabo eba yaidana oti minanako, lifima ha naba-naba liwila oti linabo ne, loto liye.

⁴⁵Feto lito, lo molaibo ha hitoti holifefe labo we minaguti we makafo liwila oto feto loto lomuibo, Api lilibiyanibo we, hemo ha feito lanibo yamo hulite yagi lito lomane, loto lomuiye. ⁴⁶Lomuito, Yesukafo liwila oto feto lomuibo, Ido hemotina lo molaibo ha hitoti holifefe labo we yasi wenina hena naba biyato, hena fuliyabo ya idafa ma mofu betinune, loti adina li faka lo betiyámanako, lifima ha naba-naba liwila oti linabo ne.

⁴⁷Aiyo, hemotina ha hena naba-naba holinigilae. Awatinafo-mota holofatina yasi polofeti ya hofu beti fuliyato, ido hemotina hofu beti fuliyabo yagunu holiti, hini eba ekeni liti hale li betiyabo ebatina li dowalo minabo ne. ⁴⁸Feti hemotina yasi awatinafo-mota holofatina hofu beti fuliyabo monatina ya dowae, loti lae. Feto lato, emotina yasi polofeti hofu beti fuliyato, ido hemotina ya polofeti hono aubatalo numuna hu betiyabo ne.

⁴⁹Feito nenako, Goti ha mananau nebo we yakafo feto loto libo, Polofetigi ido aposologi emotinaloka idipi moloto anae. Idipi moloto anabo malekama ya hofu beti fulinabo ne. Ido malekama ya li hena holi betinae, loto liye. ⁵⁰Ido mika okuluma li oloto pibo hamenaloti polofeti muki hofu beti fuliyabo lunutina yagunu lifima ha ya hamena onesa me ya minabo weninaloka ya fedo binaibo ne. ⁵¹Feito Abeli hofu fulibo hamenaloti hofu beti fulimo uti uti Sekalaiya hofato fulibo hamenalo uwabo ne. Wewa ya fele huliyaagi numuna nabagi ido Goti sokila hi

muwabo folomologi lusaku yalo nedo hofu fuliyabo ne. Ha ona lowe. Lifimawa ha muki ya hamena onesa me ya minabo weninaloka ya fedo binaibo ne.

⁵²Aiyo, hemotina lo molaibo ha hitoti holifefe labo we yasi mono ha holi hulotone, loti mono ha holifefe loti holinabo hanu-wela siti huti anabo idafa ya liti uwae. Heimotina hanu-welau yowámoti, ido we wena yoto mono ha holinune, loti labo wenina ya hanu hu beti itanako, yagunu hemotina lifima ha naba-naba liwila oti linabo ne, loto lobiye.

⁵³Hawa fetu loto lobito wibo Falisi wegi, ido lo molaibo ha api itibiyabo wegi li uwolafo buli edoti, moliya fi muti, ilalu huti loga-miga o edoti, ⁵⁴welaloti fefe ladámibo ha ma lito li halo molo edanune, loti hiyaba o minae.

Yesukafo Falisi monona loiti iyabo monagunu libo ha

(Mt 10:26-27)

12 ¹Ena wenina nuba naba-naba tauseni-tauseni minabo ya emodoka lo fedoti liti-liti loti hidinalo lala i minae. Fetu fe minato, Yesukafo apito ege-ege moniyabo we homu fetu loto lobibo, Hemotina ya Falisi monona loiti iyabo monatina ya yisi yaidana oto nebo ya wati hiyaba oti monilo. ²Ido idafa muki faluku oto nebo ya aliga oloto pi betito ido idafa wase ito nebo idafa muki ya oloto pito itibinaibo ne. ³Ido midipu igu ha labo ya fo lido yalo hawa labo yama holinigilae. Ido numugu lulau holoto hatinau ha labo ya numuna obito yalekati lo oloto molato holinigilae.

Yesukafo auba inabo ha lobiyabo

(Mt 10:28-31)

⁴Yonewe-motao, ha lobiyowe, Hemotina ya utina hofu beti fulinafa, ido hofa li hopa o betiti ogofuwámabo wenina ya holitina holiyámilo.

⁵Holitina holiyámafa, ido ma holiya holinabo ya itibinogolowe. Wewa yakafo ya utina hofu beti fulitoto lowau itifu betinaibo aubala ya mino edaibo wewa holiya ona holilo. Ona lowe. Holiya holilo.

⁶Ena nama lomo faifu (5) meinala ya hefola efoma ne. Feito nefa, Goti ya namawa makoti yaidana u hala molámanaibo ne. ⁷Ido hemotina atatina opala muki ya moda hitotaibo ne. Holi holiyámilo. Nomunalo ya hemotina weninala minabo nama lomo muki ya li fulu betiyabo ne.

Wenina onobatalo Yesu huliya lo oloto molanaibo ha

(Mt 10:32-33, 12:32, 10:19-20)

⁸Ido ha lobiyowe. We makafo wenina onobatalo huline lo oloto molanaibo we ya nemo We Hula yakafo ayaidana oto Goti enisolela onobatalo ya huliya lo oloto molanowe. ⁹Ido we makafo wenina

onobatalo meya numuto wa edámobo ne, lanaibo we ya Goti enisolela onobatalo ya mene muto wa edámobo ne, loto lanobo ne.

¹⁰Ido we makafo nemo We Hula ya hamane hinaibo we ya lifimala hilili anogolaifa, ido we makafo Weuna Fele hamana hinaibo we ya lifimala hilili o edámánaibo ne.

¹¹Holilo. We masi adinalo-hidinalo liti li hiki loti ika oti idipiti mono numuna kanisole nuba agufe, ido hiyabatina we wenaba ido hiyabatina we nuba agu anabo, ya ha lolomato neidafaiye loto liwila oto lobinubo ne? Ido ha igaidana oto lanubo ne? loti hatina loiti-loiti kiyámilo. ¹²E'e, aya hamenalo yalo Weuna Fele yakafo ha lobinabo ha ya api itibinaibo ne, loto lobiye.

Idafa wa naibo ha mananau minámibo we wase ibo ha

¹³Ido wenina nuba agu yauti makafo fetu loto libo, Api lilibianibo we, hemo lomuwageto yanefokafo idafa weuna fi ledaibo idafa hona moloto filiga ya nemo numunaiye, loto lomuiye. ¹⁴Lomuito, Yesukafo liwila oto lomuiibo, Aiyu, hemakafo ha li fefe-fefe lo betinobo wefe, ido lusaku we buli nedaiye? loto loga o edaiye. ¹⁵Ido ha ma fetu loto lobibo, Wati monilo. Idafa-adafa magi magi linubolae, loti holiyabo mona muki yauti ma molotanune, loti wati hiyaba oti monilo. Wenina mikalo me ya minoti idafa-adafa naba wa nabo idafatina yamo hofawa minabo mona biyámanogolaiye, loto lobiye.

¹⁶Ena wase ibo ha ma fetu loto lobibo, Ena wa naibo we ma mikala dowa nenako, hulawa naba-naba iye. ¹⁷Hulawa ibo ya wato fetu loto hala kibo, Neidafa feyanowe? Eba mináminako, igau hulawa li nuba anowe? loto hala ki ne. ¹⁸Hala kitoto fetu libo, Fetu feyanowe. Numunane ya lukoto hofawa li naba ito huto hulawane muki ido huwamenane muki moloto minanaiye. ¹⁹Ido neimone ya hane fetu loto holinowe. Nemo idafa-adafane naba ya melege abi loto nefa, aifa minanogolainako, nemo ya holoto use loto minoto, nonefena noto, wene-idafafena noto, ake i-i minanogolowe, loto holiyowe, loto liye. ²⁰Fetu lifa, ido Gotikafo fetu loto lomuiibo, Ha managau minámibo we, eletifo lubuka fuliyageto hamenaka ya hulanogolaiye. Ena idafa-adafaka moda li nuba ito molomo yowanibo ya hema idafala bulinaiye? loto lomuiye. ²¹Ayaidana oto we makafo eimolagunu holito idafa-adafala moda li nuba oto molomo yonaibo we Goti nomunalo ya u idafa wa námibo we ona bulinaibo ne.

Hatina abi kiyámilo, loto libo ha

(Mt 6:25-34)

²²Ena Yesukafo ege-ege moniyabo we fetu loto lobibo, Holilo. Hemotina ya fulitanune, loti ya hoba-idafa nanabo idafagunu holiti ido utina yagunu holiti utelo owo ya nena idafa inubo ne? loti hatina abi ya

kiyámilo. ²³Nomude hofawa minonibo mona yakafo wete-idafa ya li fulo edaibo ne. Ido ute yakafo utelo owo ya li fulo edaibo ne. ²⁴Nama yagunu hatina kifefe lalo. Emotina ya yufa idafa ya hifiyámabo ne. Ido hulawa ibo ya doliyámabo ne. Ido numugu ya wetina-idafa nuba oti molámabo ne. Feto feyámafa, ido Gotikafo wetina-idafa moda bi-bi aibo ne. Holafe? Hemotina ya moda nama ya li fulo betiti minae. ²⁵Ido hemotina minagu yauti ya hemakafo eimola hala abi kidoti ya nomuna hofawa mino lito unaibo hamenala ya hefola magi onu ito minomo unaibo ne? ²⁶Ido idafawa hefola idafa efo yaidana li fefe lanabo ogofuwámoti, ya idafa maleka yagunu neidafaito hatina abi ki minae?

²⁷Ido hofuku idafa huwawa aibo yagunu hatina kifefe lalo. Huwawa yakafo onona liyámoto ulalo owo lifefe ladámibo ne. Feito lifefe ladámifa, ido huwawa yakafo Yuda wenina hiyabatina we wehudi Solomoni ulalo owo dowa-idafa holoibo ya li fulo edaibo ne, loto lobiyowe. ²⁸Ido Goti yakafo suwa-nala ya eletifo neto ido leda ya fukoti soku hinabo idafa ya feito li golaiboma nenako, yagunu ya moda ayaidana oto hiyaba dowa o ledanogolaiye, loti ya holiyámafe? Aiyu, hemotina holi hikitina ya hefolako nebo wenina minae. ²⁹Hemotina hoba-hobina yagi, ido no yagi igaidana oto lito nanubo ne, loti moni wita oti lutina-hatinau nosámibo holiti hatina abi ya kiyámilo. ³⁰E'e, aya idafa-adafawa muki yagunu ya eito feka wenina yasi moni wita-wita minafa, ido Metinafo yakafo idafa-adafa muki ya hemotina linabo ogofunaibo idafa ya moda holi ne. ³¹Yagunu hemotina ya Goti ya hiyabate we wehudi minanaiye, loti auba iti holiti lutina-hatinau ya li homu molo minaneyu. Feto feyanabo ya idafa-adafawa maleka muki yagi moda onu ito oloto pi binogolaiye.

Huwamenate li nuba o-o anubo ha

(Mt 6:19-21)

³²Ido hemotina mau hefola minabo ya holi holiyámilo. Metinafo yakafo nemo weninane hiyaba o betiyobo yaidana oti wenina hiyaba o betinae, loto dowa loto holito ononawa bibo ne. ³³Huwamenatina ya hefanalo fuloti meina liti idafa wa námabo wenina bilo. Ido hefana holinabo owo lilitámanaibo ya liyalo. Ido okulumau idafa li nuba anabo ya ugele we yasi selo ámanigilae. Ido hanu sisigafa yakafo námangolaiye. ³⁴Moda holiyafe? Huwamenatina molanabo ebau ya lutina-muludina hatina-manadina aubafofo loti aya ebau yako holi munabo ne.

Onodo we ya wenabatina hiyabala minanabo ha

(Mt 24:42-44)

³⁵Ena hemotina ononala linune, loti utinalo owo ya li hiki loti lamematina hiti minalo. ³⁶Ido onona we yasi hiyabatina we ya we wena adinalo li biti hoba-hobina nadoka yati liwila oto loto hanudo hesoba

iyageto ayalo hanu si edanune, loti hiyabala o minabo wenina yaidana oti minalo. ³⁷Ido hiyabatina we anaibo yakafo onodo we ya auba iti hiyabala o-o minabo monatina wa betito dowo loto wa betiyowe, loto lito ake naba-naba inigilae. Ona lobiyowe. Hiyaba we yakafo ulalo owo ya li hiki loto idafa no-no abo ebalo loti amedoti minato wetina-idafa binowe, loto lobito houba-naba o betinaibo ne. ³⁸Ido lubukafe, ido leda luwaila ya hiyabatina we loto onodo we auba iti hiyabala o-o minabo monatina wa betito dowo loto wa betiyowe, lageto ake naba-naba inigilae.

³⁹Feito nefa, holifefe loti holilo. Numuna yawala yakafo eletifo lubuka numunaneu ugele we fukoti yonigilae, loto holibo neko, midipu igu ya hiyaba ageto fukoti yowámadi ne. ⁴⁰Ido hemotinagi ya nemo We Hula anobo hamenane ya holiyámanako, yagunu hiyaba otiko minalo, loto lobiye.

**Onodo we mona nosámibo molaibogi ido we mona dowo molaibogi
wase ibo ha
(Mt 24:45-51)**

⁴¹Feto loto lobito, Pitakafo libo, Wenabao, hemo wase ito hawa lanibo ya leimogunuko labemo, ido mukigunu lane? loto loga o edaiye. ⁴²Loga o edaito, Wenaba liwila oto lomuiibo, Ena onodo we yauti hema yamo onona fefe loto lito ha mananau nebo we ne? Onona yawala yakafo wewa ya ononane liyabo wenina muki ya hiyaba o betito wetina-idafa nanabo hamenalo ya wetina-idafa hona moloto bi-bi anaiye, loto weuna fi edaibo ne. ⁴³Aliga onona yawala liwila oto loto onodo we hawa lomuido meyalo moloto onona li minaibo we wa edageto ya dowo mino holinogolaiye. ⁴⁴Nemo ha ona lobiyowe. Onona yawala ya loto idafa-adafane muki hiyaba o nedanaiye, loto huwamenala muki ya onodo we analo molanogolaiye. ⁴⁵Feito molanogolaifa, ido onodo we ya mona nosámanaibo moloto onona yawala we aloko liwila oto ámanogolaiye, loto lula-halau holito hounalafo-mota houba-naba wegí wenagi inafagunu hofu betito ido wela-idafa noto no noto lula-hala li hopa o-oto minanaibo, ⁴⁶ya onona yawala liwila oto anaibo hamenala yagunu holiyámoto, ido eletifo onesa aguwámanogolaiye, loto holido, aya hamenalo yalo lo fedanaiye. Fedoto onona yawala yakafo fuko-nako o edoto, holi hikitámabo wenina ebatinau ya ilifi molanaiye.

⁴⁷Ido onodo we ya onona yawala hala holifa, idafa lifefe loto hala hololadámánaibo ya auba iti hofu edanigilae. ⁴⁸Feto feyanigilafa, onodo we ya onona yawala hala holi fefe ladámoto mona nosámibo molanaibo ya hamena fouma hofu edanigilae. Ido idafa-adafa muki bibo wenina ya emodokati idafa-adafa ma mulalo-mulalo ya liwila oti numunabo ne, loto holito, ido idafa-adafa muki hiyaba o nedanabo wenina ya idafa-adafa hiyaba o nedanabo onona ma mulalo-mulalo ya binowe, loto holibo ne.

Yesukafo aibo mona yagunu libo ha
(Mt 10:34-36)

⁴⁹Nemo obo ya wenina mikalo minado so fulanowe, loto obo ne. Fuloto aloko lanaiye, loto auba ito holiyowe. ⁵⁰Feito holiyofa, ido noku i betiyabo yaidana oti ya hena naba-naba yamo noku i nedanigilanako, hena holinogolowe. Idafawa huladámanaido ya hena holi minowe. ⁵¹Hemotina holiyabo mikalo obo ya we wena ya li you lo ledanowe, loto aiye, loti holiyafe? Feito minámiye. Ona lobiyowe. Nemo wenina ya li uwotinafo-uwotinafo o betinowe, loto obo ne. ⁵²Ido onesa me ya hamenalokati wenina faifu (5) ya numuna makoku minabo yama ya fokiti u eito-eito uwato, wenina filiga tili (3) ya minabo yasi wenina maleka loiti (2) minabo ya uwotinafo-uwotinafo u buli betinae. Ido loiti (2) yamasi wenina maleka tili (3) yama uwotinafo-uwotinafo u bulinigilae. ⁵³Feti u eito-eito uti ya melafo yakafo hipala uwolafo buliyageto, ido hipala yakafo melafo uwolafo buli edanaibo ne. Ido olafo yakafo oluwa uwolafo buli edanaibo ne. Ido oluwa yakafo olafo uwolafo buli edanaibo ne. Ido ola-kilofo yakafo onofula uwolafo buli edanaibo ne. Ido onofula yakafo ola-kilofo ya uwolafo buli edanaibo ne, loto lobiye.

Mebe-maba ya idafa oloto pibo lobibo ha
(Mt 16:2-3)

⁵⁴Yesukafo wenina naba nuba minabo fetu loto lobibo, Hemotina ya okulumalo limu huibo ya watima, ho inogolaiye, loti lo-lo ato ya moda fetu feyaiye. ⁵⁵Ido asi ya maukati loto asi fu-fu litoma, hota lanogolaiye, loti lo-lo ato ya moda o-o aima ne. ⁵⁶Hemotina monona loiti iyabo wenina, aya mikalo okulumalo mebe-maba oloto pibo ya fetu holifefe loti holama nefa, ido onesa me ya hamenalo mebe-maba ma oloto pito ya wa minabo ya igaidana oti holifefe loti holiyámae?

Li halo molo hedanaibo ha lifefe lo, loto libo ha
(Mt 5:25-26)

⁵⁷Heimotina ya mona fefe libo ya neidafaiti hona moloti wafefe ladámae? ⁵⁸Ido hemote uwokafote ha li fefe lo-lo abo numugu unanido hanudo yalo ha dowo loto lomuwageto, lutina-hatina mako moloti, ha li fefe lo-lo aibo we analo molageto himiwe yasi nala i hedoti nala numugu yau fulu nedotanae, loto lutina-hatina mako molaliyo. ⁵⁹Ha ona lobiyowe. Lifimaka hefana muki ya liwila oto binanibo yako ya nalauti huloto lumunogolane, loto lobiye.

Mona nosámibodokati elepa iyámotima, u hopa unabo ha

13 ¹Aya hamenalo ya wenina maleka yalo minabo yasi Pailatikafo himiwela idipi molaito uti Galili wenina ma sokila hinabo

minadoka uti hofu beti fuliyabo ha ya Yesu lomuwa. ²Lomuwato, emokafo liwila oto lobibo, Aya Galili wenina idafawa hena aibo holiyabo yagunu lifimatina yakafo Galili wenina maleka muki lifimatina ya li fulu edaiye, loti holiyafe? ³E'e, moda feito minámiye, loto lobiyowe. Feito minámifa, ido lutina-hatina li elepa iyámanabo ya hemotina yagi ayaidana oti u hopa unigilae. ⁴Ido we eitini (18) ya Silowamu numudo minabo numuna fana-fana yakafo lumu fou loto hofu beti fulibo we lifimatina yamamo Yelusalemu minabo wenina muki lifimatina ya li fulu edaiye, loti holiyafe? ⁵E'e, moda feito minámiye, loto lobiyowe. Feito minámifa, ido lutina-hatina li elepa iti molámanabo hemotina yagi ayaidana oti u hopa unigilae, loto lobiye.

Ya sigolo hifito, hula iyámibo ha

⁶Ena wase ibo ha fetu lobibo, Yá sigolo ma migu neto ya yawala yamo minau uto, sigolo ibo ya moni wita anowe, loto moni wita aifa, li oloto piyámiye. ⁷Li oloto piyámito, mina hiyaba aibo we fetu loto lomuiibo, Melege tili (3) yalo yá sigolowa nedo loto hula moni wita-wita minofa, li oloto piyámowe. Yagunu fukoto fulitoto. Mine mika aubala aifa notanaiye, loto lomuiye. ⁸Lomuito, mina hiyaba aibo wekafo liwila oto lomuiibo, Wenabao, melege mako ma yáwa waitageto aifa minageto, mika monau ya hofuto mika inogolowe. ⁹Ido melege mako ma uwageto, ilawa inaife, ya wanoiye. Ilawa iyagetoma, ya dowá minanogolaifa, ido ilawa iyámagetoma, hofu fukanoiye, loto lomuiye, loto lobiye.

Yesu Sabati foliku wena ma li faka libo ha

¹⁰Ena Sabati foliku Yesukafo mono numuna malo api itibi neto, ¹¹yalo moda wena ma nebo Satani himiwela melege eitini (18) ya mino edoto li idafa hili edaito, meya nosámibo huba itoko nebo, sinoito fefe loto moninaibo ya ogofuwámiye. ¹²Ena Yesukafo wenawa wa edoto fetu loto lomuiibo, Nemodo ano, lito holito aito fetu lomuiibo, Wena, idafa hiliyanibo yama moda apaso hedowe, loto lomuiye. ¹³Lomuto anagunu mananalo lito, ayalo meya ya fefe lito, sinoito, fefe loto monito, Goti ebola lo ne.

¹⁴Ena mono hiyaba wekafo Yesu Sabati foliku wenawa li faka lo edaibo yagunu lula hala-kala lito wenina minabo fetu loto lobibo, Holilo. Onona hamena ya sikisi (6) ya ne. Feito neboma nenako, idafa hiliyabo ya li faka lo ledanaiye, loti lanabo ya onona hamenalo yako alo. Ido Sabati foliku yalo ámilo, loto lobiye. ¹⁵Fetu loto lobito, Wenabakafo liwila oto lomuiibo, Monona loiti iyabo ya minae. Hemotina muki Sabati foliku bulumakautinafe ido safutina-dogi nalauti wina oti no nanae, loti idipiti nolo u-u afe? Olo. ¹⁶Yagunu Abalahamu yufa figu yauti nebo wenawa ya Satanikafo hamena fana melege eitini (18) yalo nala i edomo wibo ya

Sabati foliku ya nala i edaibo idafa yati li wina otobo ya u fefe ladámife? loto loga o betiye. ¹⁷Hawa lobibo ya holiti uwolafo-mota utinalo holi minato, ido wenina muki ya idafa-adafa dowa libo yagunu ake naba-naba i minae.

Holipa ilawagi ido beleti li pupu libo idafagi wase ibo ha

(Mt 13:31-33; Mk 4:30-32)

¹⁸Ena Yesukafo feto loto loga o betibo, Goti we hudite weninala hiyaba o ledaibo monala ya nena idafa yaidana oto ne? Nena idafalo li moloto lanowe? ¹⁹Holipa ilawa ya we makafo lito uto minau hifibo yaidana oto ne. Hifito, fou loto yoto yoto aliga yá holipa naba oloto pito, nama-afa okulumalo u moni-moni abo ya loti akawalo mino-mino aboma ne, loto lobiye.

²⁰Ido hofa ya loga o betibo, Goti we hudite weninala hiyaba o ledaibo mona ya nena idafalo li moloto lanowe? ²¹Idafawa ya beleti li pupu lanaibo idafa huliya yisi yaidana oto ne. Wena ma beleti hofa hinogolowe, loto yisi lito palawa naba yagi li buli-naboli aito yau ya yisi yamo onona lito idafa muki ya li pupu loto aibo ne, loto lobiye.

Hanu wela hefola ha

(Mt 7:13-14, 21-23)

²²Ena Yesu Yelusalemu unowe, loto monimo wibo ya numuna meya nabalofena ido hefolafena yagi uto mono ha api itibimo wiye. ²³Feito makafo feto loto libo, Wenabao, wenina mau hefolamako li nomudina wanaife? loto loga o edaiye. ²⁴Loga o edaito, liwila oto libo, Hemotina hanu hefolau yonune, loti holinabo hosa naba ya fiyalo, loto lobiyowe. Yagunu wenina mukisi yonune, loti lanafa, ido ogofuwámanae. ²⁵Ido numuna yawala nemo sinoito hanu moda hunobo hamena oloto pinaibo yalo hemotina feka minoti hanu hesoba i minoti, feto loti wako lo nedanabo, Wenabao, hanu si ledi, loti lonumunafa, ido nemokafo liwila oto lobinobo, Hemotina ya wa betifefe loto wa betiyámowe. Ido numuna ebatina yagi ya wagámowe, loto lanogolowe. ²⁶Feto loto lito hemotina yasi feto loti lonumunabo, Hemogi maina wete-idafafena ido nofena nonima ne. Ido numunate hanutelo yalo sinoito mono ya api lilibi-lilibi anima ne, loti lonumunabo ne. ²⁷Feto loti lonumunafa, ido liwila oto lobinobo, Hemotina ya wa betifefe ladámowe. Igalekati wenina minae? Hemotina nosámibo monako molo-molo abo wenina muki ya fulo nedoti faiga wilalo, loto lobinogolowe. ²⁸Feto lobiyoto, ena Abalahamu, Aisaka, Yekopu, ido polofeti muki ya Goti wehudi weninala hiyaba o ledaibo ebalala yalo minato hemotina wa betinafa, ido heimotina ya fuloto betiyanako, yagunu feka minoti, hufo hai-hai moloti, wetina hofala guti minanigilae. ²⁹Ena mika negu-negu filiga-filiga oka-waka yalekati

wenina loti Goti wehudi weninala hiyaba o ledaibo ebalau yoti wetina-idafa nanigilae. ³⁰Ido wenina onesa hulitinagi we minabo ya aliga hulitina ya lumunaibo ne. Ido onesa hulitina lumibo wenina ya aliga hulitinagi we minanabo ne, loto lobiye.

Yesukafo Yelusalemu minabo wenina yagunu hufo aibo ha
(Mt 23:37-39)

³¹Aya hamenalo Falisi we masi Yesu nedo loti lomuwabo, Helotikafo hofo hedanowe, loto holibo yagunu mika melo fulitoto eba malo uwo, loti lomuwae. ³²Lomuwato, emokafo liwila oto lobibo, Hemotina liwila oti uti wewa liye-hula ya fetu loti lomuilu, Holi minabe? Moda eletifogi ido ledagi Satani himiwela mino betiyabo idipi molomo uto, wenina idafa i hiliyabo li faka lo betiyomo uwoto ido fo hamena tili (3) uwageto ononane ya hulanogolaiye, loti lomuilu. ³³Ido nemo ya eletifo ya monimo uto, leda yagi monimo uto, oko yagi monimo unogolowe. Ya neidafaitowe? Yelusalemu hilala feka yalo polofeti ma hofo fuliyámanae. E'e, Yelusalemu numudoka yako hofo nedo fulinae.

³⁴Aiyo, Yelusalemu weninao, Yelusalemu weninao, hemotina polofeti hofo beti fuli-fuli o minae. Ido hemotinadoka idipi molaibo we ya hefanagunu hofo beti fuli-fuli abo ne. Ido okolofokafo mofola li nuba o betito okonagunu li fito beti-beti aibo yaidana oto hamena abi nemokafo hemotina hemanu li nuba betinowe, loto holiyofa, ido eleka fimo uwae. ³⁵Walo. Numunatina meya ya fulito edanaiye. Ido hemotina hofa wa nedámoti monimo uti uti,

Wenaba huliyaalo aibo we ya dowo loto holimo wibo ne, loto ha mono lufuwau (*Sng 118:26*) nebo ha lanabo hamena yalo ya hofa wa nedanigilae, loto lobiye.

Yesukafo we ma idafa hilibo li faka lo edaibo ha

14 ¹Ena Sabati foliku malo Yesu wene-idafa nanowe, loto Falisi huliya nebo we ma numunalau yoito, auba iti wa edo minae. ²Wa edo minato, moda nomunalo we ma ana-hina moloto fudibo ya neto ³Yesukafo wa edoto ya Falisi wegí ido ha lo molaibo ha holiyabo wegí fetu lobibo, Sabati foliku li faka lo edanune, loti lanabo ya lo molaibo ha fukanafemo, ido fukámanae? loto loga o betiye. ⁴Loga o betito, ha ladámoti minabo yagunu anagunu idafa hilibo we lito li faka lo edoto ilifito wiye.

⁵Wito, ena fetu lobibo, Hatina kiyalo. Hemotina yauti we ma hipalafe ido bulumakaulafe ya Sabati foliku ya hale fana no negu yau lumu fou lanaibo ya wewa yakafo aloko li faka lo edámanaife? loto loga o betito, ⁶liwila oti lomunabo ha ya minámiye.

⁷Ido Yesukafo wenina wetina-idafa nanune, loti abo wenina yasi folomo hotinalo oloto nebo folomolo yaloko minanune, loti holiyabo

ya wa betito wase ibo ha ma lobibo, ⁸We makafo hipala wena liyageto wete-idafa ya nanogoloniyo. Hemo ano, loto hemodoka ha fulo hedoto, ido we ma huliya nebo hulika li fulo edanaibo we yagi ha fulo edotoma, ⁹hemodoka loto, Folomoka ya we me ya ya umo, loto lohomageto ukalo holito uto aifa wenina ebatinalo yalo minotanowe, loto folomolo hotinalo oloto nebo yalo amedámo. ¹⁰E'e, ano, lohomagetoma, hemo uto aifa wenina ebatinalo yalo minananibo ya wetina-idafa yawala hemodoka loto lohumunaibo, Weninane, loto folomo dowá loto yalo minanane, loto lohumunaibo ne. Feto lohumunaibo aya hamenalo ya wenina muki nomudinalo ya hulika yonaibo ne. ¹¹Feito makafo eimola huliya ito yonaibo ya Gotikafo ya huliya ito lumunaibo ne. Ido makafo eimola huliya ito lumuto moni minanaibo ya Gotikafo huliya li yoisa o edanaibo ne, loto lobiye.

Wete-idafa nanuniyo alo, loti labo ha

¹²Ido Yesukafo wela-idafa yawala fetó lomuibo, Ena folilofe, ido lunagafe, wetina-idafa naba hofó hitoma, yokawe-motafe, ido atokafo-motafe, ido weninakafe, ido wenina selo minoti idafa wa nabo weninafe, wete-idafa nanuniyo alo, loto ha fulo betiyámo. Alo, lobinanibo, ya liwila oti lohumunabo, Hemo ya lemogi maina nanane, lato, lifimane hulotanaiye, loto alo, lobiyámo. ¹³E'e, wetina-idafa naba hofó hinanibo ya idafa wa námabo weninagi, hebilisiyabo weninagi, ido hidina-adina nosámibo weninagi, ido nomudina likaibo weninagi, Alo, loto ha fulo betiyo. ¹⁴Feito ha fulo betinanibo ya dowá loto holi minomo unogolane. Ido aya weninawa liwila oti lifima humunabo ya ogofuwámanako, yagunu fefe libo mona molabo wenina fuliyaguti li sinoi betinaibo hamenalo ya lifima liwila oto humunaiye, loto lomuiye.

We makafo wetina-idafa nanae. Alo, loto ha fulo betibo ha

(Mt 22:1-10)

¹⁵Ido Yesugi maina amedoti wetina-idafa no minabo wenina minagu yauti we makafo hawa holito fetó lomuibo, Goti wehudi weninala hiyaba o ledaibo ebalau yoti ya wetina-idafa nanabo wenina ya holiyobo dowá loti holi minomo unigilae, loto liye. ¹⁶Feto lomuito, Yesukafo liwila oto libo, We makafo wenina muki wetina-idafa hofó hi betiyoto nanae, loto anabo hamena ya molo betiye. ¹⁷Ena idafa-adafa muki ya lifefe lo huloitaibo hamena yalo ya weninaloka ya houba-nabala we ilifito uto fetó loto lobibo, Idafa-adafa muki hofó hitae. Alo, lobiye. ¹⁸Feto lobifa, weninawa muki ha eito-eito loti aguwámanabo ha lae. Feto lato, we makafo fetó libo, Nemo onesako mika ma meina fiyobo nenako, yakafo ika o nedaito wanowe, loto uwowe. Yagunu hemo wenaba nedoka uto lumuwageto hawa ya holinaibo nosámanaife? loto ya liye. ¹⁹Ido makafo libo, Nemo onesako bulumakau teni (10) ya meina fiyobo nenako, uto onona linabo

hepa moloto anogolowe. Yagunu hemo wenaba nedoka uto lomuwageto hawa holinaibo nosámanaife? loto ya liye. ²⁰Ido mamakafo libo, Nemo onesako wena liyobo yagunu aguwámanowe, loto liye.

²¹Feito houba-naba we yakafa liwila oto uto, we nabala hawa labo ha ya lomuito, holito numuna yawala sebala hala-kala lito, houba-nabala we feto loto lomuiho, Hemo aloko numuna meya nabau uto hanu hofalalo ido hanu hefolalo ya monito idafa wa námabogi, hebilisiyabogi, nomudina likaibogi, hidina nosámibogi idipito ano, loto lomuiye.

²²Feto lomuito, hawa houba-nabala we holito, ayalo meyalo moloto liwila oto loto wenabala ya feto loto lomuiho, Wenabane, hemo ha lanido ya meyalo moloto idipito feyofa, ido eba maleka ya aifa ne, loto lomuiye. ²³Feto lomuito, wenabala ya feto libo, Yagunu numuna meya fulitoto uto hanu hofalalo ido migu hanudo ya monito wenina minanabo ya auba ito idipito ageto loti numunaneu faitanae. ²⁴Ena lobinogolowe. Wenina homu ha fulo betito wetina-idafa hofa hi betiyobo ya ma námánabo ne, loto liye, loto lomuiye.

Yesu ege molanubo ha
(Mt 10:37-38)

²⁵Ena wenina nuba naba minabo ya Yesu ege uwato, elepa ito feto lobibo, ²⁶We makafo nemedoka loto olafo, melafo, olonafo, olufola, yalafo, unalafo, ido eimola nomuna hofawa minanaibo mona yagi meya biyámanaibo ya nege molanaibo ogofuwámanogolaiye. ²⁷Ido yá yofola mofuto nege molámanaibo we ya nege molanaibo ya ogofuwámiye.

²⁸Hatina kifefe lalo. Hemotina minagu yauti we makafo numuna naba ma hunowe, loto lanaibo ya homu amedoto meinala holito hefanane ogofunaife? loto hefanala hitanogolaiye. ²⁹Feto feyámanaibo, numuna folomo wilinaido hefanala hulageto numuna hu hulanaibo ogofuwámito, wenina muki idafawa wati ya hamana hinae. ³⁰Hamana hiti ya feto lanabo, Wewa ya numuna apito hu hulanaibo ya ogofuwámiye, loti lo edanabo ne.

³¹Ido mikalo hiyaba we wehudi makafo mikalo hiyaba we wehudi magi lowa finune, loto lanaibo ya homu amedoto nuba abo himiwela teni tauseni (1,000) yasi uwolafo himiwela tuwedi tauseni (2,000) anigilabo ya li fulo betinubemo, ido li fulo betiyámanune? loto hala kinaiye. ³²Ido li fulo betiyámanune, loto holitoma, uwolafo faiga minanaibo hamenalo emotinagi igaidana oto li hutifina anune? loto ha fulo edanowe, loto weninala uwolafo nedoka idipi molaito unae.

³³Ido ayaidana oto hemotina yauti makafo idafa-adafala muki ya meya umámanaibo ya nege molanaibo ya ogofuwámanaiye.

Ho ha
(Mt 5:13; Mk 9:50)

³⁴Holilo. Ho ya idafa la fulibo nefa, la fulibo hulageyama ya igaidana oto hofa la fulinaibo ne? ³⁵Ononala hulibo ne. Feito howagi ido

bulumakau sefegi mikau ya li elepa ito idafa hifiyámanogolone. Aifa fulitone.

Hemotina hatina nebo wenina ya hawa holifefe loti holilo, loto lobiye.

Sipisipi moni faluku aibo wase ibo ha

(Mt 18:12-14)

15 ¹Ena hefana takisi li-li abo wegi ido mona nosámibo molo-molo abo wegi muki Yesu hala holinune, loti emodoka loti li hona o edo minae. ²Feto fe minafa, Falisi wegi ido lo molabo ha api itibiyabo wegi yasi Yesu holi nosámibo muti feto labo, We me ya ya mona nosámibo molo-molo abo wenina yagi houna i betito maina no-no o minae, loti lae.

³Feto lato, ena Yesu ya wase ito ha lobibo, ⁴Holilo. Hemotina minagu yauti we makafo sipisipila wani hadeti (100) minaguti mako ma ya moni faluku ageto malekama nainti-naini (99) ya aifa nebo ya suwa nabo eballo fulo betitoto uto moni faluku aiboma ya moni wita omo uto uto li oloto pinaibo nefe? ⁵Li oloto pito ake naba-naba ito li heleyau moloto ⁶numudoka liwila oto itanaibo ne. Lo fedoto yolawe-motagi ido wenina selo minoti kelabo weninalagi li nuba o betito feto loto lobinaibo, Sipisipine moni faluku aiboma ya li oloto pitowe. Yagunu nemogi maina ake naba-naba inune, loto lanogolaiye. ⁷Ido ha lobiyowe. Okulumauka minabo yasi ayaidana oti lifima mino edaibo we mako makafo lula-hala li elepa inaibo, ake naba-naba i minae. Ido ake naba-naba inabo monatinawa yakafo wenina nainti-naini (99) mona fefe liboko molo-molo onibo nenako, lute-hate elepa iyámanune, loti lanabo yagunu ake iyabo mona ya li fulo edaiye.

Hefana siluwa mako limo ito faluku aibo ha

⁸Ido wena makafo hefanala siluwa teni (10) nebo yauti mako ma limo ito faluku aito le hito numugu ya mouta hiloto esama-asama oto wita omo uto uto li oloto pinogolaife? ⁹Oloto pitoto wenawa ya yolawe-motagi ido weninala selo minabo yagi li nuba o betito lobinaibo, Hefanane siluwa mako ma limo ito faluku aibo yama li oloto pitowe. Yagunu nemogi maina ake naba-naba inune, loto lanogolaiye. ¹⁰Ido ha ma lobiyowe. Ayaidana oto Goti enisolela nomudinalo lifimala nebo we makafo lula-hala li elepa inaibo, ake naba-naba i minae, loto lobiye.

We ma hipala moni faluku aibo ha

¹¹Yesukafo ha ma onu ito lobibo, We ma hipala loiti minaibo ya ¹²aliga hedaibo hipa yakafo melafo lomuiibo, Idafaka weuga fi nedanibo yama nomo, loto lomuito idafala hona moloto hipala loiti biye.

¹³Idafala hipala bito hamena fouma efomako mino itoto aliga hedaibo hipamakafa idafa-adafala muki li nuba oto lito eba ma faiga meuka

uto yalo weuna fi edaibo idafala muki hefanalo fuloto mona nosámibo moloto monito hefanala fulo huliye. ¹⁴Hefanala huwamenala muki ya hulo itoto neto mika yalo inagunu naba oloto pito, Wene-idafa ma mináminako, inagunu fulitanowe, loto ¹⁵aya ebalo wenina ma nedo uto ononaka linowe, lito, Safune wetina-idafa muto hiyaba o, loto yalo fulo edaito safula hiyaba aiye. ¹⁶Safula hiyaba oto inagunu fulifa, we ma wela-idafa umáminako, safu wetina-idafa ya noto houmane anaiye, loto holiye.

¹⁷Feto loto holito uwo unaiguti ega-namaga oto sinoito fetoto loto hala kibo, Menefo houba-nabala we muki ya hoba-idafa noti minabo hefa idafa abi loto nebo nefa, nemo ya inagunu fuli minowe. ¹⁸Feito neboma nenako, menefo nedoka liwila oto uto fetoto lomunowe: Menefo, nemo ya okulumau nebo wete hemote mona nosámibo molo betiyobo yagunu lifimane ne. ¹⁹Yagunu hipane ne, loto lananibo ya fefe ladámanaibo ne. E'e, hemo ononakalo houba-naba we ne, loto fulo nedanane, loto hala kito ²⁰sinoito melafodoka wiye.

Wibo ya melafokafo faigati wa edoto mulunau milumala naba holito hipaladoka oluloto uto abusa ito hola mudiyé. ²¹Hola mudito, hipalakafo lomuiibo, Menefo, nemo okulumau nebo we ya mona nosámibo molo edoto ido hemo nomugalo mona nosámibo molo hedobo yagunu lifimane ne. Yagunu hipane ne, loto lananibo ya fefe ladámanaibo ne, loto lomuiifa, ²²melafokafo houba-nabala we fetoto lobibo, Henemane oti ulalo owo dowa-idafa utinalo owo maleka li yoima o edaibo yama liti loti ulalo holoi edoti, analo ekeni idafa dowa holoi edoti, hinalo idafa yagi holoi edalo. ²³Feti ya uti bulumakau lulumala fibo ya liti loti hofu huwato ake ito nanune. ²⁴Hipanewa me ya yagunu moda fuliye, loto loma nefa, hofa sinoiye. Ido moni faluku aito hofa li oloto piyowe, lobito ena apiti ake iti noti minae.

²⁵Fetoto fe minato, hipala homu hipa ya onogu neguti loto numuna lega selo ya lo fedoto nama loti melege liyabo ya holito ²⁶Houba-naba we ma sula fito fetoto lomuiibo, Neidafaiti feyae? loto loga o edaiye. ²⁷Loga o edaito, fetoto lomuiibo, Unakafo fuliyámoto liwila oto aito metinafomakafo bulumakau lulumala fibo ma hofoto hu edaito noto minone, lomuiye. ²⁸Fetoto loto lomuiibo ha ya holito sebala hala-kala lito lukafa ototo numugu yowámanogolowe, lito melafokafo holito numunalauti lumuto lomuiibo, Numugu yowo, loto hala fi ne. ²⁹Hala fi nefa, emokafo fetoto melafoto lomuiibo, Holabe? Melege abi loto houba-naba o hedoto ido hakalo hamena mako ma holi fulámoma ne. Nefa, ido hemo ya meme mofolagi ya yaidana ototo nomageto weninanegi minámo-minámo onima ne. Ona moda fetoto feyámanima ne. ³⁰Fetoto feyámanima nefa, ido hipaka me ya ya idafa-adafaka lito monito wenipa olufu hofa li uno-uno ototo bi huloto hofa liwila ototo aito ya hemo hala holito safuka-bulumakau mofola lulumala fibo ya hofu hi edane, loto fetoto lomuiye.

³¹Feto lomuito, melafokafo libo, Hipane, hamena-hamena nemote minoiboma nenako, nemo idafane muki ya heimo idafaka ne. ³²Feito nefa, eletifo ya lute-hateu dowa loto holiyokelo. Aya unakafowa ya fulitaima nefa, eletifo hofa sinoiye. Ido u hopa utaima nefa, eletifo hofa li oloto piyone, loto lomuiye.

Huwamena hiyaba aibo we ha mananau nebo ha

16 ¹Yesukafo ege-ege moniyabo we ya ha feto lobibo, Idafa wa naibo we ma nedo loti huwamenala hiyaba we yagunu huwamenaka moda fulaiye, loti lodobe fiyae. ²Yagunu nemodoka ano, lomuito aito lomuibo, Hemogunu lo hedo minabo hawa ya holiyowe. Huwamenane hiyaba we minanibo ononane ma hofa liyámanane. Yagunu hefana lito ido hefana fulitanibo mona ya li oloto pi nomo, lomuiye.

³Feto lomuito, hiyaba wekafo hala abi kito ya neidafa-neidafa feyanowe? We nabanekafo ononanelo yaloti li fulo nedainako, migu onona linofe? E'e, aubane mináminako. Wenina wako lobinofe? E'e, feto feyanobo ya unelo holinogolowe. ⁴Aiyo, wenabane nilifiyageto weninasi wene-idafa nomato, numunatinau unoto sinoito anobo yagunu idafa anowe, loto holiye. ⁵Feto loto holito, wenabala idafala lifima li muwabo wenina muki alo, lito ya hala holiti ato, homu aibo we ya hiyaba wewakafo lomuibo, Hemo wenabanedokati idafala liyanibo ya hemodoka lifima nenaki ne? loto loga o edaito, ⁶Nemodoka ya yá olifi nowala dalamu wani hadeti (100) yaidana nebo moda notowe, lito ya feto lomuibo, Emodokati idafa liyanibo lufuwa ya lito, henemane oto amedoto dalamu fifti (50) yako li oloto moloto lufuwa iyo, lomuiye. ⁷Ena aliga aibo we ya lomuibo, Wenabane idafala liyanibo ya idafa nenaki me ya fiyámanibo ne? loto loga o edaito, liwila oto lomuibo, Suwa witi beki naba wani hadeti (100) ya moda notobo ne, lito feto loto lomuibo, Me ya fiyámanibo idafa lufuwa ibo ya lito, amedoto suwa witi beki naba eitiko (80) ya ne, loto li oloto moloto lufuwa iyo, loto lomuiye.

⁸Ido huwamena hiyaba we hasuwala aibo mona molaibo we ya ha mananau nebo yaidana oto hala kinako, wenabala yakafo ebola libo ne. Yagunu melo mikaleka monagunu holifefe loti holiyabo wenina ya eimotina adina li faka lanabo monatinakafo wenina lamenaló minabo ya eimotina adina li faka lanabo monatina ya li fulo edaiye.

⁹Holilo. Hemotina me ya nosámibo mikalo hefana-huwamena wa nabo idafa yakafo wenina houna i betilo. Feto feyato hefana-huwamenafena hulanaido ya minowa-minowa oti minanabo ebau ya houna i betinae, loto lobiyoue.

¹⁰Makafo hefo-itala idafa hiyaba dowa loto li minanaibo ya ayaidana oto idafa-adafa naba yagi hiyaba dowa lanogolaiye. Ido makafo hefo-itala idafa ya wato hiyaba ámanaibo yakafo ayaidana oto idafa naba ya hiyaba

ámanaibo ne. ¹¹Feito nebo nenako, hemo ya hefana-huwamena me ya mikalo ya hiyaba dowá o edámananibo, hemakafo idafa wa naibo idafala ona hula ya hiyaba o nedanane, loto agalo molanaibo ne? ¹²Ido hemo eito wenina huwamenatina ya hiyaba dowá loto ámananibo, hemakafo heimoka idafaka ne, loto huwamena homageto li minananibo ne?

¹³We makafo wenaba loiti ya houba-naba o betinaibo ya ogofuwámiye. Feto feyanowe, loto holinaibo ya wenabala ma ya eleka fi muto, ido ma ya lula-hala munaibo nefemo, ido malo ya u keloto, ido ma ya fulo edanaibo ne. Ayaidana oti hemotina Goti ido hefana-huwamena mikalo idafa-adafa ya li mako itoti houba-naba o betinune, loti holinabo ya ogofuwámae, loto lobiye.

Lo molaibo ha ido Goti wehudi weninala hiyaba o ledaibo mona ha

¹⁴Ido Falisi we hefana ya lutina-hatina muwabo we yasi Yesu hawa libo ya holiti hamana hi minae. ¹⁵Feto feyato, emokafo feto loto lobibo, Hemotina ya wenina nomudinalo fefe libo mona molonibo wenina minone, loti monona loiti i minafa, Gotikafo lutina-hatinau hatina kiyabo monawa ya holi ne. Ido wenina yasi idafa ma huliya iti yoi minabo idafa ya Goti nomunalo ya lilitibo idafa yaidana oto ne.

¹⁶Holiyafe? Lo molaibo ha, ido polofeti hatina ya lo oloto molomo uti Yoni nebo hamenalo ya uwae. Yaloti Goti wehudi hiyaba o ledaibo hala ukuwa dowá lo oloto molomo uwato, Gotidoka unune, loti auba iti holiyabo wenina muki ya hosa fiti onona li minae.

¹⁷Ido aliga ya mika okuluma hulanaibo ya aifa hulanogolaifa, ido lo molaibo ha yauti ha hefola efomako ya u hopa aguwámanaibo ne.

We wena mofu molabo ya fuko fulitanabo ha

(Mt 5:31-32, 19:9; Mk 10:11-12)

¹⁸Ena we makafo olonafo fuko fulitoto, uto wena eito libo ya hume-ugele aiye. Ido we makafo wena wanafo fuko fulitaibo ya wena libo ya hume-ugele aiye.

Idafa wa naibo wegí Lasalusigi hatina

¹⁹Ido idafa wa naibo we ma nebokafo ulalo owo luta-hisigi hiyobagi meinála naba nebo holoito, hamena-hamena wela-idafa dowá lotoko nono o ne. ²⁰No neto, ido we ma idafa wa námibo wako o-o aibo we huliya Lasalusi ula muki numuna libo we ²¹idafa wa naibo we wela-idafa hefa aibo ya fulanabo lito nanaiye, loti hila hanu welalo weninalasi limo fulo edato, uno ne. Uno neto, hula yasi loti numuna lido henabu-henabu o edae.

²²Ena aliga wako o-o aibo wema fulito, enisolesi ilimiti yoti Abalahamu hamanaulo fulo edae. Ido idafa wa naibo wemagi fulito, hale li edae. ²³Hale

li edato, so fiyámanaibo soku minoto ogofu naba-naba holito wa faka loto yaleka faiga yowaito waibo ya Abalahamute Lasalusite maina minaibo ya wa betiye. ²⁴Wa betito Abalahamu feto loto lomuibo, Menefone, nemo milumane holito ya soku ogofu naba-naba holiyonako, loto ana gala noku fito wene hulumalo wili nedanaiye, loto Lasalusi nemodoka ilifiyo, loto lomuiye. ²⁵Lomuifa, ido Abalahamukafo liwila oto lomuibo, Hipane, holi minane. Mikalo minanibo hamenalo ya idafa-adafaka dowa ya moda liyageto, ido Lasalusi ya idafa-adafala nosámibo lima nefa, onesa lula-hala li aila i edo minoto, ido hemo ogofu holi minane. ²⁶Ido yako minámiye. Filiga-filiga lemo minonido hemotina minado lusaku yau ha naba-naba falinako, wenina melo minabo ya filigaleka ogofuti hemo minanidoka ya aguwámanigilae. Ido hemo minanidoka yati ogofuti lemo minonido ya ámanigilae, loto lomuiye.

²⁷⁻²⁸Ena liwila oto lomuibo, Menefone, ha ma lanowe, holi nomo. Menefo numunalau unanefo-mota faifu (5) ya minabo ne. Emotinagi so fiyámanaibo eba meu ya lumuti ogofu naba-naba holitanae, loto Lasalusi ilifiyageto uto fuka ha lobinaiyé, loto lomuiye. ²⁹Feito lomuito, Abalahamu yakafo liwila oto lomuibo, Unakafo-mota ya Mosesegi polofetigi lufuwa iyabo yama mino betima nenako, holinigilae, loto lomuiye. ³⁰Feto lito, lomuibo, E'e, Abalahamu, menefone, feito minámiye. We ma fuliguti sinoito lobinaibo ya lutina-hatina li elepa inigilae, liye.

³¹Feto lito, ya lomuibo, Mosesete polofetite hatina holi fulitoti minatoma, ido we ma fuliguti sinoito uto lobinaibo ya ayaidana oti hala ya holi fulitanabo ne, loto lobiye.

Mona nosámibo yakafo wenina koli kikitina li hopa o-o aibo ha
(Mt 18:6-7, 21-22; Mk 9:42)

17 ¹Yesukafo ege-ege moniyabo we feto lobibo, Idafa-adafa mona-mona yakafo loto wenina ya li nosámibo mona molanae, loto anogolaiye. Feto anogolaifa, we makafo feito li lifima fedo binaibo we ya aiyo, lifima ha naba-naba liwila oto linaibo ne. ²Yaidana we yakafo weninane yauti mako aubala minámibo ma li lifima fedo munowe, loto lanaibo we ya analo-hinalo liti, henobalalo hefana naba-naba nala iti ho noku fulo edabo neko, moda dowa ladi ne.

³Yagunu heimotina monatina ya wati hiyaba otiko monilo. Ido hounakafo makafo nosámibo mona molaibo ya hanu muwageto, lula-hala li elepa inaibo, lifimala hilili o edo. ⁴Ido fo hamena makolo ya hamena seweni (7) ya li nosámibo o hedanaibo ya hamena seweni (7) ya hemodoka liwila oto loto lune-hane li elepa iyowe, lanaibo, lifimala hilili o edo, loto lobiye.

Holi hikito munubo ha

⁵Ido aposolo yasi Wenaba lomuwabo, Hemo holi hikite ya li naba-naba o ledó, loti lato, ⁶emokafo liwila oto lobibo, Hemotina holi hikitina ya holipa

ilawa yaidana oto hefola minanaibo ya yá ma apu oto lumuto ho noku minoto yonane, loti lomunabo ya wetinalo meyalo moloto feto feyanogolaiye.

Houba-naba we ononatina ha

⁷Hatina ki fefe loti kiyalo. Hemotina yauti we ma houba-nabala we ya migu mika fi minanaife, ido sipisipi hiyaba o minanaife, lunaga molageto migu yati liwila oto loto numugu yonaibo ya wenabala yakafo lomunaibo, Aloko ano. Weka-idafa no, loto lomunaife? ⁸E'e, feito minámiye. Emomakafo feto lomunaibo, Aiyu, hemo wene-idafa hofu hito, ukalo owo holoito, wene-idafa nomageto nototo aliga heimoka hofu hi nanane, loto lomunogolaiye. ⁹Ido houba-nabala we ya ha lomuido meyalo molaibo ya ebola lanaife? E'e, fetu fe edámanaiye. ¹⁰Yagunu hemotinagi ayaidana oti idafa lobiyodo ya o hulageto, lemo aifa houba-naba we minoto ononate yako liyoniyo. Luwate ya ladámilo, loti lalo, loto ya lobiye.

Yesukafo okola hiliyabo we teni (10) ya li faka lo betibo ha

¹¹Ena Yesu ya Yelusalemu unowe, loto hanudo Galili mika onuwalo, ido Samalia mika onuwalo ya monimo uto, ¹²numuna meya malo u fedoto yoito, okola hiliyabo we teni (10) yasi hatula oti, ¹³faiga minoti ha naba loti sula fiti fetu labo, Yesuwo, wenabao, lemo milumate ya holiyo, loti lae. ¹⁴Fetu lomuwabo we ya wa betito lobibo, Hemotina uti utina ya sokila hi muwabo we ya itibilo, lito holiti hanudo monimo uwado yalo utina li hiluwa lo betiye. ¹⁵Ido wemoli uwagu yauti we mako makafo ula hiluwa libo ya wa edototo liwila oto Yesu nedo loto, Goti ebola ha naba-naba loto lomo aiye. ¹⁶Loto ya Yesu hinalo hina obula fito, Dowae, lalowe, loto lomuiye. Fetu loto lomuiyo wewa ya Samalia we ne.

¹⁷Yesu ya loga aibo, We teni (10) okola hiliyabo ya muki li hiluwa lo betiyofe? Olo. Ido malekama naini (9) igau ya minae? ¹⁸Eito feka we me ya yako loto Goti ebola lanowe, loto liwila oto ainako, malekama ya Goti ebola lanune, loti liwila oti ámafe? loto loga o betito, ¹⁹ido wewama fetu loto lomuiyo, Hemo sinoito uwo. Holi hikitanibo yakafo ukalo ya li faka lo hedaiye, loto lomuiye.

Goti wehudi weninala hiyaba o ledaibo hamenala ha

(Mt 24:23-28, 37-41)

²⁰Homena ma Falisi we yasi Yesu loga o edabo, Goti wehudi weninala hiyaba o ledaibo hamena ya nenafeko lo oloto pinaibo ne? loti loga o edato, Yesu ya liwila oto lobibo, Goti wehudi weninala hiyaba o ledaibo hamena ya mebe-mabagi wenina nomudinagunu wa edanabo ya ámanaibo ne. ²¹E'e, Goti wehudi weninala hiyaba o ledaibo ya moda hemotina minagu mino betibo nenako, melo ya ne. Walo, ido, yola ya ne. Walo, loti ladámanabo ne, loto lobiye.

²²Ena ege-ege moniyabo we feto loto lobibo, Aliga hemotina ya nemo We Hula ya hofa oloto pi betinobo hamena mako ya wa edanune, loti auba iti holinigilafa, wa edámanabo ne. ²³Ido masi feto lobinabo, Yolaleka ne. Wa edalo, ido, meleka ne. Wa edalo, loti lobinabo ya wa edanune, loti oluloti egetina molámilo. ²⁴E'e, hopana hito okulumalo ya filiga pana hito filiga lamena o fulitaibo yaidana oto nemo We Hula hamenanelo ya liwila oto lo oloto pinobo ne. ²⁵Feito oloto pinofa, ido hamena onesa me ya minabo wenina homu hena naba-naba mona-mona numuti, metina numuti wa nedofe loti wa nedámanae.

²⁶Ido nemo We Hula liwila oto anobo hamenalo ya Nowa nebo hamenalo wenina monatina molabo yamaidana oti mona molanabo ne. ²⁷Aya hamenalo ya wenina wetina-idafa no-ano noti, we wena mofu moloti, we wena adinalo li biti, yaidana-meidana mona molomo uti, u Nowa sipiku yoido yalo uwafa, ido no luta naba wilito ya lo fedoto muki li hopa o betibo ne.

²⁸Ido Loti hamenalalo yagi ayaidana oti wetina-idafa no-ano noti, idafa-adafa meina fiti, idafa-adafa hefanalo fuloti, yufa idafa hifiti, numunatina huti feti mino-mino omo yowae. ²⁹Feti minafa, Loti Sodomu fulitoto wibo hamena yalo so yagi hefana salifa so libo yagi ho ibo yaidana oto okulumalo yati lumuto wenina muki li hopa o betibo ne. ³⁰Ido nemo We Hula li oloto pi betinobo hamenalo ya aidana wenina monawa molabo yamaidana oti feto anabo ne.

³¹Aya hamenalo ya we ma numunala obito minanaidoti ya lumuto uto huwamena-amenane lulau linowe, loto numunalau yowámanaiye. Ido ayaidana oto we ma minau minanaibo ya liwila oto idafane ma linowe, loto numudo aguwámanogolaiye. ³²Loti olonafu hala yagunu hatina ki fefe lalo. ³³Makafo eimola oto moloto aibo monala ya li hiki lo minanowe, loto holibo ya u hopa unogolaiye. Ido makafo eimola oto moloto aibo monala yagunu holiyámanaibo ya nomuna hofawa minowa-minowa anaibo ne.

³⁴Ha ma lobiyowe. Aya lubuka yalo loiti folomolo makolo uno minanaibo ya mako ma liti ido mako ma fulo edanabo ne. ³⁵Ido wena loiti maina onona li minanaidoti ma liti ido ma fulo edanabo ne. [³⁶Ido we loiti migu minanaibo ma ya liti ido ma ya fulo edanabo ne,] loto lobiye. ³⁷Feto lobito, emotina ya lomuwabo, Wenabao, hawa lanibo ya igaleka oloto pinaiye? loti loga o edato, liwila oto lobibo, Hono ula nedo yalo nama hiyala ya loti nuba o-o ae, loto lobiye.

Wena-hiyona ha

18 ¹Ena Yesu ya ege-ege moniyabo we ya hamena-hamena Goti lomutiko minoti, awisa loti fulitámanae, loto wase ibo ha lobiye. ²Feito lobibo, Numuna meya malo ha li fefe lo-lo aibo we ma nebo ya Goti

holiya holiyámoto, ido weninafena yagi holi bito wa beti dowa molámiye. ³Ido numuna meya ayau ya wena-hiyona ma nebo yakafo hamena-hamena ya ha li fefe lo-lo aibo we nedo ya uto ilalu huto feto loto lomu-lomu aibo, Uwotefokafo hane ya li fulo nedainako, yagunu hemo ya ane li faka lo nedo, loto liye. ⁴Feto lito, wewa ya wena-hiyona hala hamena fana holi fulito nebo nefa, aliga lula-halau feto loto holibo, Nemo ya Goti holiya holiyámoto, ido weninafena yagi holi bito wa beti dowa molámowe. ⁵Feito nefa, wena-hiyona ya ilalu huto hamena-hamena loga lonumutoko minageto, awisa lotananako, yagunu ana li faka lanowe, loto holiye, loto Yesu ya lobiye. ⁶Ena Wenabakafo feto libo, Hemotina ya ha li fefe lo-lo aibo we monala fefe ladámibo we hala ya holilo. ⁷Ido Goti wa molo betibo weninala ya fo lido midipu igu hamena-hamena ha naba loti lomu-lomu o minabo ya adina li faka ladámanaife? Ido hiyaba omo uwato aliga ya adina li faka lanowe, loto ladámanaife? ⁸E'e, ha ona lobiyowe. Henemane oto adina li faka lanogolaiye. Feito nefa, nemo We Hula anobo hamenalo ya mikalo holi hikitina nomabo wenina ya li oloto pinofe? loto lobiye.

Falisi wegi hefana takisi li-li abo wegi wase ibo ha

⁹Ido Yesukafo wenina maleka eimotinagunu holiyabo, Mona fefe lotoko molo minone, loti wenina malekama muki ya holi fulo betiyabo wenina ya wase ibo ha magi feto loto lobibo, ¹⁰We loiti ma Goti lomunoiye, loti fele huliyaigi numuna nabau yoibo, ma ya Falisi we, ido ma ya hefana takisi li-li aibo we ne. ¹¹Ido Falisi wema ya sinoi minoto, eimolagunu ya holito feto lomuiibo, Aiyo, Gotiyo, wenina malekama ya ugele noti, mona nosámibo-asámibo moloti, hume-ugele abo mona molabo we, ido hefana takisi li-li aibo we me ya nebo yaidana oto minámonako, yagunu dowae, lalowe, loto lohomowe. ¹²Nemo salele mako lulau fo hamena loiti wene-idafa moi ito námoto minoto, huwamena hofawa lito wa nobo idafa yauti mau naini (9) ya neimone limo uto ido mau mako (1) ya humu-humu obo ne, loto feito lomuiye. ¹³Feto lomuiifa, ido hefana takisi li-li aibo we faiga youmaleka sinoi minoto, okulumau wenu wa faka ladámoto, ikiyalo hesoba ito, feto lomuiibo, Aiyo, Gotiyo, nemo lifimane nebo we ya minowe. Yagunu milumane holiyo, loto libo ne. ¹⁴Feito lomuiibo we ya Gotikafo monaka fefe libo we minane, lo edaito numunalaloka wibo ne. Ido eito wema yagunu feito ladámiye, loto lobiyowe. Yagunu we ma eimola huliya li faka lo minanaibo we ya Gotikafo huliya ito lumunaibo ne. Ido we ma eimola huliya ito lumuto moni minanaibo we ya Gotikafo huliya li yoisa edanaibo ne, loto lobiye.

Yesu nedo olufo hefola idipiti abo ha

(Mt 19:13-15; Mk 10:13-16)

¹⁵Ido olufo hefola Yesu nedo idipiti ato, anagunu atatalo molanaiye, loti afa, ege-ege moniyabo we yasi hanu biyae. ¹⁶Hanu biyafa, Yesu ya

olufo hefola sutina fito, emo nedo li nuba o betito, feto libo, Olufowa yaidana oti minabo wenina ya Goti wehudi weninala hiyaba o betinako, yagunu nemodo anabo ya hanu hu betiyámilo. ¹⁷Ha ona lobiyowe. We makafo olufo idafa aifa munabo idafa linaibo yaidana oto Goti wehudi weninala hiyaba o ledaibo monala ya liyámanaibo ya Goti hilala yau yowámanaiye.

Hiyaba we idafa wa naibo we hala

(Mt 19:16-30; Mk 10:17-31)

¹⁸Ido hiyaba we makafo feto lomuibo, Api lilibiyaniibo we dowae, nemo hofawa minomo yonobo mona ya linowe, loto holinobo ya nena mona molanobo ne? loto loga o edaiye. ¹⁹Loga o edaito, Yesukafo liwila oto lomuibo, Neidafaito ya we dowae, loto lo nedane? We dowae ma ya minámiye. Goti yako dowae ne. ²⁰Ena hemo lo molaibo ha moda holifefe loto holitanima ne. Feito libo,

Hume-ugele ámo. Wenina hofa beti fuliyámo. Idafa ugele liyámo. Ha sugi lobiyámo. Okafo mekafo hulitina li faka lo, loto ha mono lufuwau (Kis 20:12-16, Lo 5:16-20) nebo ha ya holi minane, loto lomuiye. ²¹Lomuito, liwila oto libo, Hipa hefola minobo hamenaloka yati hawa muki ya meyalo molomo uwowe, loto lomuiye. ²²Lomuito, Yesukafo hawa holitoto feto lomuibo, Hemo ya idafa mako mako feto feyananibo idafa ya aifa ne. Idafa-adafa muki wa nanibo ya hefanalo fuloto, hefana lito idafa wa námabo wenina hona molo biyageto ya okulumau huwamena wa nanogolane. Ido loto nege molo, loto lomuiye. ²³Hawa lomuibo ya holitoto huwamena naba-naba wa naibo nenako lula-hala hena aiye.

²⁴Feto feyaibo Yesu wa edoto lomuibo, Huwamena naba-naba wa nabo wenina ya Goti wehudi weninala hiyaba o ledaibo hilalau yonabo ya hosa naba finabo ne. ²⁵Safu-kameli yakafo naka hifiyau yonaibo ya hosa naba finaibo nefa, ido huwamena wa nabo wenina yasi Goti hilalau yonabo ya loto yoti hosa naba-naba finabo ne, loto lobiye. ²⁶Wenina ya hawa libo ya holititi feto labo, Feito nenako, yagunu wenina hema li nomudina wanaiye? loti loga o edato, ²⁷Yesu ya libo, Wenina yasi ya ogofuwámafa, ido Goti yakafo idafa-adafa muki feto feyanaibo ya moda ogofuto ne, loto lobiye.

²⁸Pitakafo feto loto lomuibo, Lemo wa nonibo idafa-adafate muki ya moda fulitoto hege molone, lomuito, ²⁹Yesu ya lobibo, Ha ona lobiyowe. We makafo Goti wehudi weninala hiyaba o ledaibo yagunu numunala ebalafe, ido olonafefe, ido yalafu-unalafefe, ido olafu melafefe, ido olufolafe fulitanaibo ³⁰ya onesa nebo hamenalo idafa fulitaibo mulalo-mulalo yoto liwila oto munaibo ya lito, ido aliga hamena lo fedanaibo yalo ya minowa-minowa oto minomo yonaibo ne, loto lobiye.

Yesu fulinaibo ha

(Mt 20:17-19; Mk 10:32-34)

³¹Yesu ya ege-ege moniyabo we tuwelu (12) yako idipito anawaleka uto, feto loto lobibo, Lemo ya Yelusalemu yowogeto polofetite nemo We Hula yagunu lufuwa i molabo ha yama muki u ayalo inaiye. ³²Nemo We Hula ya anelo-hinelo liti eito feka wenina adinalo biyato, emotinasi hiya o nedoti, hamane hiti, etefu o nedoti, ³³ikula hofo nedoti, hofo nedo fulinigilae. Ido fo hamena loitigi-makogi (3) uwageto fulinoguti ya hofa sinoinogolowe, loto lobiye. ³⁴Feto lobibo hawa muki ya holifefe loti holiyámae. Ha libo monawa ya li faluku betibo yagunu nena idafagunu loti? loti ya holifefe ladámae.

Yesukafo nomuna likaibo we ma li faka lo edaibo ha

(Mt 20:29-34; Mk 10:46-52)

³⁵Yesu monimo uto Yeliko li alili molaito, nomuna likaibo we ma ya hanu anawalo amedoto minoto, idafa wako lo-lo aibo wema ne. ³⁶Ido wenina nuba naba hanu ayalo uti ha labo ya holutoto feto loto loga aibo, Yae, neidafa-neidafa feyae? loto loga aito, ³⁷feto loti lomuwabo, Yesu Nasalete numudoti aibo we ya monimo wiye, lomuwato, ³⁸wewa ya ha naba loto sula fito feto libo, Yesuwo, Defiti hipala, nemo milumane holiyo, loto lomuiye. ³⁹Feto lito, wenina homu moloti uwabo yasi wewa hanu muti feto lomuwabo, Ha hedámoto mino, loti lafa, hofa su naba-naba loto feto libo, Defiti hipala, milumane holiyo, loto lomuiye. ⁴⁰Yesu ha libo holito, sinoi minoto, wewa ya ilimiti minodo alo, lito ilimiti ato selo neto wewa ya Yesukafo loga o edaibo, ⁴¹Nemo ya hemo neidafa-neidafa fe nedanaiye, loto holiyane? Lomuito, liwila oto feto loto lomuibo, Wenabao, nomune wanowe, loto holiyowe, loto lomuito, ⁴²Yesu liwila oto lomuibo, Nomuga wao. Holi hikitanibo yakafo li faka lo hedaiye, loto lomuiye. ⁴³Lomuito, moda ayalo nomuna likaibo ya falatito, Yesu ege moloto Goti ebola lomo wiye. Ido wenina muki ya wa edoti emo yagi Goti ebola lomo uwae.

Sakiusi hala

19 ¹Yesu ya Yeliko numudo uto, monimo wiye. ²Ido yalo we ma huliya Sakiusi ya hefana takisi li-li abo we hiyabatina we naba minoto, idafa wa naibo we ne. ³Ido wewa yakafo Yesu ya igaidana we ne? loto wa edanowe, loto holifa, we fouma nenako, wenina nuba naba minagu minoto wa edofefe ladámiye. ⁴Yagunu Yesu unaidoka hanu youmaleka ya oluloto homu uto, wa edanowe, loto ya yá sigoloku yoto ya ne. ⁵Neto, Yesu aya ebalo lo fedoto wa faka loto wa edoto, feto libo, Sakiusiyo, aloko liwila oto mikalo lomo. Nemo eletifo ya hemo

numunakau minanowe, loto holiyowe, loto lomuito ⁶Ayalo henemane oto liwila oto lumuto, lula-hala ake ito, aiyo-weiyo lo edoto, ilimito numunalauka wiye. ⁷Wito wenina muki ya wati, holi nosámibo muti feto labo, Aiyo, lifimala nebo we numunalau yoto yalo unanogolaiye, loti lae.

⁸Feto lafa, Sakiusi sinoito, Wenaba ya feto lomuibo, Wenabao, moda holiyo. Onesa melo nemo huwamenane muki hona moloto filiga ya idafa wa námabo wenina binowe. Ido we ma ha sugi lomuto idafala mako ma ugele liyobo ya mulalo-mulalo moloto liwila oto idafa fo (4) yaidana munogolowe, loto lomuiye. ⁹Ido Yesukafo feto libo, Wewa yagi Abalahamu yufa figu yauti nenako, eletifo Gotikafo numunawau minabo wenina li nomudina waiye. ¹⁰Feito nemo We Hula wenina moni faluku abo wenina ya moni wita aito li nomudina wanowe, loto obo ne, loto lomuiye.

Hefana onona liyabo we teni (10) ya ononatina meina liyabo ha
(*Mt 25:14-30*)

¹¹Hawa ya holi minato, Yesu Yelusalemu li alili aiye yagunu wenina Goti wehudi weninala hiyaba o ledaibo mona ya onesa feto-namato oloto pinaiye, loti holiyato Yesukafo wase ibo ha ma onu ito feto lobibo, ¹²Huliya nebo we ma eba faigalo uto minoto, mikalo hiyabatina we wehudi buli nedato, liwila oto anogolowe, loto ¹³houba-nabala we minaguti ya teni (10) sutina fito, ato Giliki hefana huliya mina mako ya muki bito feto lobibo, Hefanawa biyobo ya liti hefanagunu onona limo uwato liwila oto anowe, lototo wiye.

¹⁴Wifa, ido hiyaba o betibo wenina emogunu holi nosámibo muti, wewa wido ya hiyabate we wehudi minanaiye, loto holiyámone, loto hawa fulanune, loti wenina ma egeka idipi molato uwae. ¹⁵Uwafa, ido hiyabatina we wehudi bulito, aliga ya liwila oto aiye. Liwila oto loto hefanane biyobo weunawa nenaki li homi abo ya holinowe, loto houba-nabala we sutina fito ae.

¹⁶Homu aibo we feto loto lomuibo, Wenabao, hemo hefana mina nomanibo yakafo onona lito hefanaka weunawa teni (10) magi li molo hedobo ya ne, loto lomuiye. ¹⁷Feto lito, hiyaba we ya feto lomuibo, Houba-nabane weyo, ononaka dowo loto wa owe. Hemo idafa hefola efoma ya hiyaba dowo laninako, numuna meya teni (10) ya hiyaba anane, loto lomuiye.

¹⁸Lomuito, ido houba-nabala we naba tu ya loto feto libo, We nabao, hemo hefana mina nomanibo yakafo onona lito hefanaka weunawa faifu (5) magi li molo hedobo ya ne, loto lomuiye. ¹⁹Lomuito, hiyaba we ya feto lomuibo, Numuna meya faifu (5) ya hiyaba anane, loto lomuiye. ²⁰Feto lomuito, houba-nabala we ma loto feto lomuibo, We nabao, hemo hefana mina nomanima lafo-lafoku yau wase ito faluku oto molobo me

ya ya ne. ²¹Hemo luka-haka ito anibo nenako, holika holiyowe. Ido idafa ma idafaka minámibo ya aifa li-li anibo ne. Ido idafa migu hifiyabo idafa hifiyámánibo ya aifa hofu-hofu anima ne, loto lomuiye.

²²Feto loto lomuito, hiyabala we yakafu liwila oto lomuiwo, Houba-naba we hafali nosámánibo, heimoka ha lanibo yakafu li halo hedanogolowe. Nemo lune-hane itoto, idafa ma idafane minámibo ya aifa li-li oto, ido idafa migu hifiyabo idafa hifiyámobo ya aifa hofu-hofu obo ya moda holitabe? Olo. ²³Feto loto holiyanibo ya liwila oto anaibo hamenalo ya hefanala weunagi linaiye, loto hefanane homobo ya hefana molo-molo abo numugu ya neidafaito molo nedámane? loto loga o edaiye. ²⁴Loga o edoto wenina selo sinoi minabo ya fetu loto lobibo, Hefana anau li nebo ya ipoti liti hefana mina teni (10) wa naibo we ya muilo, loto lobito ²⁵emotina yasi liwila oti lomuwabo, We nabao, emo ya hefana mina teni (10) ya moda li nema ne, loti lomuwato, ²⁶liwila oto fetu loto lobibo, Idafa ma wa nabo wenina muki ya magi onu ito binaibo ne. Ido idafa ma wa námabo wenina idafa hefola wa naboma ya emodokati ipo anaibo ne, loto lobiyowe. ²⁷Ena uwonefo-mota nemogunu ya mikalo we hudite minanaie, loti holiyámabo ya idipiti oti nemo nomunelo ya hofu beti fulilo, loto libo ne, loto lobiye. ²⁸Ena Yesu ya hawa ya lobi hulototo Yelusalemu unowe, loto homu moloto yoiye.

Yesu Yelusalemu yalo mikalo wehudi yaidana oto yoibo ha
(Mt 21:1-11; Mk 11:1-11; Yo 12:12-19)

²⁹Monimo yoto obula huliya Olifi obula yalo Betefage ido Betani numuna li selo moloto ege-ege moniyabo we loiti homu idipi moloto fetu lobibo, ³⁰Hemotina numuna meya youmalo uti yonaido ya safu-dogi mofola meyalo moniyámabo nala iyabo minanaibo ya wa edoti nalalo wina oti liti melo liwila oti aliyo. ³¹Ido we makafo, Hemotina ya neidafaiti nala ya wina aiye? loto loga o betitoma, fetu lomuiwo, Wenaba ononala ma neto yagunu lito oiye, loti lomuliyo, loto lobito idipi molaiye.

³²Idipi molaito, wewa loiti ya monimo uti idafawa muki Yesu lobiboidana oto oloto pi bito wa edoti ³³uti safu-dogi mofola ya nala wina neto yawala yasi oti lobiyabo, Hemotina ya neidafaiti safute-dogi mofola ya nala wina minaiye? loti loga o betiyato, ³⁴liwila oti lobibo, Wenaba ononala ma neto yagunu lito oiye, loti laiye.

³⁵Fetu loti safu-dogi mofola ya ilimiti Yesu nedo ya loti utinalo owo mulalo holoiyabo ya li fuloti safu-dogi mofola meyalo ya moloti Yesu ana li faka lato meyalo yoiye. ³⁶Yoto minoto monimo wito wenina yasi utinalo owo feka holoiyabo ya li fuloti hanudo unaido holaleka wilimo uwae. ³⁷Fetu feyato, Yelusalemu selo Olifi obula fulitoto waka youmaleka wibo hanudo ya aito, ege molabo wenina muki nuba naba yasi ake naba iti, Goti aubala itibibo idafa muki oloto pi betibo ya wa edabo yagunu ha naba-naba loti Goti ebola loti, huliya li faka loti fetu labo,

³⁸ Aiyo, hiyabate we wehudi Wenaba huliyalo aibo we ya dowa loto holimo wibo ne.

Ido okulumau you amena mona ya oloto pito, yoisau okulumau minabo yagi ayaidana oti huliya li faka lo-lo ae, loti ya lomo uwaē.

³⁹ Wenina nuba naba minagu yauti Falisi we masi Yesu feto loti lomuwabo, Api lilibianibo we, hege molabo we ya lo fuko betiyageto wetina itoti minanae, loti lomuwato, ⁴⁰ liwila oto lobibo, Nemo ha lobiyowe. Ha ladámatoma, hefana yasi hai molanigilae, loto lobiye.

Yesukafo Yelusalemu yagunu hufo aibo ha

⁴¹ Ena Yesu monimo uto, Yelusalemu li alili moloto, numuna meya naba ya wato wenina yau minabo hufotina o betito ⁴² feto libo, Aiyo, eletifo onesa melo nemokafo li you amena mona molo betinobo mona ya heimotina holifefe loti holi minabo neko, dowá ladi ne. Nefa, onesa idafawa li faluku betibo yagunu nomudinagunu ogofuti wagámae.

⁴³ Ogofuti wagámato, hamena ma anaibo yalo ya hemotina uwotinafo-mota numuna meya naba hilalo hefana koli molomo yoti yalo yoti li hona o betiti hanu muki unagu-unagu lotana ito betinabo ne. ⁴⁴ Ido numunatina meya muki ya luko-mako oti li hopa o edoti we wena olufotina muki minabo ya hofó beti fulinabo ne. Gotikafo li nomudina wanowe, loto aibo hamenala ya holifefe loti wa edámabo nenako, yagunu hefana ya hefana ma mulalo nebo ma minámanaibo ne, loto libo ne.

Fele huliyagi numuna nabau Yesukafo wenina idafa hefanalo fulabo ya heni betibo ha

(Mt 21:12-17; Mk 11:15-19; Yo 2:13-22)

⁴⁵ Ena Yesu fele huliyagi numuna naba hilalau yoto wenina idafa hefanalo fuloti minabo ya apito heni betido feka aito fetó lobibo,

⁴⁶ Numunane ya ha lonumu-numu abo numunae, loti lanabo ne, loto ha mono lufuwau (*Ais 56:7*) ya nebo nefa, hemotina yasi li ugele we numunatina yaidana o minae, loto lobiye.

⁴⁷ Ido hamena-hamena ya fele huliyagi numuna nabau api itibibo wifa, sokila hi muwabo we hiyabatina we, ido lo molaibo ha api itibiyabo we, ido wenina hiyabatina we yasi Yesu hofó fulinabo hanu ya moni wita afa, ⁴⁸ wenina nuba minabo ya auba iti ha libo ya holiyanako, yagunu hofó fulinabo hanu ya li oloto piyámabo ne.

Yesu hema welalo api lilibiyane? loti loga o edabo ha

(Mt 21:23-27; Mk 11:27-33)

20 ¹ Hamena ma Yesu ya fele huliyagi numuna naba hilalau ya wenina api itibito hawa ukuwa dowá lo oloto molaito, sokila hi

muwabo hiyabatina we, ido lo molaibo ha api itibiyabo we, ido wenina hiyabatina we yagi emodoka loti ²feto lomuwabo, Hemo idafawa fe-fe minanibo ya hema welaloti holito fe-fe ane? Hemakafo lohumito fe-fe ane? loti loga o edato, ³liwila oto lobibo, Nemo yagi ha ma loga o betinogolowe. Lonumilo. ⁴Yoni ya hema welaloti wenina noku i betiye? Okulumau nebo we welaloti nefemo, ido wenina wetinaloti nefe? loto loga o betiye. ⁵Loga o betito, eimotina loyolalo-melo oti fetu labo, Lemo ya okulumau nebo welokati ne, loto lanubo ya emokafo ya, Aiyo, hemotina ya neidafaiti holi hikito umámae? loto lolumunogolaiye. ⁶Ido weninalokati ne, loto lanubo ya wenina muki yasi holiyabo Yoni ya polofeti ne, loti holiyama nenako, hefanagunu hofu ledo fulinigilae, loti holiyabo yagunu ⁷liwila oti lomuwabo, Igalekati ne? Lemo holifefe ladámone, loti lomuwato, ⁸Yesukafo libo, Nemo yagi hema welaloti meleka idafa feyobo ya lobiyámanogolowe, loto lobiye.

Hiyaba we nosámabo nala waini migu onona liyabo ha
(Mt 21:33-46; Mk 12:1-12)

⁹Ido Yesu ya wenina muki wase ibo ha apito fetu lobibo, We makafo nala waini hifiyobo mine ya hiyaba o minanune, lanabo meina numunae, loto ononawa adinalo molo itoto mika faiga uto yalo hamena fana ne. ¹⁰Neto, ilawa inaibo hamenalo ya houba-nabala we ma mineuti ilawa malekama muwato lito anaiye, loto mina hiyaba o minabo we minado ilifi molaito, u fedifa, hofoti, idafa ma umámoti, heni edato, aifa liwila oto aiye. ¹¹Liwila oto aito, houba-naba we ma ilifi molaito, minadoka wifa, emogi hofoti li nosámibo o edoti idafa ma umámoti heni fulu edato aifa liwila oto aiye. ¹²Liwila oto aito, houba-nabala we mama ilifi molaito, minadoka wifa, ayaidana oti hofu edoti ula li nosámibo o edoti itifuwae. ¹³Itifuwato, nala waini mina yawala yakafo fetu lotu libo, Neidafa-neidafa feyanowe? Hipane lune-hane muwobo we ya minado ilifi molanowe. Ilifi moloto unaibo ya hala holinigilae, lotu holito ilifi molaiye. ¹⁴Ilifi molaito, minadoka wifa, wa edoti loyolalo-melo oti fetu labo, Wewa aibo yakafo melafo fulinaibo hamenalo idafa-adafala weuna fi edaibo ya linogolainako, yagunu hofu fuliyokelo. Leimote melafo fulinaibo hamenalo ya weuna fi edaibo idafala muki ya linogolone, lotu ¹⁵ya analo-hinalo liti nala waini migu yauti li fulu feka iti hofu fuliyae. Yagunu hemotina hatina kiyalo. Nala waini mina yawala yakafo neidafa-neidafa o betinaibo ne? ¹⁶Emokafo minado uto ya nala waini mina hiyaba o edabo wewa muki ya hofu beti fulito, migu ononawa ya eito wenina adinalo molanogolaiye, lotu lobiye. Lobito, hawa holiyado fetu labo, Ei, fetu ámanaibo ya dowane, lotu lae.

¹⁷Fetu lato, Yesukafo wenu wa betito, fetu lotu lobibo,

Hefana ya numuna huwabo wenina wa edo aifa idafaidana itabo nefa, ido aya hefanawa yama moda numuna lagi hola fibo ne,

loto ha mono lufuwau (*Sng 118:22*) nebo hawa monala ya hemotina igaidana oti lanabo ne? ¹⁸Holilo. We makafo hefanawama yalo lumu fou lanaibo ya aubala leko-mako oto li hopa anaibo ne. Ido hefanawa yakafo we ma meyalo limo inaibo ya wewa ula ya metala-atala anaibo ne, loto lobiyae.

¹⁹Feto lobito, lo molaibo ha api itibiyabo wegi, ido sokila hi muwabo we hiyabatina wegi ya Yesukafo wase ito hawa libo ya eimotina lo betibo ha holutiti, ayalo analo-hinalo linune, loti hanu ya moni wita afa, wenina holutina holiyae.

Hefana takisi Sisa munube? loti Yesu loga o edabo ha
(*Mt 22:15-22; Mk 12:13-17*)

²⁰Ena hiyaba abo ya wenina maleka ya momona oti idafa ma anaibo wa edanae, loti idipi molae. Idipi molabo weninawa ya monate fefe libo wenina minone, loti sugi idafa feyae. Feyabo ya Yesu ha lanaibo ya holito sigiya lo edanubo mona ma moni wita oto, li oloto pito ilimito uto gamani hiyaba we wenaba analo molanune, loti holiyabo yagunu ²¹feto loti loga o edabo, Api lilibiyaniibo we, holiyonibo ya hemo ha onako loto mona fefe liboko api itibi-itibi anibo ne. Ido wenina molo yoilumu o biyámáne. Ido Goti hanulalo moninubo mona ya ona fefe loto api lilibi-lilibi o minane, loto holi minone. ²²Yagunu lagetoto holinune. Hiyaba we wenaba Sisa hefana takisi mu-mu onibo mona ya fefe loto nefe? loti loga o edae. ²³Feto loti loga o edato, hepa molo edabo holito feti lobibo, ²⁴Hefana denaliyasi ya nilibilo. Weunagi lufuwalagi hefanawalo nebo ya hema idafala ne? loto loga o betito, liwila oti feti loti labo, Ya Sisa weunagi lufuwalagi ne, loti lomuwato, ²⁵feti lobibo, feito Sisa idafala liti ya Sisa liwila oti muilo. Ido Goti idafala liti ya Goti liwila oti muilo, loto lobiyae. ²⁶Ido emotina yasi Yesu ya wenina nomudinalo ha lanaibo ma liti sigiya lo edanabo ha ma ogofuti oloto piyámae. Ido liwila oto ha lobibo holiti elegiti, ha ladámoti minae.

Fuliyaguti hofa sinoiyabo yagunu Yesu loga o edabo ha
(*Mt 22:23-33; Mk 12:18-27*)

²⁷Ena Sadusi we maleka wenina fuliyaguti hofa sinoiyámanabo ne, loti holiyabo wenina ya Yesu nedo loti feti loti loga o edabo, ²⁸Api lilibiyaniibo we, Mosesekafo mono ha lufuwau feti loto libo, We ma olufola hedámoto fuliyagetoma, olonafu hofawa neto unalafu wena-hiyona ya lito yalafodo olufu li oloto pi edanaiye, loto libo ne. ²⁹Yagunu we ma hipala seweni (7) minagu yauti homu we yakafo wena lifa, olufola hedámoto ya fuliye. ³⁰Ido fulibo we unalafu makafo wenawa lifa, ayaidana oto fuliye. ³¹Fulito, aliga unalafu naba tili (3) yakafo lifa, fuliye. Feti hipawa seweni (7) yama ayaidana oti liti olufola ma hedámoti fuliyae. ³²Fuliyato, ido aliga wenawa yamagi fuliye.

³³Ena fuliyaguti hofa sinoinabo hamenalo we seweni (7) ya wenawa liyaboma nenako, yagunu aya hamenalo ya hema olonafo minanaibo ne? loti loga o edato, ³⁴Yesukafo liwila oto feto loto lobibo, Onesa hamena melo minabo wenina ya we wena mofu moloti, we wena adinalo li bi minae.

³⁵Feto feyafa, ido aliga hamena naba fedanaido yalo Gotikafo wenina maleka yagunu feto libo, Monatina fefe libo wenina fuliyaguti hofa li sinoi betiyoto nemogi minanae, loto lo betibo wenina ya we wena mofu molámoti, we wena adinalo li biyámanigilae. ³⁶Aya weninawa ya enisole yaidana oti hofawa minomo yoti ya hofa ogofuti fuliyámanigilae. E'e, ido fuliyaguti li hofa sinoi betibo nenako, Goti olufola minae. ³⁷Ido Mosese yagi yá hefolalo so libo hala ya lufuwa igu yau Wenaba hala yagunu feto libo,

Nemo ya Abalahamu Gotila minoto, ido Aisaka Gotila minoto, ido Yekopu Gotila ne,
loto ha mono lufuwau (*Kis 3:6*) nebo ha yakafo wenina fuliyabo ya fuliyaguti hofa sinoinae, loto api lilibiye. ³⁸Yagunu emo nomunalo weninala muki ya hofawa minomo yowabo nenako, Goti ya fuliyabo wenina Gotitina minámifa, hofawa minabo wenina Gotitina ne, loto lobiye.

³⁹Feto loto lobito, lo molaibo ha api itibiyabo we malekamasi liwila oti feto lomuwabo, Wenabao, hemo ha lagetoto dowo liye, loti, ⁴⁰holi bito hofa loga-miga o edámae.

Yesukafo Kilisto yagunu loga o betibo ha

(*Mt 22:41-46; Mk 12:35-37*)

⁴¹Ena Yesukafo ya feto loto lobibo, Goti ilifi molaibo we Kilisto ya Defiti ouwamela ne, loti lo minabo ya neidafaiti lae? ⁴²Defiti eimola yakafo Mono Nama lufuwa iyagu yau feto loto libo,

Wenaba yakafo Wenabane ya lomuibo, Ane onaleka amedoto hiyaba oto minageto, ⁴³ya uwokafo-mota fulo higa feumau betinogolowe, loto libo ne,

loto ha mono lufuwau (*Sng 110:1*) ya libo ne. ⁴⁴Feito Defitikafo ya Wenabane ne, loto linako, igaidana oto emo yufa figuti nebo ne? loto loga o betiye.

Api itibiyabo we monatina yagunu lobibo ha

(*Mt 23:1-36; Mk 12:38-40; Lu 11:37-54*)

⁴⁵Wenina muki ha libo holi minado Yesu ya ege-ege moniyabo we feto loto lobibo, ⁴⁶Hemotina ya lo molaibo ha api itibiyabo we yagunu wati hiyaba oti monilo. Emotina yasi utinalo owo fana-fana holoiti moniti, ido maketilo ya wenina wa ledoti aiyo-weiyo lolumunae, loti holiti, ido mono

numugu yowabo ya wenina nomudinalo folomo welalo yako minanune, loti holiti, ido wetina-idafa nanune, loti abo hamena ya folomo welalo homu yaloko minanune, loti holi minae. ⁴⁷Ido wena-hiyona numunatina idafa-adafatina aifa liti, ido wenina wa ledanae, loti ha fana-fana Goti lomu-lomu o minae. Aya weninawa ya lifima ha naba-naba liwila oto binogolaiye, loto lobiye.

Wena-hiyona makafo Goti idafa ma muibo ha

(Mk 12:41-44)

21 ¹Yesu ya wa faka loto idafa-adafa wa nabo wenina yasi hefana ya fele huliyaigi numuna nabau hefana-huwamena yau fulo minabo ya wa betiye. ²Wa betito ido wena-hiyona ma idafala minámibo ya loto hefana luta hefola loitiko ya wani (1) toya yaidana oto fulaibo yagi wa edaiye. ³Wa edoto fetoto loto libo, Ha ona lobiyowe. Wena-hiyonawa idafala minámibo hefanala fulaibo yakafo wenina malekama hefanatina fulaboma ya li fulo betiye. ⁴Aya wenina ya idafa-adafa wa nabo yauti fulato, idafatina muki aifa nefa, ido emo idafala minámigu yauti ya idafa hefola efoma mino edaido muki moda fulo hulito ya ma minámiye, loto lobiye.

Yesukafo fele huliyaigi numuna naba u hopa unaibo ha libo

(Mt 24:1-2; Mk 13:1-2)

⁵Ena ege-ege moniyabo we malekamasi weninasi hefana lali-idafa molabogi, ido Goti lutina-hatina muti muwabo idafagi yakafo fele huliyaigi numuna naba ekeni li edabo ya wati lomo uwafa, ido Yesukafo lobibo, ⁶Idafawa me ya wabo ya hamena aliga oloto pinaibo hamenalo hefana makafo hefana ma mulalo nebo ya waitámoti, muki ya holi-makoli anigilae, loto lobiye.

Hena naba oloto pinaibo ha

(Mt 24:3-14; Mk 13:3-13)

⁷Ido emotina yasi fetoto loto lomuwabo, Api lilibiyanibo we, idafawa ya nenafeko fedanaie? Ido nena mebe-maba oloto piyageto idafawa ya moda alili molaiye? loto holinune, loti loga o edato, ⁸liwila oto fetoto lobibo, Hemotina hote itanae, loti wati hiyaba oti monilo. Wenina abi loti ya loti huline liti fetoto lanabo, Nemo ya wewa ya minowe, loti ido, Hamena naba ya moda alili aiye, loti lanigilae. Hemotina ya weninawa ya egetina molámilo. ⁹Ido fina ha ido lowa ha hoolitima, holi biyámaneyo. Idafawa ya homu oloto pinogolaifa, mika okuluma hulanaibo hamena ya ayalo fedámanaibo ne, loto lobiye.

¹⁰Ido ha ma onu ito lobibo, Ido wenina mikau-mikau fina lowa fimo uwato, ido mikalo hiyaba we ma weninalagi ido hiyaba we ma weninalagi

lowa fina fimo unabo ne. ¹¹Ido mika mima naba-naba anaiye. Ido inagunu naba fedanaiye. Ido eba maleka idafa hilinabo idafa nosámibo-asámibo oloto pinaiye. Ido idafa mona-mona holi naba-naba binaibogi, ido okulumaloti mebe-maba naba-naba yagi ya oloto pinogolaiye.

¹²Idafawa muki ya oloto piyámageto hemotina adinalo-hidinalo liti li nosámibo o betiti, idipiti mono numuna hiyaba wegi ido nala numuna hiyaba wegi adinalo molanabo ne. Ido mikalo wehudigi wenina hiyabatina we wenabagi nomudinalo ya sinoi betinigilae. Hemotina nemo huline li minabo yagunu fetu fe betinigilae. ¹³Fetu fe betinabo hamenalo ya hemotina hala ukuwa dowa ya lo oloto molanigilae. ¹⁴Hemotina lo oloto molato, sigiya lo betinado nena ha liwila oto lobinubo ne, lotu hate loiti-loiti kiyámanune, loti auba iti holilo. ¹⁵Neimone yakafo wetinalo ha moloto ido manadinau molanobo ha ya uwotinafo-mota yasi hatina iti lumuti li fulu betinune, loti lanabo ya ogofuwámanigilae.

¹⁶Hemotina ya otinafo, metinafo, yatinafo unatinafo-mota ido minabo yufa weninatina, ido yotinawe-mota yasi uwotinafo-mota adinalo molato, minagu yauti maleka ya hofu beti fulinigilae. ¹⁷Ido hemotina ya weninane minanako, wenina muki lutina-hatinau holi nosámibo-asámibo binigilae. ¹⁸Fetu feyanigilafa, manadina opala mako ma ya u hopa ámanogolaiye. ¹⁹E'e, hemotina mino auba iti minanabo ya hofawa minomo yonabo mona oloto pi betinogolaiye, lotu lobiye.

Yelusalemu u hopa unaibo ha

(Mt 24:15-21; Mk 13:14-19)

²⁰Ido ha ma onu ito lobibo, Ena himiwe nuba naba yasi loti Yelusalemu li hona anabo wa betinado ya moda u hopa unaibo hamenala alili aiye, loti ya holinigilae. ²¹Aya hamenalo Yudia mikalo minanabo wenina ya obulaleka holi wilalo. Ido numuna meya nabau minanabo wenina ya ebawa fuloti wilalo. Ido migu minanabo wenina ya numuna meya nabau yowámilo. ²²Aya hamenawalo ya lifima ha liwila oto binaibo hala lufuwa iyabo muki yama u ayalo inaiye. ²³Ido aya hamenalo aiyo, wenipa olufu houmatinau nebogi, ido wenipa olufotina amina no minanabogi ya hena naba-naba holinigilae. Ido wenina muki mikawa melo minanabo ya hena naba holiyato, Gotikafo weninawa lifima ha liwila oto binaiyae. ²⁴Ido uwotinafo-mota yasi hofu-hofu beti abo mi yakafo hofu beti, ido nala i betiti, idipiti mikau-mikau unigilae. Ido eito feka wenina yasi Yelusalemu mikalo hidina lala imo moniyato, hamenatina hulageto hofa lala iyámanigilae, lotu lobiye.

We Hula liwila oto anaibo ha

(Mt 24:29-31; Mk 13:24-27)

²⁵Ido ha ma onu ito lobibo, Ena fo, igana, ofiya yalo mebe-maba oloto pinogolaiye. Ido mikalo wenina mikau-mikau minabo yasi ho nokafo sato

moloto naba-naba aibo nola naba lanaibo ya holiti hatina ligi-ligi kiti holi naba binogolaiye. ²⁶Ido okulumalo idafa nebo ya momoga anaibo nenako, wemoli mikalo idafa ma oloto pinaibo wanune, loti hiyaba o minanabo ya holi naba-naba biyageto, fuliyabo yaidana oti minanigilae. ²⁷Aya hamenalo We Hula nemo ya okulumalo limuku lo fedoto aubane nabagi, ido lamena nabagi oto wa nedanigilae. ²⁸Aya idafawa apito oloto pinaibo, meina fito wina betiyobo hamena moda selo molo nenako, yagunu sinoiti wa faka lalo, loto lobiye.

Yá sigolo wase ibo ha
(*Mt 24:32-35; Mk 13:28-31*)

²⁹Yesukafo wase ibo ha feto loto lobibo, Hemotina ya yá sigologi ido yá malekama muki wati monatina holilo. ³⁰Yá aila hofawa inaibo, heimotina ya wati, ayalo fo lanaibo hamena selo molaiye, loti ya holi-holi ae. ³¹Feito idafawa lobiyobo yagi oloto pito, hemotina wa edo minanabo, Goti we hudite weninala hiyaba o ledaibo hamenala selo molaiye, loti holinigilae.

³²Ha ona lobiyowe. Hamena onesa me ya minabo wenina maleka fuliyámato ya idafawa muki lobiyobo ya oloto pinaibo ne. ³³Holilo. Mika okuluma ya hulanogolaifa, nemo hane ya minowa-minowa omo yoto huladámánaibo ne, loto lobiye.

Yesukafo ege molabo weninala wati hiyaba oti monilo, loto libo ha

³⁴Hemotina ya wati hiyaba oti monilo. No-ano wetina-idafa naba nato, nomudina monito hatina-manadina u hopa unaibo mona, ido utina etuwa idafa yagunu hatina abi kiti, lutina-hatinau hena naba-naba holitanae, loti hamena naba yakafo helefu hu liyabomaidana oto haita oloto pi ledotanaie, loti wati hiyaba oti monilo. ³⁵Feito aya hamenawa ya wenina muki mikau-mikau minanado yalo ya oloto pinogolaiye. ³⁶Yagunu idafawa oloto pinaibo li yoima o ledotanaie, loto ido We Hula nomunalo ogofuto sinoi minanogolone, loto ade li faka lo, loti hamena-hamena wati hiyaba oti moniti Goti lomumo yoilo, loto lobiye.

³⁷Ido hamena-hamena Yesu ya fele huliyagi numuna nabau ya api itibi-itibi o neto, lunaga molaito, numuna meya fulitoto Olifi obulalo yoto yalo ya lubuka mino-mino aiye. ³⁸Feto fe neto ho lito wenina muki ha lanaibo ya holinune, loti fele huliyagi numuna nabau loti nuba ae.

Yudasikafo Yesu uwolafo-mota adinalo binowe, loto lobibo ha
(*Mt 26:1-5, 14-16; Mk 14:1-2, 10-11; Yo 11:45-53*)

22 ¹Ena folima ya beleti lifefe loti pupu libo idafa yisi molámoti aifa hiti no-no abo foliwa huliya Uta o Betibo hamena ya alili molaito, ²Goti sokila hi muwabo we hiyabatina wegi, ido lo molaibo ha

api itibiyabo we yagi ya wenina holitina holiyanako, yagunu Yesu ya igaidana oto hofu fulinune? loti hanu ma moni wita omo uwae.

³Feti minato, Yesu ege-ege moniyabo we tuwelu (12) minagu yauti we ma huliya Yudasika huliya ma Isikalayoti nebo ya Satanikafo lulau yoiye. ⁴Lulau yoito, Yudasikafo Goti sokila hi muwabo we hiyabatina we ido fele huliayagi numuna naba himiwe hiyabatina we minado uto Yesu ya adinalo molanaibo ha ya lobito, maina loyolalo-melo o minae. ⁵Loyolalo-melo o minoti, lutina-hatina ake naba-naba iti ya hefana humunune, loti lomuwo, ⁶O, loto wenina naba minámabo hamenalo Yesu uwolafo-mota adinalo binowe, loto hiyaba o ne.

Yesugi ege-ege moniyabo wegi wetina-idafa nabo ha
(Mt 26:17-25; Mk 14:12-21; Yo 13:21-30)

⁷Ena folima ya beleti lifefe loti pupu libo idafa yisi molámoti aifa hiti no-no abo hamena ya oloto piye. Aya hamenalo ya Uta O Betibo hate molotanaiye, loti sipisipi mofola ya hofoti no-no ae. ⁸Yagunu Yesukafo Pitate Yonite fetu loto idipi molaibo, hemotina ya uti Uta O Betibo hobina nanubo hofu hinaiye, loto lobito, ⁹liwila oti fetu lomuibo, Numuna igau hofu hinoiye? loti loga o edaito, ¹⁰fetu loto lobibo, Holiliyo. Hemotina numuna meya nabau yonaido ya we ma no fi-fi abo masa mofuto anaibo we ya hatula oti, ege moloti wiliyo. Ido numunalau yonaibo ya ayau yoiliyo. ¹¹Yoti numuna yawala fetu lomuliyo, Api lilibibo wekafo nege-nege moniyabo wegi Uta O Betibo hobina nanubo eba igau ya ne? loto loga o hedaiye, loti lomuliyo. ¹²Fetu lomunaibo ya eba naba ma folomo hunu-anu wiliyabo eba ya itibiyageto yau wete-idafa hofu hiliyo, loto lobiye. ¹³Lobito, fulu edo itoti uti, Yesu libo idafawa yaidana li oloto piti, Goti Uta O Betibo wetina-idafa hofu hiyaiye.

Yesukafo mono hobina bibo ha
(Mt 26:26-30; Mk 14:22-26; 1 Ko 11:23-25)

¹⁴Ena hamenawama lo fedito, Yesugi ido aposolola yagi idafa nanabo folomolo amedoti minae. ¹⁵Amedoti minato, fetu loto lobibo, Miluma holinobo hamenane alili aibo yagunu homu ya Uta O Betibo wete-idafa meya hemotinagi nanune, loto auba ito holiyowe. ¹⁶Ido aya yagunu ha ma lobiyowe. Nemo ya Uta O Betibo wete-idafa hofa námoto Goti wehudi weninala hiyaba o ledaibo ebalu Uta O Betibo mona ona ya anaido yalo hofa nanowe, loto lobiye.

¹⁷Lobito ya nomu litoto, dowae, lalowe, loto lomuto ya fetu lobibo, Hemotina liti minagu ya hona molalo. ¹⁸Ha ma lobiyowe. Nemo ya no waini hofa námoto Goti wehudi weninala hiyaba o ledanaibo hamena oloto pinaibo yalo hofa nanowe, loto lobiye. ¹⁹Fetu lobito beleti lito, dowae, lalowe, lomuto ya lekoto bito fetu loto lobibo, Me ya ya nemo une

nebo ya hemotinagunu mu minowe. Monawa feti molanabo hamenalo ya hatina ki numuti feti molomo yoilo, loto lobiye. ²⁰Ido aliga no hulotiti ya nomuma yagi ayaidana oto lito feto lobibo, Nomu meu ya nemo lunune ya Gotigi li hutifina betibo ha hofawa li auba i edaibo lunune ya hemotinagunu lekinobo ne. ²¹Feito nefa, nemo uwonefo-mota adinalo molanaibo we ya nemote folomolo melo ya maina wete-idafa no minoiye. ²²We Hula nemo ya Gotikafo, Feto feyanane, loto libo welalo ya molanogolofa, ido uwonefo adinalo molanaibo we ya aiyu, lifima ha naba-naba liwila oto linaibo ne, loto lobiye. ²³Feto loto lobito, eimotina minagu yau, Hemakafo ya feto feyanaiye? loti loga-loga ae.

Hemakafo u homu uto naba ne, loti moliya fiyabo ha

²⁴Ena ege-ege moniyabo we yasi moliya fi filiga-filiga oti ya labo, Leimo yauti hema huliya u homu uto ne? lato, ²⁵Yesukafo ya feto loto lobibo, Eito feka wenina mikalo hiyabatina we wehudi yasi wenina auba iti hiyaba o betiyato, ido hiyabatina we ma hulitina ya wenina hounatinafo-motae, loti molae. ²⁶Feti molabo mona yaidana oti hemotina molámilo. E'e, hemotina minagu yauti huliya nebo we ya hemotina unatinafo aliga we yaidana oto minanaiye. Ido hiyabatina we ya houba-naba we yaidana oto minanaiye. ²⁷Holilo. We loiti yauti hema ya huliya nebo we ne? We ma amedoto minoto wela-idafa no nebo wefemo, ido houba-nabala we wela-idafa hofu hi munaibo we ne? Wela-idafa no nebo we ya huliya nebo we ne, loti holi minae. Feito nefa, ido nemo ya hemotina minagu minobo ya houba-nabatina we yaidana oto minowe.

²⁸Ido idafa-adafa muki hepa molo numunowe, loto fedibo hamenalo ya hemotina yasi fulu nedoiti aguwámoti nemogi maina mino-mino aboma wenina ya minae. ²⁹Ido Menefokafo hiyaba we wehudi onona numibo yaidana oto nemo ya hiyaba we wehudi onona ya hemotina biyowe. ³⁰Nemo hiyaba we wehudi onona linodo yalo hemotina nemogi maina idafa noti, ekeni folomolo amedoti minoti, Isilaeli wenina afu monalo-monalo tuwelu (12) ya hona molo betiti weninawa hiyaba o betinae, loto ononawa biyowe, loto lobiyowe, loto liye.

Yesukafo Pita ya huline li faluku anane, loto libo ha

(Mt 26:31-35; Mk 14:27-31; Yo 13:36-38)

³¹Yesukafo libo, Saimoniyo, Saimoniyo, Satanikafo suwa witi ilawa lilika iyabo yaidana oto hemotina ya lilika inofao, loto Goti lomuifa, ³²ido nemo yakafo holi hikitanibo ya hulotanaiye, loto hemogunu holito Goti lomuwo. Ido hemo elepa ito liwila oto ananido ya hounakafo-mota li aubafofo lo betiyu, loto lomuiye.

³³Feto loto lomuito, liwila oto lomuibo, Wenabao, hemo nala fi hedanafe, ido hofu fulinafe, unanido ya maina unogolowe, loto

³⁴Yesukafo libo, Pitao, lohomowe. Okolofokafo eletifo luwaila nola ladámageto hemo hamena loitigi-makogi ya wewa wa edámowe, loto huline li faluku nedanogolane, loto lomuiye.

³⁵Ena Yesu ya loga o betibo, Homu idipi moloto hefana otina, ido owo, ido hidinalo holoiyabo idafa ya liyámoti moniyabo yama idafa ma mino betiyámibo nefe? loto loga o edaito, liwila oti lomuwapo, Lemo ya idafa ma moni wita ámone, loti lomuwapo. ³⁶Lomuwapo, emo feto lobibo, Feito ya nefa, onesa ya hefana owo wa nanabo ya liti, ido owo yagi liti, ido fina finabo mi wa námotima, utinalo owo ya hefanalo fuloti meina linabo yakafo fina finabo mi ya meina fiyalo. ³⁷Lufuwa igu feto libo,

Emo ya holiti holiyámoti abo wenina yaidana oto ne, loti wa edabone,

loto ha mono lufuwau (*Ais 53:12*) nebo ha yama nemodoka hulawa anogolaiye. Ona, nemogunu lufuwa iyabo muki ya moda hulawa o hulanogolaiye, loto lobiye. ³⁸Feto lobito, ege-ege moniyabo we feto loti lomuwapo, Wenabao, lemo ya fina finubo mi loiti ya li minone. Wao, lomuwapo, liwila oto lobibo, Moda ya ogofuiye, loto lobiye.

Yesukafo Getesemani hinibau uto Goti lomuibo ha
(*Mt 26:36-46; Mk 14:32-42*)

³⁹Ena Yesu ya hamena-hamena o-o aibo ya loto Olifi obulalo ya yoito, ege-ege moniyabo we ege uwae. ⁴⁰Ege uwato, ido ebawalo yama lo fedoto ege-ege moniyabo we feto lobibo, Hemotina ya mona nosámibo yakafo hepa molo ledageto ya lumu fou lotanune, loti Goti ya lomutiko minalo, loto lobiye. ⁴¹Lobito fulo betitoto emotinalokati monimo hefola ma uto, hina obula fito ya Goti feto loto lomuibo, ⁴²Menefo, miluma holiyobo kapu me ya ya li fulo nedo, loto holiyobo nefa, heimoka holinanido ya molo nedo, loto lomuiye.

[⁴³Feto lito, okulumau yati enisole makafo oloto pi edoto auba muiye.

⁴⁴Ido Yesu ya lula-halau hena naba-naba holito, Goti ya auba ito lomumo yoibo hola-welalo ya hosa fibo ya lunu yaidana oto mikalo ya lumiye.]

⁴⁵Feito lomu itoto ya sinoito, liwila oto ege-ege moniyabo we minado uto wa betibo ya lutina-hatinau hena naba aibo yagunu awisa loti uwo uno minae. ⁴⁶Uwo uno minabo ya feto loto lobibo, Hemotina neidafaito uwo uno minae? Mona nosámibo hepa molo ledanaido ya lumu fou lotanune, loti Goti lomu-lomu o minalo, loto lobiye.

Yudasikafo Yesu uwolafo-mota adinalo molaibo ha
(*Mt 26:47-56; Mk 14:43-50; Yo 18:3-11*)

⁴⁷Yesu hawa ya feto lo neto, wenina naba mau minabo emodoka lo fedato, ege-ege moniyabo we tuwelu (12) yauti wema huliya Yudasi yakafo li homu moloto idipito Yesu nedo loto, mudo edanowe, loto

selo aifa, ⁴⁸Yesu ya loga o edaibo, Yudasiyo, We Hula nemo ya mudo nedananibo yakafo li uwonefo-mota adinalo molabe? loto lomuiye.

⁴⁹Ido Yesu ege molabo we ya idafa fedanogolaibo ya holiti feto loti lomuwabo, Wenabao, lemo ya fina fi-fi onibo mite yakafo hofu betinube? loti loga o edoti, ⁵⁰emotinalokati makafo sokila hi mu-mu abo we wenabatina houba-nabala we aibo migunu hala onaleka ya fuko fulitaifa, ⁵¹Yesu ya idafawa wa edoto feto libo, Mona ya fulitalo, loto wewa hala ya lito li faka lo edaiye.

⁵²Ena Yesukafo Goti sokila hi muwabo we hiyabatina we, ido fele huliyagi numuna naba hiyaba abo himiwe hiyabatina we, ido we kilofu hulitinagi we ya, analo-hinalo linune, loti lo fedabo ya feto loto lobibo, Hemotina holiyabo nemo ya ugele wenaba ne, loti holiti migi, ido mainafagi liti minodo afe? ⁵³Hamena-hamena ya fele huliyagi numuna naba ebalo hemotinagi minobo yama anelo-hinelo liyámaboma ne. Anelo-hinelo liyámabo nefa, onesa me ya hamenatina neto ido midipu ibo hiyaba we hamenala ya ne, loto lobiye.

Pitakafo Yesu huliya li faluku aibo ha

(Mt 26:57-58, 69-75; Mk 14:53-54, 66-72; Yo 18:12-18, 25-27)

⁵⁴Ena emotinasi Yesu analo-hinalo liti, ilimiti uti sokila hi mu-mu abo we hiyabatina we wenaba numunalau yowae. Yowato, Pita ya faigato moloto egetina monimo wiye. ⁵⁵Egetina uto numunawa hilalau ya yoti, so hiti labi oti minado ya Pita ya u ayau keloto minagu ne. ⁵⁶Neto, houba-naba olu makafo loto so lamena aido yalo amedoto nebo ya wa edoto, wenu wa edofefe loto fetu libo, Wewa me ya emogi maina minanima ne, loto lifa, ⁵⁷ido Pita libo, Oluwo, nemo emo wa edámoboma ne, loto li faluku oto lomuiye. ⁵⁸Lomuito, ido aliga hefolama ya we makafo wa edoto fetu loto lomuibo, Hemo yagi hounalafo-mota minagu yauti ya minane, loto lito, liwila oto lomuibo, We meyala, nemo ya feito minámowe, loto lomuiye. ⁵⁹Fetu lomuito, ido aliga wani (1) auwa yaidana oto minoto, we ma loto lo gedoto libo, Ya ona lowe. Wewa me ya Galili we nenako, Yesugi nebo ya ne, loto lifa, ⁶⁰Pita liwila oto lomuibo, We meyala, ha lanibo ya holifefe loto holiyámowe, loto lo nedo ayalo okolofo kokololo liye. ⁶¹Kokololo lito, Wenabakafo liwewe oto Pita wenu wa edofefe loto wa edaito, ha homu fetu loto lomuibo, Okolofokafo eletifo luwaila nola ladámageto hemo hamena loitigi-makogi huline li faluku nedanogolane, loto lomuibo ha ya holito, ⁶²feka uto hufo naba-naba aiye.

Yesu hiya o edoti hofu edabo ha

(Mt 26:67-68; Mk 14:65)

⁶³Ena Yesu hiyaba o edoti minabo we yasi hamana hiti ya hofu edo minoti, ⁶⁴lafo-lafogunu nomunalalo itoti lomuwabo, Polofeti ha lolomo.

Hofaibo we ya hema ne? loti loga o edoti, ⁶⁵ido ha nosámibo-asámibo ha muki ya lomuwa.

Kanisole nomudinalo Yesu li halo sinoi edabo ha

(Mt 26:59-66; Mk 14:55-64; Yo 18:19-24)

⁶⁶Ena ho lito leda Yuda wenina we kilofo hultinagi wegi, ido Goti sokila hi muwabo we hiyabatina wegi, ido lo molaibo ha api itibiyabo wegi ya kanisole nuba oti minado Yesu ya ilimiti uti nomudinalo li sinoi edae. ⁶⁷Li sinoi edato, fetoto loti loga o edabo, Hemo ya ilifi molaibo we Kilisto minagetoma, lolomo, loti lomuwato, liwila oto fetoto lobibo, Nemo ya hemotina lobiyotoma, holi hikito nomámanigilae. ⁶⁸Ido loga o betinobo ya liwila oti lonomámanigilae. ⁶⁹Feito nefa, onesa hamena melekati We Hula nemo ya Goti aubafofo libo we ana onaleka amedoto minanogolowe, loto lobiye.

⁷⁰Fetoto loto lobito, emotinasi loga o edabo, Yagunu ya hemo Goti Hipala minabe? loti lato, liwila oto lobibo, Heimotina, feito minane, loti labo ya ha ona lae, loto lobiye. ⁷¹Fetoto lobibo hawa ya holito fetoto labo, Leimote ya neidafaito ha magi ya holinubo ne? Eimola welaloti ya moda holiyone, loti ya lae.

Pailati nomunalo Yesu li halo sinoi edabo ha

(Mt 27:1-2, 11-14; Mk 15:1-5; Yo 18:28-38)

23 ¹Ena mau minabo wenina muki ya sinoiti, Pailati nedo ilimiti ²uti, sigiya fetoto labo, Aya we yamo lemo Yuda wenina muki li hopa o ledoto nebo we ya li oloto piyone. Emokafo fetoto libo, Hemotina hefana takisi Lomu hiyaba we wenaba Sisa umámanae, loto lobiye. Ido, Nemo nilifi molaibo we Kilisto ya hiyaba we wehudi ya minowe, loto fetoto lo ne, loti lomuwa. ³Fetoto lato, Pailatikafo holito fetoto lomuibo, Hemo ya Yuda wenina hiyabatina we wehudi minabe? loto loga o edaito, Yesukafo liwila oto libo, Ona lane, lito, ⁴Pailatikafo Goti sokila hi muwabo we hiyabatina we ido wenina muki mau minabo ya lobibo, Nemo ya wewa lifimala moni wita oto li oloto piyámowe, loto lobiye. ⁵Lobifa, ilalu huti lo gedoto lomuwabo, Wewa yakafo api itibibo hala yamo Yudia mikalo minabo wenina muki lutinahatina li hopa o betimo wiye. Li hopa o betibo ya Galili mikalo yaloti apito itibimo aibo loto onesa melo ya fediye, loti lomuwa.

⁶Pailati ya hawa holito fetoto libo, Wewa ya Galili we nefemo? loto loga o betito, ⁷ido Heloti hiyaba aibo ebalaloka yati aiye, loti labo ya holito, Heloti ya onesa Yelusalemu nema nenako, emo nedo ilimiti unae, loto idipi molaiye.

Yesu Heloti nedoka ilimiti uti sigiya lo edabo ha

⁸Idipi molaito, Heloti nedoka ilimiti lo fedato, Heloti ya hamena fana Yesu hala holi-holi o nebo nenako, wa edanowe, loto holito wa edoito ake naba-naba

ito, Goti aubala nilibinaibo idafa ya li oloto pi nedageto wa edanowe, loto holi ne. ⁹Feito holi minoto Yesu loga-miga o edomo wifa, liwila oto ha ladámoto ne. ¹⁰Ha ladámoto neto, Goti sokila hi muwabo we hiyabatina wegi, ido lo molaibo ha api itibiyabo we yasigi yalo sinoi minoti auba iti sigiya lo edo minae. ¹¹Feto feyato, Helotigi ido himiwelagi yasi noka hedo muti, hamana hiti, hiyaba we ulalo owo ma holoi edoti, Pailati nedoka hofa ilimiti unae, loti idipi molae. ¹²Ido Pailatite Helotite homu ya uwolafo-uwolafo minaibo nefa, ido fo hamena yalo ya yowo molaiye.

Pailatikafo Yesu yá yofolo hofa edalo, loto libo ha
(*Mt 27:15-26; Mk 15:6-15; Yo 18:39–19:16*)

¹³Ena Pailatikafo sokila hi muwabo we hiyabatina wetina, ido wenina hiyabatina we nabagi, ido aifa wenina muki yagi li nuba o betito, ¹⁴feto loto lobibo, Hemotina wewa Lomu gamanigi fina lowa finune, loto wenina lutina-hatina fali witunu ibo we ne, loti lo edabo ya nemodoka ilimiti ato, nemokafo nomudinalo ya sigiya lo edabo hatina holito, lifimala ya moni wita ofa, ma li oloto piyámowe. ¹⁵Ido Heloti yagi ayaidana oto lifimala ma li oloto piyáminako, yagunu ya lemodoka ilifi molaibo ya moda holi minae. Wewa ya idafa ma hofa fulinubo idafa ma o molámiye. ¹⁶Yagunu ya ikula hofa edoto, nalauti wina edoto fulo edanogolowe, loto lobiye. [¹⁷Feto lobibo ya aya foliwa ya nalalo we ma nalauti wina edoto fulo edo, loti lomuwabo wewa ya nalauti wina edanaaiye.]

¹⁸Feto lobibo hawa ya holititi ha notina li maina moloti hai moloti lomuwabo, Wewa ya hofa fuliyo. Balabasi nalauti wina oto adelo molo, loti lomuwa. ¹⁹Feto loti labo Balabasiwa ya numuna meya naba fina-lowa hito, gamani wenina fi hofa betito, we ma hofa fulito, yagunu nala numugu fulo edabo ne. ²⁰Ido Pailatikafo Yesu wina edanowe, loto holibo ya hofa lobifa, ²¹ido ilalu huti hai moloti fetu labo, Yá yofolo hofa fuliyo. Yá yofolo hofa fuliyo, loti lo minae. ²²Feto lato, emokafo hofa fetu loto lobibo, Neidafaiye? Nena mona nosámibo ya molaibogunuwe? Nemo ya wewa hofa edo fulinabo lifimala ya moni wita ofa, li oloto piyámonako, yagunu ikula hofa edoto ilifi fuloneto unaiye, loto lobiye. ²³Fetu lobifa, lo gedoti ilalu huti labo, Yá yofolo hofa fuliyo, loti ha naba loti lo minato, hatina yakafo emo hala li fulo edainako, ²⁴Pailati ya holibo, Hatina meyalo molanowe, loto ²⁵hasuwala fi-fi aibo we fina-lowa hito we hofa fulito, nala numugu minaibo we ya adelo molo, loti labo wewa ya nalauti wina edoto, ido Yesu ya hofa fulinae, loti holi minabo yagunu himiwela adinalo molaiye.

Yesu yá yofolo hofato fulibo ha
(*Mt 27:32-44; Mk 15:21-32; Yo 19:17-27*)

²⁶Ena Yesu ilimiti uwado we ma huliya Saimoni ya Sailinikati we hanudo Yelusalemu u fedanowe, loto aido ya wa edoti, analo liti yá yofa abulalo mofu edoti, Yesu meyalo ege molanaiye, loti auba iti lomuwa.

²⁷Ena we wena muki egetina monimo uwagu yauti wenipa ma hufo nama o edomo uti miluma-aluma holiyae. ²⁸Feto feyato, Yesu liwewe oto feto lobibo, Aiyo, Yelusalemu wenipao, nemogunu hufo ámilo. Heimotinagi ido olufotinagi yagunu hufo alo. ²⁹Holiyafe? Hamena ma oloto pinaibo hamena yalo feto loti lanabo, Wenipa heni minabo, ido wenipa olufo hedámabo wenipa, ido wenipa aminatinalo olufo námabo wenipa ya ake inigilae, loti feti lanigilae. ³⁰Ido

Aya hamenalo feto loti lanabo, Hemotina obula naba ya lemodoka lumuti mi i ledalo. Hemotina obula hefola ya lemo minonido lumuti ute ya ogofu li lulau o ledalo,

loti ha mono lufuwau (*Hos 10:8*) nebo ha ya lanigilae. ³¹Ido yá hofawa nebo ya nosámibo idafawa feto feyabo ya yá gedibo hamenalo ya nena idafa nosámibo mulalo-mulalo feyanabo ne? Holiyafe? loto lobiye.

³²Ena we loiti ma hasuwala fibo we ya emogi hofu beti fulinune, loti idipiti uwae. ³³Idipiti uti eba ma huliya Atatina Auba ne, loti nedo ya lo fedoti, yalo emogi ido hasuwala fibo wegi hofu betiyabo ma filiga onaleka, ido ma ya filiga adawaleka ya yá yofolo hofu betiyae. ³⁴Hofu betiyato, Yesukafo fetu libo, Menefo, idafa feyabo ya monawa holiyámoti abo yagunu ha lifimatina ya hilili o betiyo, loto lomuiye. Ido himiwe yasi ulalo owo yagunu noka hedoti hona moloti liyae.

³⁵Ido wenina sinoiti wa minato, hiyabatina we yagi ha nosámibo-asámibo fetu loti lo edabo, Wenina eito ya li nomudina wa-wa aiboma we ya Gotikafo ilifi molaibo we Kilisto, wa molo edaibo we yama minagetoma, eimola li nomuna wanaiye, loti lae.

³⁶Ido himiwe ya ayaidana oti emodoka loti hamana hi minoti, nanaiye, loti ekefa aibo no waini muti, ³⁷fetu lomuwo, Hemo Yuda wenina hiyabatina we wehudi minotoma, heimoka ya li nomuga wa, loti lomuwo. ³⁸Ido atalalo idafa lufuwa ito molabo ya fetu loto ibo, Wewa me ya ya Yuda wenina hiyabatina we wehudi ne, loto ibo ne.

³⁹Ido hasuwala fibo we ma yá yofolo minaibo yakafo ha nosámibo fetu loto lomuibo, Hemo Goti ilifi molaibo we Kilisto minabe? Olo. Heimokagi ido lemo yagi li nomude wa, loto lomuifa, ⁴⁰ido hasuwala fibo we mamakafo hanu muto fetu lomuibo, Hemo ya hena libo yaidana oto liyanibo yagunu Goti holiya holámabe? ⁴¹Lemo mona nosámibo molonibo yagunu lifimate fefe loto nebo ya liwila oto liyoba, ido wewa me ya mona nosámibo ma molámibo ne, loto ⁴²fetu loto lomuibo, Yesuwo, hiyaba we wehudi ananibo hamenalo ya nemogunu holinabe? loto lito, ⁴³Yesu ya liwila oto lomuibo, Nemo ha ona lohomowe. Eletifo ya nemote Paladaisika minanoiye, loto lomuiye.

Yesu fulibo ha

(*Mt 27:45-56; Mk 15:33-41; Yo 19:28-30*)

⁴⁴Ena folilo, tuwelu (12) kiloku yalomati u lunaga tili (3) kiloku ya fo ladámito, mikau-mikau muki ya midipu omo wiye. ⁴⁵Midipu omo wito,

ido fele huliyagi numuna naba lulau ya wa edotanae, loti lafo-lafo naba diyabo ya filiga-filiga fekalibo ne.

⁴⁶Ido Yesukafo ha naba loto feto libo, Menefo, agalo weune ya molowe, loto wela-mula hulito fuliye.

⁴⁷Fulito, himiwe hiyabatina wekafo idafa ya wa edoto, Goti ebola loto feto libo, Wewa ya moda monala fefe loto molaibo we ya ne, loto liye.

⁴⁸Ido wenina muki idafa wanune, loti lo fedoti mau minabo yasi idafawa wati holiti, lutina-hatinau hena holiti, ikitinalo hofoti liwila oti monimo uwae.

⁴⁹Feto feyafa, yolawe-motagi ido Galili mikaloti ege molabo wenipagi ya faiga sinoi minoti idafawa wati holiti minae.

Yesu molo edabo ha

(Mt 27:57-61; Mk 15:42-47; Yo 19:38-42)

⁵⁰Ena we ma nebo huliya Yosefe ya Yuda kanisole we nebo, we dowā monala fefe libo ne. ⁵¹Ido hounalafo-mota Yesu hofu fulinune, loti labo hamenalo ya emo feto feyanune, loto ladāmiye. E'e, aya wewa ya oloto pibo numuna meya ya Yuda wenina numunatina huliya Alimatea wewa ya Goti wehudi weninala hiyaba o ledaibo hamena ya hiyaba omo yoiye. ⁵²Aya wewa yakafo Pailati nedo uto, Yesu hono ula ya numunabe? loto loga o edaito, ⁵³O, lito uto hono ula ya yā yofoloti lito, lafo-lafogunu wase ito, lito uto hefana lulau hono molanune, loti lifefe loti hono yau molāmagu yau Yesu hono ula ya molo edaiye. ⁵⁴Molo edaito, aya hamena huliya Lifefe Lanabo Hamenae, loto neto Sabati foliwa alili aibo oloto pinogolaiye.

⁵⁵Ido wenipa Yesugi Galili mikaloti maina abo ya Yosefe ege uti, hefana lula wati, ido hono ula hefana lulau molaibo monala ya wa huloti, ⁵⁶numudoka liwila oti uti, yā nowala ladanuwa aibo wili edanabo idafa li nuba iyafa, lo molaibo ha meyalo moloti Sabati foliwalo onona liyāmae.

Yesu fuliguti sinoibo ha

(Mt 28:1-10; Mk 16:1-8; Yo 20:1-10)

24 ¹Ena Sabati foliwa hulito salele homu hamenalo ho lanogolaido wenipawa idafa ladanuwa aibo idafa li nuba abo idafa yama hefana lula libo ebalo liti uwae. ²U fedoti wabo hefana naba hale wela lotana itabo yama ya hululu wito hale wela godo ne. ³Godo neto, lulau yoti Wenaba Yesu hono ula moni wita afa, li oloto piyāmae. ⁴Li oloto piyāmoti yagunu hatina loiti-loiti ki minato, haita we loiti ma utinalo owo ho sili ge-ge fulaiboidana lamena aido ya oloto piti sinoi minaiye. ⁵Sinoi minaibo ya wa betiti holi bito, huba i muti mikalo wa minato, wewa yasi feto loti lobibo, Hemotina sinoiti nomuna hofawa nebo we ya fuliyabo wenina minagu yau moni wita aiye? ⁶Emo ya fuliguti hofa sinoitaibo

ne. Meu ya minámiye. E'e, emo yakafo hemotinagi Galili mikalo nebo hamenalo lobibo ha holilo. ⁷Feto loto lobibo, We Hula nemo ya lifimatina nebo we adinalo molato, yá yofolo hofu nedo fuliyato, fo hamena loitigi-makogi (3) uwageto ya hofa sinoinogolowe, loto lobiboma ne, loti laiye.

⁸Feto laito, wenipa Yesu lobibo hala ya hatina ki minae. ⁹Ena hefana lula yaloti liwila oti numudoka uti, ege-ege moniyabo we leweni (11) yagi, ido malekama weninagi idafawa muki yagunu lobiyae. ¹⁰Feti aposolo lobiyabo wenipa ya hulitina feito nebo, Malia Madala numudoti aibo, ido ma Yowana, ido ma Yemusi olafo Malia, ido malekama maleka yagi maina minae. ¹¹Feto loti hawa lobiyafa, ido hatina holiyabo ya aifa ha lae, loti holiti holi hiki ladámae. ¹²Holi hiki ladámato, Pita ya sinoito, hefana lula libo ebalo oluloto lo fedoto, huba ito waibo lafo-lafo yako neto wato, neidafa-neidafa aiye? loto numudoka liwila oto hala kimo wiye.

Ege molaibo we Emeusi numudo wibo ha
(*Mk 16:12-13*)

¹³Ena aya fo hamenalo ege molabo we minagu yati loiti ma Emeusi numudo unoiye, loti uwaiye. Numunawa yaloti Yelusalemu ya leweni (11) kilomita yaidana oto ne. ¹⁴Ena wewa loitima ya hanudo monimo uti, idafa muki oloto pibo yagunu loyolalo-melo omo uwaiye. ¹⁵Feti loyolalo-melo omo uwaito, Yesu eimola ya loto emotinado kelaito, maina uwafa, ¹⁶makafo li nomudina likaibo yaidana oti edaito wa edofefe loti wa edámaiye.

¹⁷Wa edofefe loti wa edámaito, emokafo fetu lobibo, Hemotina hanudo monimo aido ya nena idafagunu loyolalo-melo omo aiye? loto loga o betito, loitiwama momoga oti aguwámoti, aifa sinoi minoti, hotinawetina hena aiye. ¹⁸Ena ma ya huliya Kiliyopasi yakafo loga o edaibo, Wenina muki Yelusalemu loti minabo ya holi hulinako, hemoko idafawa oloto pibo idafa ya holámabe? lito ¹⁹loga o betibo, Nena idafa yae? lito liwila oti lomuibo, Yesu Nasaletekati aibo we hala yae. Emo ya polofeti minoto ido Goti nomunalogi ido wenina muki nomudinalogi ya idafa o-o aibogi ido ha lo-lo aibogi ya auba ibo ne. ²⁰Feito auba ibo nefa, sokila hi muwabo we wenabatinagi ido lemo hiyabate wegí yasi analo-hinalo liti hofu fuli edanae, loti uwolafo-mota adinalo molato yá yofolo hofu fuli edae. ²¹Fetu feyafa, leimote eimola ya lemo Isilaeli wenina ya meina fito wina ledanaíye, loto homu holiyone.

Ido idafawa oloto pibo fo hamena loitigi-makogi (3) yaidana moda utaibo ne. ²²Ido minonigu yauti wenipa masi li elegi ledae. Emotina ya leda luwaila hefana lulau uti ²³wabo ya hono ula ya moda li oloto piyámoti, liwila oti lemodoka loti fetu labo, Lemo yasi wamo yaidana oto wa onibo enisole loiti oloto pi lumuti, Yesu ya hofawa ne, loti laiye, loti

lolomae. ²⁴Ena hawa holito, lemodokati hounatefo-mota malekaloka ya hefana lula yau uti, wenipate lolomabo yamaidana oti ya ayalo wa edafa, ido eimola ya wa edámae, loti lobiye.

²⁵Lobito, emokafo feto loto lobibo, Hemotina ya ha manadinau minámibo wenina, lutina-hatina gedibo yagunu polofeti ha labo muki ya holi hiki ladámo minae. ²⁶Holifefe loti holiyámaife? Goti ilifi molaibo we Kilisto ya homu idafawa hena naba-naba holitoto lamenalau ya yonaibo ne, loti holiyámaife? Olo, loto lobiye. ²⁷Feto lobibo ya Mosesekafo ha lufuwa ibo ha yagi, ido polofeti muki lufuwa iyabo ha yagi yaloti apito mono lufuwau yau muki idafa eimola yagunu labo ya li oloto pi betimo wiye.

²⁸Ena uti Emeusi numuna meya li alili ato, Yesu ya eba malo monimo unowe, loto wifa, ²⁹E'e, loti auba iti feto laibo, Fo lumibo ya midipu anaibo nenako, hemo lemogi minanune, loti laito, emogi minanowe, loto holi bito, numugu maina yowae. ³⁰Numugu yoti, wetina-idafa nanabo folomolo amedoti minato ya beleti lito lekoto, dowae, lalowe, lomuto apito biye. ³¹Apito bito, nomudina li falato betito wa edofefe laibo hamenalo ayalo wa edámaiye. ³²Wa edámoti eimotina feto loti laibo, Hanudo lolumibo ya ha mono lufuwauti monawa ya li oloto pito lolumito, lute-hate yoibo ne, loti laiye.

³³Feto loti ayalo sinoiti Yelusalemuka liwila oti uwaiye. U fedoti wa betibo ya ege-ege moniyabo we leweni (11) yagi, ido hounatinafo-motagi nuba oti minabo feto loti labo, ³⁴Ya onae. Wenaba ya fuliguti moda sinoito, Saimoni oloto pi muiye, loti lato, ³⁵Loitiwa ya ayaidana oti hanudo idafa oloto pi bibo monagi, ido Yesu ya beleti lekaito wa edofefe loti wa edaibo monawa yagi lobiye.

Yesukafo ege molabo we oloto pi bibo ha

(Mt 28:16-20; Mk 16:14-18; Yo 20:19-23)

³⁶Hawa lobi minado ya Yesu eimolakafa minagu yau oloto pito sinoi minoto feto loto lobibo, You amena mona ya hemotinaloka mino betiye, loto lobiye. ³⁷Lobito, holiyofa oloto piye, loti hatina ki minoti ya utina ololo oto holi naba-naba biye. ³⁸Holi bito, emokafo feto loto lobibo, Neidafaiti lutina-hatinau hena holiti hatina loiti-loiti ki minae? ³⁹Me ya ya neimo yama minowe. Hemotina ane-hine walo. Ena loti une liti wa nedofefe lalo. Holofa ya aubalagi ula milalagi minámifa, nemo aubanegi une milanegi minobo ya wa nedalo, loto lobiye. ⁴⁰Feto lobito ana hina itibito, ⁴¹hawa holiti elegiti ake iyabo yagunu auba iti holi hikito umámato, feto loto loga o betibo, Hoba ma nefe? Nanogolowe, lito, ⁴²laefa hiyabo ma ya li muwato, ⁴³lito nomudinalo naiye.

⁴⁴Ido nototo feto loto lobibo, Holilo. Mosesekafo lo molaibo ha ya lufuwa igu, ido polofeti yasi lufuwa iyagu, ido Mono Nama lufuwa iyagu

yau nemogunu lufuwa iyabo ha muki yama u ayalo inaiye, loto nemo hemotinagi minodoma feto loto lobiyobo ne, loto lobiye. ⁴⁵Feto lobito ha mono lufuwa iyabo holifefe loti holinigilae, loto api itibi minoto ⁴⁶feto libo, Holilo. Feti lufuwa iyaboma ne: Goti ilifi molaibo we Kilisto ya hena naba holito, fuliyageto fo hamena tili (3) uwageto fulinaiguti hofa sinoinaiye. ⁴⁷Sinoiyageto, huliyalo ya wenina lutina-hatina li elepa inabo ya lifimatina hilili o betinaiye, loti lo oloto bimo unae. Ido hala ukuwa lo oloto bimo unabo yasi Yelusalemu yaloti ononawa apiti wenina mikau-mikau minagu ya uti hala ukuwa lo oloto piti lobimo unae. ⁴⁸Ido hemotina idafawa hemo ya wenina lobimo wilalo. ⁴⁹Ido nemo ya idafa ma Menefokafo binowe, loto lo molo betibo idafawa ya hemotinaloka ya ilifi molanowe, loto lobiyowe. Ido numuna meya naba yau hiyaba oti minomo uwato, yoisauti auba ya lumuto mino betiyageto yaloti ya apiti lobimo unigilae, loto lobiye.

Metefokafo Yesu okulumau ilimito wibo ha
(*Mk 16:19-20; Ap 1:9-12*)

⁵⁰Ena numudoti idipito uto Betani numudo selo fedoto ana faka loto Gotikafo li dowa lo betiyo, loto ⁵¹lo nedo ya fulo betitoto okulumalo yoiye. ⁵²Yoito, huliya li faka loti, weudina-lutina-hatina muti, ake naba-naba iti, Yelusalemuka ya liwila oti uwae. ⁵³Liwila oti uti hamena-hamena fele huliyagi numuna nabau minoti, Goti ebola lo-lo o minabo ne. Modae.